

عالمی ادب سے انتخاب

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 92-307-7002092

کارل اوسر اپینا



انتخاب اور ترجمہ

محمد سلیم الرحمن

URDU ADAB DIGITAL LIBRARY (BAIG_RAJ)

اُردو ادب ڈیجیٹل لائبریری (بیگ راج)

+92 - 307 - 7002092



اُردو ادب ڈیجیٹل لائبریری اور ریختہ کتب مرکز بیگ راج (1، 2، 3 اور برائے خواتین) گروپس میں تمام ممبران کو خوش آمدید اُردو ادب کی پی ڈی ایف کتابوں تک با آسانی رسائی کیلئے ہمارے واٹس ایپ گروپس اور ٹیلی گرام چینل کو جوائن کریں۔ اور بلا معاوضہ با آسانی کتابیں سرچ اور ڈاؤنلوڈ کریں۔ واٹس ایپ پر خواتین کیلئے علیحدہ گروپ بھی موجود ہے۔ نیچے دیئے گئے لنکس کی مدد سے با آسانی واٹس ایپ گروپ یا ٹیلی گرام چینل میں شامل ہوا جاسکتا ہے اور ایڈمن سے رابطہ کیلئے ایڈمن کے نمبر پر کلک کر کے ڈائریکٹ ایڈمن سے رابطہ کیا جاسکتا ہے

منجانب: گروپ ایڈمن (بیگ راج)

واٹس ایپ لنک:

<https://chat.whatsapp.com/FSBLJHJMKQBQBNKUPZFESZ>

<https://chat.whatsapp.com/HI9ER6LOZGP9MXZBUJQFZD>

TELEGRAM - <https://t.me/just4u92>

<https://www.facebook.com/almughal.urdu.page>

فیس بک پیج لنک :

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 7002092-307-92+

کارل اور اینا

(منتخب ترجمے)

محمد سلیم الرحمن

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 7002092-307-92+92

کارل اور اینا

(منتخب ترجمے)

محمد سلیم الرحمن

ISBN 969-8379-67-3

پہلی اشاعت: ۲۰۰۳ء

زیر اہتمام

آج کی کتابیں

کمپوزنگ: حمزہ گبول

صفحہ سازی: عامر انصاری

طباعت: ذکی سنز پرنٹرز، کراچی

سٹی پریس بک شاپ

316 مدینہ سٹی مال، عبداللہ ہارون روڈ، صدر کراچی 74400

فون: 5213916 - 5650623 (92-21)

ای میل: aaj@citypresspk.com

انٹرنیٹ: www.citypresspk.com

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 7002092-307-92+92

ترتیب

عرض مترجم	محمد سلیم الرحمن	۷
چھٹیوں کی آخری شام	یوحین بار بو	۹
آگ کے رنگ	ہیوگوفان ہوفمنسٹال	۱۴
الٹی کہانی	الے آئنگنر	۲۴
پانچ روٹیاں	کارل چاپک	۳۴
جنگ	میلووان جیلاس	۳۸
جگر خوار	گریس اوگوٹ	۴۸
دولہا	ناڈین گورڈیمر	۶۱
دن دھاڑے	کونستنائن کوافس	۷۲
کارل اور ایٹا	لیون ہارڈفرائک	۸۲
وہ جو شہر چھوڑ جاتے ہیں	اُرسلا لے گون	۱۴۰
کانٹے والا	خوان خوسے اڑے اولا	۱۴۸
سراب	اکوتا گادا ریونوسو کے	۱۵۶
دل دل	اکوتا گادا ریونوسو کے	۱۶۳

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 92-307-7002092

عرض مترجم

افسانوں کا جو مجموعہ آپ کے ہاتھ میں ہے وہ کسی منصوبہ بندی کا نتیجہ نہیں۔ اس میں شامل افسانے مختلف اوقات میں ترجمہ کیے گئے اور مختلف رسائل میں شائع ہوئے۔

اتنا ضرور ہے کہ ان میں کوئی افسانہ ایسا نہیں جو مجھے پسند نہ ہو یا جسے میں نے کسی مجبوری کے تحت اردو میں منتقل کیا ہو۔ صرف اِلے آکھنگر کا افسانہ ایسی کتاب کے لیے ترجمہ کیا گیا تھا جسے آپ پیشہ ورانہ کارگزاری کے ذیل میں رکھ سکتے ہیں۔ لیکن یہ افسانہ مجھے اتنا پسند ہے کہ اسے پڑھتے ہی ترجمہ کرنے پر آمادہ ہو جاتا۔ اس لیے اسے بھی ایسا ترجمہ ہی سمجھیے جو شوق سے کیا گیا ہو۔

تراجم کی ایک افادیت تو ظاہر و باہر ہے۔ اگر یہ کام سلیقے سے کیا جائے تو زبان و ادب کوئی بھی ہو، اس کی ثروت میں کسی نہ کسی اعتبار سے اضافہ ہوگا۔ تمام قارئین سے یہ توقع نہیں رکھی جاسکتی کہ وہ کسی دوسری زبان یا زبانوں پر اتنی ہی دسترس رکھتے ہوں گے جتنی اپنی زبان پر۔ اس اعتبار سے ترجمہ ادب کی خدمت بھی ہے اور قارئین کی بھی۔

ترجمہ ایک اور انداز سے بھی زبان پر اثر انداز ہو سکتا ہے۔ اگر اصل سے قریب رہ کر ترجمہ کیا جائے تو زبان میں مختلف اسالیب کے رچنے بسنے کے امکانات پیدا ہو جاتے ہیں۔ شرط یہ ہے کہ ترجمہ اصل متن سے کیا گیا ہو، ترجمہ در ترجمہ نہ ہو۔ میں اس مجموعے کے بارے میں یہ دعویٰ نہیں کر سکتا۔ تاہم افسانوں کو حتی الامکان احتیاط سے اردو میں منتقل کیا گیا ہے اور امید کی جاسکتی ہے کہ پڑھنے والے اس مجموعے سے محفوظ ہوں گے جس میں کئی طرح کے ذائقے موجود ہیں۔

محمد سلیم الرحمن

چھٹیوں کی آخری شام

یہ ان کی چھٹیوں کا آخری دن تھا۔ ان دونوں کی آپس میں کچھ چیخ چیخ ہو گئی تھی اور وہ سمجھ رہے تھے کہ اب انہیں ایک دوسرے سے محبت نہیں رہی۔ ریت انہیں سرد اور سمندر اجنبی لگنا چاہیے تھا، مگر انہوں نے ایسی کوئی بات محسوس نہ کی۔ اگست کے آخر کا وہ دن سمندر کنارے کی سیدھی کھڑی چٹان کے پیچھے کہیں دم توڑ رہا تھا۔ کبھی کبھار سمندری بگلے ننذا سے انداز میں پر مارتے پاس سے گذر جاتے۔ ٹھنڈ بڑھ چلی تھی اور شام کی الکساتی ہوا جاگ رہی تھی۔ گلتی سڑتی پن جھاڑیوں کی بو پھیلی ہوئی تھی، اور چپٹا سورج، دھند میں لپٹا ہوا، کسی مذبوح مویشی کی طرح قرمزی رنگ کا، یوں دکھائی دے رہا تھا جیسے اڑوس پڑوس کے ماہی گیری کے اڈوں کی چھت پر گر پڑا ہو۔ پتھر کی بنی ہوئی جیٹی سے دھند بھونپوؤں کی آواز آرہی تھی۔ وہ خواہ مخواہ ہو کر رہے تھے کیوں کہ کوئی جہاز آتا دکھائی نہ دے رہا تھا اور آسمان گہرا اور صاف تھا۔

”ہم پھر سمندر میں اترنے لگے ہیں؟“ عورت نے مرد کی طرف دیکھے بغیر پوچھا۔

”ہاں،“ اس نے بے پروائی سے جواب دیا۔

اس برس وہ آخری بار سمندر میں اترنے کو تھے۔

وہ اٹھی اور پیدل چلتی ہوئی سمندر میں جا اتری۔ ننھی ننھی لہریں، جنہیں ہوانے بس ذرا سا ابھارا ہی تھا، ان کے پیروں کو تھپتھپا رہی تھیں۔ ان دونوں کے لمبے سائے پانی پر پھیل گئے۔ وہ آگے پیچھے چلے جا رہے تھے۔ مرد نے ربڑ کے بنے ہوئے فلیپر پہن لیے تھے۔ وہ ہمیشہ فلیپر پہن کر تیرا کرتا تھا۔ وہ عورت کے گرد چکر پہ چکر لگا کر اسے آگے بڑھتے دیکھتا رہا۔ ابھی صرف چند برس پہلے ہی کی تو بات تھی کہ عورت میں ڈباؤ پانی میں تیرنے کا حوصلہ پیدا ہوا تھا۔ وہ سمندر سے ڈرتی تھی، لیکن یہ وقت اتنا سہانا تھا کہ کوئی اندیشہ باقی نہ رہا تھا۔ آج وہ ایک دوسرے کی طرف اس طرح نہیں دیکھ رہے تھے جس طرح کل تک دیکھتے رہے تھے۔ وہ کل کی طرح بلند آواز سے بول بول کر ایک دوسرے کا حوصلہ بھی نہیں بڑھا رہے تھے۔ مرد منہ

پھیلائے، فلیپروں کی مدد سے جلدی جلدی ہاتھ پیر مارتا سمندر میں بڑھتا جا رہا تھا۔

پانی ٹھنڈی کی طرح ملائم، لہھاتا ہوا اور پراسرار تھا۔ گدلی ریتی تہہ تک ہر چیز صاف نظر آرہی تھی۔ چٹان چھوٹی ہوتی گئی۔ تارکول کی بوا بھی تک باقی تھی اور ماہی گیری کے اڈوں کے جال پیچھے رہ گئے تھے۔ مرد، پہلے کی طرح بے پروا، آگے بڑھے جانے پر تلا ہوا، عورت کے گرد اپنے دائروں کے گھیر کو چوڑا کرتا گیا۔ وہ چاق و چوبند محسوس کر رہا تھا، اسے سکون مل رہا تھا۔ کئی بار وہ غوطہ مار کر تہہ تک گیا اور مچھلیوں کو ڈرا آیا جو ایسی لگتی تھیں جیسے ڈھیروں نیلے نیلے چاقو پانی میں پھینک دیے گئے ہیں۔ وہ کچھ دیر سیدھا لیٹا پانی پر تیرا کیا اور بے رنگ آسمان کو تکتا رہا۔ ایک پرندہ قریب سے گذرا اور اس کی ٹھنڈی برف جیسی نیلی آنکھوں نے اسے جس انداز سے دیکھا اس سے خصومت نکلتی تھی۔ ہوا تیز ہو چکی تھی کہ اس کا ہر شام یہی معمول تھا۔ مرد نے مڑ کر پیچھے نظر ڈالی۔ عورت آہستہ آہستہ آرام طلب انداز میں، مستانہ وار، ٹھیک اس کے سامنے تیر رہی تھی۔ ایک لمحے کے لیے مرد کے جی میں آیا کہ اس کا نام لے کر پکارے اور بے: ”بس، بہت ہو گئی یہ لغویت۔ ہم بیکار میں ایک دوسرے سے الجھ پڑے!“ لیکن اس نے اپنا ارادہ بدل لیا اور پانی پر اس طرح لیٹ گیا جیسے وہ کوئی تکیہ ہو۔ سمندر کا سفید جھاگ کئی بار اس کی کھلی آنکھوں پر سے گذرا۔ سورج ماہی گیری کے اڈوں کے پیچھے ڈوب چکا تھا۔ ریت بھی نیلا ہو گیا تھا جیسے راکھ ہو۔ چونے دار پتھروں والے کنارے پر بہت اوپر کی طرف دو پیلے کیکر اس برس پہلی بار اپنی پتیاں جھاڑ رہے تھے۔ ہوا نرم اور شفاف تھی۔ وہ موت کے بارے میں، محبت کے بارے میں سرگوشیاں کر رہی تھی۔ کسی تند و تیز شراب کے مانند تھی۔

تیرتے تیرتے وہ ساحل سے دور ہٹتے جا رہے تھے۔ انھیں مطلق تھکن محسوس نہ ہوئی۔ سمندر میں دور نکل جانے پر ایسا لگا جیسے وقت زیادہ دھیرے دھیرے بیت رہا ہو۔ لائٹ ہاؤس اور جیٹی کے پتھر نظر سے اوجھل ہو چکے تھے۔ یہاں سکوت گونجتا معلوم ہوتا تھا۔ کوئی بات سوچنا، کسی چیز کی آرزو کرنا ناممکن تھا۔ عورت کو عنقریب طاری ہونے والے خوف کے اولین آثار کا احساس ہوا۔ مرد اسے دکھائی تو دے رہا تھا مگر بہت فاصلے پر معلوم ہوتا تھا۔ ”اگر میرے بازو اُم گئے تو؟“ وہ گھبرا کر حیران سی ہوئی۔ ”وہ ام کیوں جائیں، وہ بھی آج کے دن؟ تم تو پہلے بھی سمندر میں اتنی دور تک آچکی ہو۔“ وہ اب اپنی بات کا خود بھی جواب نہیں دے رہی تھی۔ اسے مرد پر تاؤ آرہا تھا کہ وہ اتنا ہڈیلا کیوں ہے، اور کچھ دیر اس کی طرف دیکھا تک نہیں۔

ہوا اور بھر گئی تھی۔ مغرب میں آسمان سرخ ہو چکا تھا۔ وہاں، چٹانوں کے اوپر، ایسا لگتا تھا ہر چیز کو آگ لگی ہوئی ہے۔ سمندر پر تنے آسمان میں ابھی ہاتھی دانت کے رنگ کی چند ایک بدلیاں باقی تھیں، جیسے کسی کچھم شحیم مہافیل کی پسلیاں۔ پانی ٹھنڈا تھا اور دھات کی طرح سخت معلوم ہو رہا تھا۔ ایک زیر آب رو قریب ہی چل رہی تھی۔

”ہماری شاید ڈولفنوں سے مڈھ بھیڑ ہو جائے“ مرد نے سوچا۔ ”پھر وہ ڈر جائے گی اور مدد کے لیے مجھے پکارے گی۔“ لیکن کوئی ڈولفن ان کو نہ ملی۔ مچھلیوں کا ایک غول کا غول مرد کے پاس سے گذرا۔ وہ ایسا دکھائی دے رہا تھا جیسے موجوں کی سفید کُلغیوں تلے رو پہلا سمندری گارا بہا جا رہا ہو۔ مچھلیاں، کہ ہزاروں تھیں، عجیب انداز سے سائیں سائیں کرتی، لمبی لمبی، پھر تیلی جنبشوں کے ساتھ آگے بڑھتی گئیں۔

بچ اب صرف ایک پتلی، پیلی دھجی نظر آرہی تھی۔ پانی بھی اب دیکھنے میں سبز نہیں تھا؛ ڈھلے لوہے جیسا دکھائی دے رہا تھا؛ تکلیف دہ اور بو جھل بن گیا تھا۔ ”کیا ہم بہت دور نہیں نکل آئے؟“ مرد نے حیران ہو کر سوچا اور پانی سے اچھل کر باہر آنے کے بعد غوطہ لگایا۔ لہریں اب قدرے بڑی ہو گئی تھیں۔ اور اس کی نظر عورت پر جا پڑی۔ وہ خاصی قریب معلوم ہو رہی تھی۔ اس کا دل چاہا کہ بازو سر سے اوپر لے جا کر عورت کو اشارہ کرے لیکن ایک بار پھر اس نے ارادہ بدل لیا۔ اس نے عورت کے گرد اور بھی بڑا چکر کاٹا۔ ربڑ کے فلمیروں کے سبب اس کے لیے تیراکی آسان اور کہیں زیادہ پر لطف ہو گئی تھی۔ وہ بڑی پھرتی سے لہروں کو چیرتا آگے بڑھتا گیا، اور ارد گرد دیکھنا چھوڑ دیا۔ کھلے سمندر کا پانی ساحل کے قریب کے پانی سے مختلف ہوتا ہے۔ وہ دفعتاً اپنا سارا رنگ کھو بیٹھتا ہے۔ بے کراں نظر آتا ہے۔ اور اس میں کوئی بو نہیں ہوتی۔ وہ اس طرح جی اٹھتا ہے جیسے کوئی زندہ چیز ہو۔ گرم محسوس ہوتا ہے اور بولنے لگتا ہے۔

لہریں بڑی ہوتی جا رہی تھیں اور چاروں طرف سے امڈی آتی تھیں۔ وہ مکار تھیں۔ صرف سمندر ہی اتنا مکار ہو سکتا ہے۔ جھاگ مرد کے ماتھے پر، بالوں پر، پھیل پھیل گیا۔ جھاگ اس کے نتھنوں اور منہ میں چلا گیا۔ بعض اوقات پانی آ کر یوں لگتا جیسے باڑھ دار تلوار ہو۔ پانی نے اسے تکلیف پہنچائی اور وہ جلن محسوس کرنے لگا۔

عورت کو یوں لگا جیسے وہ برابر ڈوبتی ہی چلی جا رہی ہو۔ لیکن یہ کیفیت اسے ہمیشہ بھلی لگتی تھی۔ اس کا جی یونہی ذرا سا متلایا تو وہ مرد کی تلاش میں نظر دوڑانے پر مجبور ہو گئی۔ اب وہ اسے دکھائی نہیں دے رہا تھا۔ وہ سطح آب سے اوپر اٹھ آئی مگر اسے نہ دیکھ پائی۔ اسے یہ تو کبھی پتا ہی نہ چلا تھا کہ وہ ہے کہاں کیوں کہ وہ سارے وقت اس کا طواف کرتا رہا تھا۔ وہ فکر مند نہیں ہوئی۔ وہ یقیناً کہیں آس پاس ہی ہوگا۔ ذرا دیر میں وہ اس کے سامنے سے گزرے گا۔ وہ تیرتی ہوئی آگے بڑھتی گئی اور خوش تھی کہ اسے تھکن محسوس نہیں ہو رہی۔ ایک وقت تھا جب وہ کھلے سمندر سے ڈرتی تھی لیکن جب ایک بار اس ڈر پر فتح پالی جائے تو کھلا سمندر دوست بن جاتا ہے اور اس پر پیار آنے لگتا ہے۔

آسمان نے سمندر کا رنگ چرا لیا تھا۔ وہ سبزی مائل اور گہرا دکھائی دے رہا تھا۔ آسمان تلے پھوکی لکھٹیوں جیسی بدلیاں اڑی جا رہی تھیں اور ساحل نظر سے اوجھل ہو چکا تھا۔ وہ آسمان اور پانی کے بیچوں بیچ

تھے۔ اس طرح سیدھے پڑے پڑے تعجب اس پہ آتا ہے کہ آدمی اس بے قرار سطح پر سے کہیں اور جا کر گرتا ہی نہیں۔ ساحل کے قریب کی لہروں سے کچے تر بوزوں کی سی باس آتی تھی۔ لیکن یہاں یہ لہریں ڈالتے اور گرماہٹ دونوں سے محروم ہو چکی تھیں۔

مرد نے پانی سے اٹھ کر سمندر پر نظر ڈالی۔ پانی میں کوئی بھی نہیں تھا۔
اس نے دوبارہ غوطہ مارا۔ کانوں پر گہرے پانی کا سن کر دینے والا دباؤ محسوس کیا۔ وہ تڑپ کر پانی سے باہر آیا اور دوبارہ پانی میں جا کرنے سے پہلے پل بھر کے لیے چاروں طرف دیکھا۔ وہاں سمندر میں کوئی بھی نہیں تھا۔

عورت نے اپنی نظر دائیں طرف گھمائی، پھر بائیں طرف، مگر اسے کوئی نظر نہ آیا۔ سمندر میں کوئی بھی نہیں تھا۔
وہ پکارنے لگی۔

مرد نے ایک بار اور غوطہ لگایا، پھر سونے سمندر پر نگاہ ڈالی اور پکارنے لگا۔
سمندریوں لگتا تھا جیسے ابل رہا ہو۔ یہاں اگست کے اواخر کی سہانی روشنی میں سمندر اکیلا اور بلوان تھا اور ٹھس آواز میں بڑ بڑا رہا تھا۔ خاموشی کا فور ہو چکی تھی۔ سمندر گر جا۔ مرد نے دائرے کو چھوٹا کرتے ہوئے تیز تیز تیرنا شروع کر دیا۔ ”وہ یقیناً یہیں کہیں ہوگی، یہ طے ہے۔“ زور مارنے کی وجہ سے اس کی بانہیں دُکھنے لگیں۔ اس نے آواز دی۔ کوئی جواب نہیں۔

عورت نے ایک بار پھر اوپر اٹھ کر سمندر پر نگاہ ڈالی۔ وہاں کوئی بھی نہیں تھا۔ اس نے زور سے آواز دی۔ ایک سمندری بگلا اسے سرد مہر، نیلی، خشم آلود آنکھوں سے دیکھتا ہوا گذرا۔ وہ اکیلی تھی۔ وہ چلائی۔ کوئی جواب نہیں۔ ”میں کہاں چلی جا رہی ہوں؟“ وہ اچانک سہم کر حیران ہوئی۔ ”مجھے ساحل کا رخ کرنا چاہیے۔“

اور وہ ساحل کی طرف مڑ گئی۔ لیکن خوف زدہ تھی۔ ”فرض کرو وہ ڈوب گیا ہے!“

”وہ ڈوب نہیں سکتا! وہ بہت اچھا تیراک ہے!“

”کہیں وہ؟“

”نہیں، یہ ہو ہی نہیں سکتا!“

اس نے پھر سمندر سے ابھر کر آواز دی۔ کوئی جواب نہیں۔

مرد نے پھر غوطہ مارا اور خود کو پانی پر چیت ہو جانے دیا۔ اس نے چاروں طرف نظر دوڑائی۔ وہاں کوئی بھی نہیں تھا۔ سکوت میں ڈوبا سمندر سیاہ اور سفاک معلوم ہو رہا تھا۔ یک بیک ہوا تھم گئی اور ارد گرد

موجیں، کسی اترے لبادے کی طرح، بے جان ہو کر، ڈھیر ہو گئیں۔ اس نے آواز دی۔ کوئی جواب نہیں۔
لاٹ ہاؤس اور کنارہ اب نظر نہیں آرہے تھے۔ ”مجھے واپس جانا چاہیے،“ اس نے خود سے کہا۔
”اور جو وہ ڈوب گئی ہو؟“

”نہیں، یہ ممکن نہیں۔“

”کہیں وہ پانی سے ڈرنے لگی ہو؟“

”اب اسے پانی سے ڈر کہاں لگتا ہے۔“

مرد نے دوبارہ ابھر کر آواز دی۔ کوئی جواب نہیں۔

پھر وہ رونے اور زور زور سے چیخنے لگا، جیسے کسی سے باتیں کر رہا ہو۔

”تم نے اسے اکیلی کیوں چھوڑ دیا؟ تم نے اسے اکیلی کیوں چھوڑ دیا؟“

اس نے چاروں طرف دیکھا۔ سمندر میں کوئی بھی نہیں تھا۔ سمندر اب پرسکون تھا۔ وہ اسفالٹ

جیسا تھا اور بے اعتنائی سے غوں غاں کر رہا تھا۔

”اگر اسے میری مدد کی ضرورت پڑی اور میں اس کے پاس نہ ہوا تو؟ میں کس منہ سے واپس جاسکتا

ہوں؟“

اسے یوں لگا جیسے عورت کی آواز سنائی دی اور وہ دوبارہ پانی سے ابھر آیا۔ اسے کوئی دکھائی نہ دیا۔

عورت روتی ہوئی، گرتی پڑتی، ساحل کی طرف بڑھتی رہی۔ اس نے پانی سے سر باہر نکال کر، گلے کا

پورا زور لگا کر، آواز دی، مگر کسی نے اسے جواب نہ دیا۔ ”اگر وہ ڈوب گیا ہے تو میں لوٹ آؤں گی،“ اس نے

فیصلہ کیا۔

”شاید وہ مجھے ڈرانا چاہتا تھا... فرض کرو وہ ساحل پر مجھے نہیں ملتا؟“ خوف نے اس کا گلا جکڑ لیا اور

اسے کہیں جلدی تھکا مارا۔

مرد نے فیصلہ کیا کہ اگر وہ ساحل پر نہ ملی تو وہ لوٹ آئے گا۔

اور وہ رات ہونے تک روتے ہوئے اور ایک دوسرے کو آوازیں دیتے ہوئے تیرتے رہے۔ پھر،

تھکن سے پُور، وہ بیچ پر ایک دوسرے سے آملے، جہاں اب اندھیرا ہی اندھیرا تھا۔

آگ کے رنگ

ایک زمانے میں، جب میں برسر روزگار تھا، مجھے ہر ہفتے خاصی باقاعدگی سے کئی کئی بار، ٹھیک ایک ہی وقت پر ایک چھوٹے پل سے گزرتا پڑتا (اس وقت تک پوں نیوف نامی پل نہیں بنا تھا) اور وہاں آتے جاتے رہنے کی وجہ سے بعض مزدور اور دوسرے عام لوگ مجھے پہچاننے اور سلام کرنے لگے۔ مگر ایک بہت خوبرو بساطن، جس کی دکان پر دو فرشتوں کا نشان بنا ہوا تھا، سب سے زیادہ باقاعدگی اور اہتمام کے ساتھ سلام کرتی۔ ان پانچ چھ مہینوں کے دوران میں جب میں ادھر سے گزرتا وہ جھک کر آداب بجالاتی اور جب تک میں نظر سے اوجھل نہ ہو جاتا مجھے دیکھتی رہتی۔ اس طرز عمل سے میں اس کی طرف مائل ہو کر اس سے نظر ملانے اور تسلیمات کا جواب دینے کا خیال رکھنے لگا۔

ایک مرتبہ میں موسم سرما کے آخر میں گھوڑے پر سوار فونٹین بلو سے پیرس آ رہا تھا، اور جب میں نے گھوڑا پل پر چڑھایا تو وہ اپنی دکان کے دروازے میں آکھڑی ہوئی اور میں پاس سے گزرا تو بولی، ”آپ کی خادمہ، جناب عالی۔“ میں نے اس کے سلام کا جواب دیا اور کئی بار مڑ کر دیکھنے سے مجھے پتا چلا کہ وہ دروازے سے مزید باہر کو جھکی ہوئی ہے تاکہ جب تک ممکن ہو مجھے دیکھتی ہی رہے۔ میرے پیچھے میرا نوکر اور گھڑسوار کوچوان تھا۔ میرا ارادہ تھا کہ بعض خواتین کے نام خط دے کر کوچوان کو اسی شام واپس فونٹین بلو بھیج دوں گا۔ میں نے حکم دیا تو نوکر گھوڑے سے اتر کر نو جوان عورت کے پاس گیا اور میری طرف سے اس سے کہا کہ میں ملاحظہ کر چکا ہوں کہ وہ مجھے دیکھنے اور سلام کرنے کا کتنا اشتیاق رکھتی ہے اور یہ کہ اگر وہ مجھ سے زیادہ قریبی تعلقات قائم کرنے کی آرزو مند ہے تو کوئی جگہ تجویز کر دے اور میں وہاں حاضر خدمت ہو جاؤں گا۔

اس نے میرے نوکر کو جواب دیا، ”اس سے زیادہ خوشگوار پیام اور کیا ہوگا جو تم نے پہنچایا ہے۔ میں خود تمہارے صاحب کی چنی ہوئی کسی جگہ آنے کو تیار ہوں۔“

جب ہم آگے بڑھ گئے تو میں نے نوکر سے پوچھا کہ اسے کسی ایسی جگہ کا پتا ہے جہاں میں اس عورت سے مل سکوں۔ اس نے جواب دیا کہ میں اسے فلانی کٹنی کے گھر لے جاسکتا ہوں۔ مگر میرا یہ نوکر، ولیم نامی، کورترائی کا رہنے والا، بہت ہی محتاط اور با اصول شخص واقع ہوا تھا اور اس نے فوراً یہ بھی کہا کہ شہر میں کہیں کہیں طاعون کی وبا پھیلی ہوئی ہے اور مرنے والوں میں چوں کہ کم اصل اور غلیظ مردوں عورتوں کے علاوہ ایک طبیب اور ایک بڑا پادری بھی شامل ہے اس لیے وہ یہ مشورہ دے گا کہ میں اپنی چادریں اور گدے ساتھ لے جاؤں۔ میں نے اس کی تجویز مان لی اور اس نے وعدہ کیا کہ وہ میرے لیے بستر اچھی طرح بچھا دے گا۔ گھوڑے سے اترنے سے پہلے میں نے مزید کہا کہ وہ اس جگہ ایک ٹھیک ٹھاک سلفی، تیز خوشبو والے عطر کی چھوٹی شیشی، چند ایک کیک اور سیب بھی لے جائے اور کمرے کو خوب اچھی طرح گرم کر دینے کا خیال بھی رکھے کیوں کہ جاڑا اتنا پڑ رہا تھا کہ میرے پاؤں رکابوں میں اکڑ کر رہ گئے تھے اور آسمان پر برفانی بادل چھائے ہوئے تھے۔

اس شام جب میں مقررہ مقام پر پہنچا تو میں نے ایک بہت حسین نوجوان عورت کو، جو کوئی بیس برس کی ہوگی، بستر پر بیٹھا پایا اور کٹنی اپنے سر اور جھکی ہوئی کمر کو کالی شال میں لپیٹے بظاہر اسے کسی بات پر اکسا رہی تھی۔ دروازہ نیم وا تھا اور آتش دان میں بڑے بڑے تازہ کٹے لٹھے دہڑ دہڑ جل رہے تھے۔ عورتوں نے میری آہٹ نہ سنی اور میں لمحہ بھر دروازے میں کھڑا رہا۔ نوجوان عورت کی چوڑی کھلی ہوئی آنکھیں آگ پر جمی ہوئی تھیں۔ اس کے سر کی ایک ہی جنبش سے یوں لگا جیسے اس کے اور بڑھیا ڈھڈو کے درمیان کالے کوس حائل ہو گئے ہوں۔ اس جنبش سے شب خوابی کی چھوٹی سی ٹوپی سے گھنے کالے بالوں کی چند لٹیں باہر نکل آئیں اور فطری گھونگھروں میں بل کھاتی ہوئی شانے اور سینے کے درمیان گرتی پر بکھر گئیں۔ اس نے سبزاوئی کپڑے کا چھوٹا سا پیٹی کوٹ اور پاؤں میں چپل بھی پہن رکھے تھے۔

اس لمحے ضرور میں نے کسی آہٹ سے اپنی وہاں موجودگی ان پر ظاہر کر دی۔ اس نے سر کو یک لخت حرکت دے کر جو چہرہ میری طرف کیا اس پر انتظار کی وجہ سے ایسی وحشت چھائی ہوئی تھی کہ تند خوئی کا گمان ہو سکتا تھا۔ مگر پرستاری کی اس تجلّی نے جو اس کی چوڑی کھلی آنکھوں سے پھوٹ اور سکوت زدہ لبوں سے کسی غیر مرئی شعلے کی طرح لپک رہی تھی، اس گمان کو دور کر دیا۔ وہ اتنی حسین تھی کہ بیان نہیں ہو سکتا۔ بڑھیا کو فی الفور کمرے سے دفان کر دیا گیا اور میں اپنی معشوقہ کے ساتھ تنہا رہ گیا۔ جب میں نے، یہ غیر مترقبہ دولت ہاتھ آنے کی سرخوشی میں، چند ایک گستاخیاں کرنے کی جسارت کی تو وہ اپنے بشرے اور لطیف دھیمی آواز سے ناقابل بیان طور پر اضطراب آمیز التجا کرتی ہوئی جھجک کر مجھ سے دور ہٹ گئی۔ مگر اگلے ہی لمحے اس کی بانہیں پھر میرے گرد تھیں اور اس کی اوپر کو دیکھتی ہوئی اتھاہ آنکھوں نے، جو مجھ پر دباؤ ڈال رہی

تھیں، مجھے اس زور سے گرفت میں لے لیا کہ اس کے ہونٹ اور ہانہیں بھی اتنے زور سے نہ بھیج سکتی تھیں۔ پھر ایسا لگا جیسے وہ دوبارہ کچھ کہنے کے لیے جدوجہد کر رہی ہو، لیکن اس کے بوسوں سے تھر تھراتے ہونٹوں پر کوئی لفظ نہ آیا اور مرتعش گلو سے ٹوٹی پھوٹی سسکی سے زیادہ واضح کوئی صدا نہ نکلی۔

اب سینے کے میں نے دن کا بیشتر حصہ منجمد شاہراہوں پر سواری کرنے میں گزارا تھا۔ بعد ازاں میں نے شاہی محل کے پیش دالان میں ایک بہت ہی ناگوار اور پُدا شدہ منظر میں حصہ لیا تھا اور پھر بد مزگی دور کرنے کے لیے شراب پی تھی اور بڑے زور شور سے دوستی تیغ زنی کی مشق کی تھی۔ چنانچہ اس دلکش اور پُدا سرار جو کھم کے دوران، جب میں اس طرح لیٹا ہوا تھا کہ ملائم ہانہیں میرے گلے میں حائل تھیں اور معطر بال مجھ پر بکھرے ہوئے تھے، تقریباً بے ہوشی سے مشابہ تھکان مجھ پر غالب آ گئی۔ تھکان اتنی اچانک اور مکمل طور پر حاوی آ جانے والی تھی کہ مجھے یہ بھی یاد نہ رہا کہ میں اس کمرے تک پہنچا کیسے تھا؛ بلکہ ایک لمحے کے لیے تو میں اس عورت کو، جس کا دل میرے دل کے اتنے قریب دھڑک رہا تھا، ایک بالکل ہی دوسری عورت سمجھ بیٹھا جس سے میں پہلے کبھی واقف تھا، اور آن کی آن میں گہری نیند سو گیا۔

جب میری آنکھ کھلی تو رات کا اندھیرا بدستور طاری تھا لیکن میں نے فوراً محسوس کیا کہ میری معشوقہ پہلو میں نہ تھی۔ میں نے سر اٹھایا اور بجھتے ہوئے انگاروں کی مدھم روشنی میں اسے کھڑکی کے قریب کھڑے دیکھا۔ اس نے ایک جھلملی کھول دی تھی اور اس میں سے باہر جھانک رہی تھی۔ پھر وہ مڑی، اس نے دیکھا کہ میں جاگ گیا ہوں، اور کہا، (میں آج بھی چشم تصور میں اسے گرے ہوئے بالوں کو ہٹانے کے لیے بائیں ہاتھ کی ہتھیلی رخسار تک لاتے دیکھ سکتا ہوں) ”ابھی سویرا نہیں ہوا، بہت دیر تک نہ ہوگا۔“ صرف اس وقت مجھے واقعی پتا چلا کہ وہ کتنی بلند قامت اور خوب صورت ہے۔ میرے لیے یہ انتظار بھی مشکل ہو گیا کہ وہ اپنے خوش نما، دہک سے لال پانوں سے ایک یا دو لمبے، اڈول قدم بھر کر میرے پہلو میں آ جائے۔ آتے آتے وہ آتش دان تک گئی، نیچے جھکی، سامنے پڑے ہوئے آخری بھاری لٹھے کو چمکیلی ننگی ہانہوں میں اٹھایا اور انگاروں پر پھینک دیا۔ پھر وہ میری طرف مڑی۔ اس کا چہرہ شادمانی اور شعلوں سے جگمگا رہا تھا۔ گزرتے گزرتے اس نے میز پر سے ایک سیب اٹھایا اور پھر میری ہانہوں میں آ گئی۔ اس کے اعضا میں ابھی آگ کی تازہ حرارت رچی ہوئی تھی اور اگلے لمحے وہ گویا ان کہیں زیادہ تند شعلوں میں پکھل گئے جو اس کے بدن میں رواں دواں تھے۔ دائیں ہاتھ سے مجھے تھام کر، اس نے بائیں ہاتھ میں پکڑے سیب میں دانت گڑودے۔ پھر اسے میرے منہ کی طرف یوں بڑھایا جیسے پھل پیش کر رہی ہو، اپنا چہرہ پیش کر رہی ہو۔ آتش دان میں پڑے آخری لٹھے سے اتنے اونچے شعلے اٹھے کہ باقی لٹھے مات ہو گئے۔ چنگاریوں کی بو چھاڑ کے ساتھ لٹھے نے شعلوں کو اندر کھینچا اور پھر انہیں تند لپٹ کی شکل میں اُگل دیا اور آتش دان کی روشنی ہم پر اس طرح پھیلی جیسے کوئی موج

دیوار سے ٹکرا رہی ہو، اور ہماری ہم آغوشی کا سایہ دیوار پر جھونٹے کھانے لگا۔ بڑا اٹھا چٹھا، اس نے اپنے دل سے تازہ شعلوں کو پروان چڑھایا، جو ناچتے ہوئے اوپر اٹھتے گئے اور دہکتی ہوئی لالی کے فواروں اور طوماروں سے ظلمت کو فرو کر دیا۔ پھر یکا یک آگ سرد پڑ گئی۔ ٹھنڈی ہوا کے سانس نے، کسی ہاتھ کی طرح، جھلملی کھول کر، نیلوں سے داغ داغ صبح کے بھیا نک بھورے پن کو آشکار کر دیا۔

یہ جان کر کہ دن آ پہنچا ہے، ہم اٹھ بیٹھے۔ مگر باہر جو اجالا تھا وہ دن جیسا نہ تھا۔ یہ دنیا کی بیداری نہ تھی اور مکان سے باہر جو چیز تھی وہ سڑک جیسی نہ تھی۔ چیزوں کے بیرونی خطوط معدوم تھے۔ یہ ایسی کائنات تھی جس کی کوئی شکل نہ تھی، جو خالی تھی، جہاں صرف بے شکل اور لازماں چیزیں چل پھر سکتی تھیں۔ کہیں دور سے، کسی یاد کی طرح، گرجا کے گھنٹے کی ٹن ٹن سنائی دی اور ایک سیلی سیلی ہوا، جس کا دن میں کوئی ٹھکانا تھا نہ رات میں، کمرے میں آنے لگی حتیٰ کہ ہم دونوں کا نپتے ہوئے ایک دوسرے سے چمٹ گئے۔ وہ پیچھے کو جھکی، اس کی آنکھیں میرے چہرے پر جم گئیں۔ اس کا گلا تھر تھرایا، کوئی چیز اس کے اندر ابھری، ہونٹوں تک امنڈ آئی، مگر کوئی لفظ ادا نہ ہوا، کوئی آہ نہ نکلی، کوئی بوسہ نہ لیا گیا، بلکہ وہ کوئی ایسی چیز تھی جو، نازا سیدہ، ان تینوں سے مشابہ تھی۔ بڑھتی ہوئی روشنی میں اس کے چہرے پر دوڑنے والی بدلتی کیفیات پہلے سے بھی زیادہ کچھ کہتی ہوئی معلوم ہونے لگیں۔ اچانک، باہر سڑک پر گھسٹتے قدموں کی چاپ اور بولنے چالنے کی آوازیں کھڑکی کے اتنے قریب آتی گئیں کہ اس نے جھک کر اپنا منہ دیوار کی طرف موڑ لیا۔ دو آدمی گزرے۔ ان میں سے ایک نے جو چھوٹی سی لالٹین اٹھا رکھی تھی اس کی روشنی سے لمحے بھر کو کمرے میں اجالا ہو گیا۔ دوسرا آدمی ایک ٹھیلہ دھکیل رہا تھا جس کے پیسے بوجھ کے مارے چوں چوں کر رہے تھے۔ جب آدمی گزر گئے تو میں نے اٹھ کر جھلملی بند کر دی اور موم بتی جلائی۔ ادھ کھایا سیب ابھی وہیں پڑا تھا۔ ہم دونوں نے مل کر اسے کھا لیا اور پھر میں نے پوچھا کہ کیا اس سے ایک بار اور ملنا ممکن ہے، کیوں کہ مجھے اتوار تک قیام کرنا تھا اور گزری رات جمعرات اور جمعے کی درمیانی رات تھی۔

اس نے جواب دیا کہ وہ یقیناً دوبارہ ملنے کی مجھ سے بھی زیادہ گرم جوشی سے متمنی ہے لیکن اگر میں اتوار کے بعد تک نہ ٹھیر سکا تو وہ مجھ سے نہ مل سکے گی۔ وجہ یہ تھی کہ وہ مجھ سے صرف اتوار اور پیر کی درمیانی رات کو مل سکتی تھی۔

معا مجھے کئی رکاوٹوں کا خیال آیا اور میں نے کوئی عذر کیا جسے وہ بغیر کچھ کہے سنتی رہی، مگر اس کی آنکھوں میں انتہائی دردناک سوالی کیفیت تھی اور چہرے کی مغموم روشنی تقریباً بھیا نک نظر آنے لگی تھی۔ اس کے بعد، ظاہر ہے، مجھے اتوار کے بعد تک ٹھیرنے کا وعدہ کرتے ہی بنی اور میں نے مزید کہا کہ اتوار کی شام کو اسی جگہ آ جاؤں گا۔ وہ مجھے ٹکٹکی باندھ کر دیکھتی رہی اور بالکل کرخت اور بھرائی ہوئی آواز میں بولی، ”مجھے

بخوبی علم ہے کہ میں نے تمہاری خاطر اس فوجہ خانے میں قدم رکھا ہے، مگر اس میں میری مرضی شامل تھی کیوں کہ میں تمہارے پاس آنا چاہتی تھی، کیوں کہ میں کہیں بھی جانے اور کچھ بھی کرنے کو تیار تھی۔ لیکن اب اگر میں نے خود کو دوبارہ یہاں آنے پر آمادہ کیا تو اپنے آپ کو شہر کی سب سے ادنیٰ اور ذلیل ترین عورت تصور کروں گی۔ میں یہاں تمہاری خاطر آئی کہ میری نظر میں تم وہ سب کچھ ہو جو تم ہو، تم باسوم پیئر ہو، کہ دنیا میں تم ہی وہ واحد انسان ہو جس کی موجودگی اس گھر کو میری عزت آبرو کا گھر بنا سکتی تھی۔“

اس نے ”گھر“ کہا۔ ایک لمحے کے لیے ایسا لگا جیسے وہ کوئی زیادہ پُر حقارت لفظ کہنے والی تھی۔ یہ کہتے ہوئے اس نے دیواروں پر، پلنگ پر، بستر پر، جو پھسل کر نیچے گر گیا تھا، ایسی نگاہ ڈالی کہ، اس کی آنکھوں سے کوند نے والی روشنی کے انبار تلے، وہ تمام کم اصل اور بد صورت چیزیں یوں معلوم ہوئیں جیسے ہڑ بڑا کر، دم دبائے، اس سے دور بھاگ رہی ہوں، جیسے بد حال کمر ایک لمحے کے لیے سچ مچ بڑا ہو گیا ہو۔

پھر اس نے ایسی آواز میں، جس کی ملائمت اور وقار بیان نہیں ہو سکتا، کہا، ”کاش کہ مجھے ذلت کی موت نصیب ہوا اگر میں تمہارے یا اپنے شوہر کے سوا کسی مرد سے آشنا ہوئی ہوں یا میں نے اس دنیا میں کسی اور کی خواہش کی ہو۔“ اور ذرا سا آگے جھک کر، واہونٹوں کے تنفس میں اپنی ساری جان سموئے، گویا کسی جواب کی، میری طرف سے وفا کیشی کی کسی یقین دہانی کی، منتظر دکھائی دی۔ لیکن چوں کہ اسے میرے چہرے پر وہ جذبہ نظر نہ آیا جس کی اسے جستجو تھی، اس کی اشتیاق بھری، متلاشی صورت پر اداسی چھا گئی، اس کی پلکیں گریں اور انھیں اور چشم زدن میں وہ کھڑکی کے پاس جا کھڑی ہوئی۔ اس کی پیٹھ میری طرف تھی۔ اس نے اپنا ماتھا پورے زور سے جھلملی پر ٹیک رکھا تھا، اس کا سارا بدن بے صدا لیکن ہول ناک طور پر بیجانی اشک باری سے اس طرح لرز رہا تھا کہ میری گویائی سلب ہو گئی اور میں اسے چھونے کی جرأت نہ کر سکا۔ اس کے دونوں ہاتھ بے جان سے ہو کر ڈھیلے لٹک رہے تھے۔ آخر کار میں نے اس کا ایک ہاتھ تھام لیا اور انتہائی پیار اور لگاؤ ظاہر کرنے والے جو جملہ مجھے آتے تھے بول کر، طویل کوشش کے بعد، اسے تسلی دینے میں کامیاب ہو گیا، یہاں تک کہ اس نے اپنا آنسوؤں سے بھیگا چہرہ پھر میری طرف کر دیا اور مسکراہٹ روشنی کی طرح اس کی آنکھوں سے امنڈی اور ہونٹوں کے ارد گرد کھیلنے لگی جس سے اس کے آنسو فی الفور خشک ہو گئے اور سارا چہرہ جگمگا اٹھا۔

وہ کیا ہی مزے دار تماشا تھا جب اس نے ایک ہی موضوع کو ان گنت بار طرز بدل بدل کر بیان کرتے ہوئے، مجھ سے دوبارہ گفتگو شروع کی، ”تم مجھ سے دوبارہ ملو گے۔ پھر میں تمہیں اپنی چچی کے گھر میں بلا لوں گی۔“ اور اس نے پہلے جملے کو درجن بھر مختلف انداز سے ادا کیا، کبھی شیریں اصرار سے، کبھی جھوٹ موٹ طفلانہ بدگمانی دکھا کر، کبھی کان میں اس طرح سرگوشی کر کے جیسے وہ جملہ دنیا کا عظیم ترین راز

ہو، کبھی گردن ذرا موڑ کے، کندھے جھٹک کے اور ہونٹ لٹکا کر جیسے ملاقات کا یہ وعدہ انتہائی معمولی بات ہو، اور آخر میں مجھ سے چمٹ کر، منہ اٹھا کر، کھلکھلاتے ہوئے، چمکار بھرے لہجے میں۔ اس نے چچی کے مکان کی لمبی چوڑی تفصیل مجھے اس طرح بتائی جیسے کوئی ماں اپنے بچے کو، جسے پہلی مرتبہ نانباتی کی دکان تک اکیلے جانا پڑ رہا ہو، سڑک پار کرنے کا طریقہ سمجھا رہی ہو۔ پھر وہ تن کر کھڑی ہو گئی، سنجیدہ نظر آنے لگی، اور اپنی چمکیلی آنکھیں اس شدت سے مجھ پر جمادیں کہ ان کے دیکھے سے مردے بھی جی اٹھتے، اور کہنے لگی، ”میں دس بجے سے آدھی رات تک تمہارا انتظار کروں گی، بلکہ آدھی رات کے بعد تک، بلکہ اور بھی بعد تک، اور زینے کی طرف کھلنے والا دروازہ کھلا رہے گا۔ پہلے ایک چھوٹی غلام گردش آئے گی۔ تم وہاں ہرگز نہ رکنا کیوں کہ میری چچی کے کمرے کا دروازہ وہیں کھلتا ہے۔ پھر تمہیں کوٹھے کا زینہ ملے گا، اور میں وہیں موجود ہوں گی۔“ اور پھر اس نے آنکھیں اس طرح موند لیں جیسے وہ چندھیا گئی ہوں، سر جھٹک کر پیچھے کیا اور بائیں پھیلا کر مجھے آغوش میں لے لیا... اور لمحہ بھر بعد، پوری طرح ملبوس، عجیب اور سنجیدہ سی، میری آغوش سے، کمرے سے، نکل کر چلی گئی کہ دن چڑھ چکا تھا۔

میں نے روانگی کی تیاری کی، چند نوکروں کو سامان دے کر آگے بھیج دیا۔ اگلے دن شام کو مجھے ایسی شدید بے چینی نے ستایا کہ شام کی نماز کی گھنٹیاں بجے دیر نہ ہوئی تھی کہ میں نے اپنے نوکر ولیم کے ہمراہ وہ چھوٹا پل پار کیا۔ ولیم کو میں نے لائین ساتھ رکھنے کی ممانعت کر دی تھی تاکہ میں اپنی محبوبہ سے اس کی دکان یا کسی قریبی مکان میں مل سکوں۔ اور کچھ نہیں تو اپنی موجودگی کا کوئی اتا پتا ہی دے سکوں، گو مجھے اس کے سوا کوئی امید نہ تھی کہ شاید اس سے ایک دو باتیں کرنے کا موقع مل جائے۔

لوگوں کی توجہ سے بچنے کے لیے میں پل پر ٹھیر گیا اور موقع کی دیکھ بھال کے لیے نوکر کو آگے چلتا کیا۔ وہ کچھ دیر غائب رہا، اور جب لوٹا تو چہرے سے وہی ملال اور مایوسی ظاہر تھی جس کے معنی ہمیشہ یہ ہوتے تھے کہ وہ میرا حکم بجالانے سے قاصر رہا۔ اس نے کہا، ”دکان تو بند ہے اور معلوم ہوتا ہے اندر کوئی ہے بھی نہیں۔ سچ پوچھیے تو سڑک سے ملے ہوئے کمروں میں کوئی آدمی نظر نہیں آتا، نہ کسی کی آواز سنائی دیتی ہے۔ صحن میں پہنچنے کے لیے ایک اونچی دیوار پر چڑھنا ہوگا اور اندر ایک بڑا سا کتا غرار رہا ہے۔ لیکن اگلے کمروں میں سے ایک میں روشنی جل رہی ہے اور ایک رخنے سے دکان میں جھانکنا ممکن ہے، گو میں سمجھتا ہوں کہ وہ خالی پڑی ہے۔“

یہ سن کر میرا دل ولولہ سرد ہو گیا اور میں نے فوراً گھر کی راہ لینے کا تہیہ کر لیا۔ اس کے باوجود میں بہت ہی آہستہ آہستہ چلتا ہوا مکان کے سامنے سے دوبارہ گزرا اور میرے نوکر نے، اشتیاق کے مارے، رخنے سے جھانکا جس سے روشنی کی باریک لکیر باہر آرہی تھی اور زیر لب مجھے بتایا کہ عورت تو دکان میں نہیں مگر اس

کا شوہر ہے۔ میں دکان دار کو دیکھنے کے لیے مضطرب تھا۔ مجھے یاد نہ آ رہا تھا کہ اسے کبھی دکان پر دیکھا ہو اور کبھی کبھی سوچا کرتا تھا کہ وہ موٹا اور بے ہنگم ہوگا اور کبھی یہ خیال آتا تھا کہ سوکھا سا کھا اور بڑھا پھوس ہوگا۔ جب میں رخنے کے پاس گیا تو یہ دیکھ کر میرے تھیر کی انتہا نہ رہی کہ اس آراستہ پیراستہ اور چوبی حاشیوں والے کمرے میں ایک غیر معمولی طور پر قد آور اور اچھی کاٹھی کا مرد ٹہل رہا تھا جو بلاشبہ مجھ سے سر بھرا ونچا تھا اور جب اس نے میری طرف منہ کیا تو مجھے ایک بہت سنجیدہ چہرہ نظر آیا۔ اس کی بھوری داڑھی میں کہیں کہیں سفید بال آگئے تھے، پیشانی تقریباً نادر رفعت کی حامل تھی اور اتنی کشادہ کپٹیاں پہلے میں نے کسی انسان کی نہ دیکھی تھیں۔ اگرچہ وہ کمرے میں بالکل تنہا تھا، اس کی آنکھوں کو قرار نہ تھا، ہونٹ ہل رہے تھے، اور جب وہ ٹہلتے ٹہلتے وقتاً فوقتاً رک کر کھڑا ہو جاتا تو ایسا معلوم ہوتا کہ کسی سے خیالی گفتگو میں مصروف ہے۔ ایک دفعہ اس نے ہاتھ ہلا کر اشارہ بھی کیا جیسے کسی اعتراض کو نیم شفقت آمیز تحکم کے ساتھ رد کر رہا ہو۔ اس کی حرکت سے ہل انگاری اور تقریباً تحقیر آمیز نخوت نمایاں تھی اور اسے کمرے میں اکیلے چہل قدمی کرتے دیکھ کر میں ایک بہت نامی گرامی قیدی کو واضح طور پر یاد کیے بغیر نہ رہ سکا جو بلوئے قلعے کے ایک مینار کے حجرے میں قید ہونے کے دوران میری ہی تحویل میں تھا۔ میں اُس وقت شاہی ملازم تھا۔ یہ مشابہت اور بھی زیادہ جالب توجہ ہوگئی جب اس مرد نے دایاں ہاتھ بلند کیا اور اوپر اٹھی ہوئی انگلیوں پر تیز بلکہ خشونت آمیز نظر ڈالی۔

یہ قریب قریب وہی حرکت تھی جو میں نے اکثر اپنے عالی منزلت قیدی کو کرتے دیکھا تھا۔ ایسا وہ ایک انگوٹھی کو دیکھنے کے لیے کرتا تھا جو اس نے دائیں ہاتھ کی پہلی انگلی میں پہن رکھی تھی اور جسے وہ کبھی اتارتا نہ تھا۔ پھر وہ مرد کمرے میں رکھی میز کے قریب آیا، پانی سے بھرے گول شیشے کو کھسکا کر موم بتی کے سامنے کر دیا اور دونوں ہاتھوں کو انگلیاں پھیلا کر روشنی کے دائرے میں لایا۔ معلوم ہوتا تھا وہ اپنے ناخنوں کا معائنہ کر رہا ہے۔ پھر اس نے پھونک مار کر موم بتی بجھادی اور مجھے آزرده اور طیش آلود حسد کے ٹھس احساس میں مبتلا چھوڑ کر کمرے سے چلا گیا۔ آزرده کی وجہ یہ کہ اس کی بیوی کی طلب میرے اندر بتدریج سراٹھارہی تھی، کسی پھیلتی ہوئی آگ کی طرح راہ میں حائل چیزوں کی مدد سے زور پکڑ رہی تھی، اور حیران کن انداز میں، اس غیر متوقع نظارے سے اور برف کے ہر اُس گالے سے جو سیلی ہوا سے اڑا کر میری بھنوں اور رخساروں پر یکے بعد دیگرے لٹک اور پکھل رہے تھے، بھڑک اٹھی تھی۔

میں نے اگلا دن کاہلی میں گزارا۔ میں اس قابل نہ تھا کہ ذہن کو کسی چیز پر مرکوز کر سکوں۔ ایک گھوڑا خریدا جس کی مجھے کوئی خواہش نہ تھی۔ ڈنر کے بعد ڈیوک دے نیور کو سلام کرنے گیا اور وہاں کچھ وقت تاش کھیلنے اور انتہائی احمقانہ اور ناخوشگوار گفتگو، جو تصور میں آسکتی ہے، سننے میں برباد کیا۔ یہ گفتگو تمام تر

طاعون کے متعلق تھی جو بڑی تیزی سے شہر میں پھیل رہا تھا، چنانچہ لاشوں کو جلد از جلد دفنانے اور اس کمرے میں جہاں کسی کی موت واقع ہوئی ہو، بھس کی آگ جلا کر وہائی۔ بخروں کو دور کرنے کی ضرورت وغیرہ وغیرہ کے سوا ان بھلے آدمیوں نے کوئی بات کر کے نہ دی۔ لیکن میری رائے میں سب سے بدھوشانہ و کا بڑا پادری لگ رہا تھا۔ ہمیشہ کی طرح فریب اور خوش مزاج تو وہ تھا مگر ایک آنکھ اپنے ناخنوں پر جمائے رہنے سے خود کو باز نہ رکھ سکا۔ وہ دیکھ رہا تھا کہ کہیں ان پر اس مشکوک نیلا ہٹ کے آثار تو نظر نہیں آرہے جو بالعموم طاعون کی پہلی علامت ہوتے تھے۔

ان تمام باتوں سے متنفر ہو کر میں جلد ہی گھر چلا گیا اور بستر پر جا لیٹا مگر نیند نہ آئی۔ بے صبری کے مارے، میں نے دوبارہ کپڑے پہن لیے اور تہیہ کیا کہ کچھ بھی ہو، جا کر اپنی محبوبہ سے ملتا ہوں، چاہے مجھے اور میرے آدمیوں کو زبردستی گھر میں داخل ہونا پڑے۔ میں نوکروں کو آواز دینے کھڑکی تک گیا۔ رات کی برقانی ہوا سے میرے ہوش ٹھکانے آگئے اور مجھے احساس ہوا کہ میرے منصوبے کی بدولت یہ سارا قصہ یقیناً ہی ختم ہو جائے گا۔ اسی طرح کپڑے پہنے پہنے میں نے خود کو پلنگ پر گرادیا اور آخر سو گیا۔ میں نے اتوار کا دن بھی اسی طور سے گزارا حتیٰ کہ شام ہو گئی اور میں بتائی ہوئی سڑک پر مقررہ وقت سے کہیں پہلے پہنچ گیا لیکن دل پر جبر کر کے قریب کی ایک گلی میں دس بجے تک ٹہلتا رہا۔ پھر میں نے جلد ہی اس کے بتائے ہوئے مکان اور دروازے کو ڈھونڈ لیا۔ اس کے قول کے مطابق دروازہ کھلا ہوا تھا اور اس کے بعد غلام گردش اور زینہ واقع تھا۔ لیکن زینے کے اوپر جو دوسرا دروازہ تھا وہ بند تھا۔ البتہ روشنی کی باریک لکیر باہر آرہی تھی۔ سو وہ اندر موجود اور منتظر تھی؛ شاید دروازے کے ادھر اسی طرح کان لگائے ہوئے تھی جیسے میں دروازے کے ادھر کان لگائے کھڑا تھا۔ میں نے ناخن سے کواڑ کو کھرچا۔ پھر میں نے اندر ایسی آہٹ سنی جو ننگے پاؤں گھسٹ گھسٹ کر لڑکھڑاتے ہوئے چلنے کی آواز سے مشابہ تھی۔ ذرا دیر تو میں دم سادھے کھڑا رہا۔ اس کے بعد دوبارہ کواڑ کو کھٹکھٹایا لیکن ایک مرد کی آواز نے جواب میں پوچھا کہ ”دروازے پر کون ہے؟“ میں کوئی آواز نکالے بغیر دروازے کے سائے میں پیچھے کود بک گیا۔ دروازہ بدستور بند رہا اور میں دبے پاؤں، آہستہ آہستہ چلتا ہوا زینے سے اتر کر نیچے پہنچا اور پھر غلام گردش سے ہوتا ہوا کھلی ہوا میں نکل گیا اور بے صبری کے عالم میں، کھویا کھویا، ایک یا دو سڑکوں تک ٹہلتا چلا گیا۔ میں نے دانت بھینچ رکھے تھے اور میری کنپٹیاں پھڑک رہی تھیں۔ آخر کار مجھ سے رہا نہ گیا اور میں مکان کی طرف لوٹا۔ میرا فوراً اندر جانے کا ارادہ نہ تھا۔ مجھے احساس ہوا، بلکہ یقین سا ہو چلا، کہ وہ شوہر کو کہیں بھیج دے گی، وہ ایسا کرنے میں کامیاب ہو جائے گی، اسے ضرور کامیاب ہونا چاہیے، اور پھر میرے لیے فی الفور اس کے پاس پہنچ جانا ممکن ہوگا۔ سڑک تنگ تھی۔ اس کے ایک طرف مکانات نہیں تھے بلکہ ایک کانٹنٹ کے باغ کی دیوار تھی۔ میں اس دیوار سے چپک کر


کھڑا ہو گیا اور سڑک کی دوسری جانب سے یہ اندازہ لگانے کی کوشش کرنے لگا کہ اس کے کمرے کی کھڑکی کون سی ہے۔ یکا یک دوسری منزل پر ایک کھلی ہوئی کھڑکی میں روشنی سی بھڑکی اور بجھ گئی۔ وہ بیٹا ہوا سارا منظر میری آنکھوں میں گھوم گیا۔ اس نے جیسے اس رات کی طرح ایک بڑا لٹھا آتش دان میں پھینکا ہو۔ اسی رات کی طرح وہ کمرے کے بیچ میں کھڑی ہو، سراپے پر آگ کی دہک چھائی ہوئی ہو، یا بستر پر بیٹھی، کان لگائے، منتظر ہو۔ میں اسے دروازے میں کھڑے ہو کر دیکھوں گا اور اس کی گردن اور کندھوں کا سایہ اس غیر مرئی موج میں دیوار پر چڑھ اتر رہا ہوگا۔ میں اتنے میں غلام گردش میں پہنچ بھی چکا تھا، سیڑھیاں چڑھ رہا تھا۔ دروازہ کھل چکا تھا۔ اس کے ادھ کھلے کواڑوں سے جھلملاتی روشنی باہر آرہی تھی۔ میں نے دروازے کے قبضے کی طرف ہاتھ بڑھایا ہی تھا کہ ایسا لگا جیسے میں کئی آدمیوں کو اندر بولتے چالتے اور چلتے پھرتے سن سکتا ہوں۔ لیکن مجھے اپنے کانوں پر یقین نہ آیا اور میں نے سوچا کہ گردن اور کنپٹیوں میں خون کی تیز گردش اور اندر کمرے میں بھڑکتی آگ کی وجہ سے ایسا معلوم ہو رہا ہے۔ اس رات بھی آگ بہت پُرشور انداز میں جل رہی تھی۔ میرا ہاتھ ابھی دروازے کے قبضے پر تھا کہ مجھ پر واقعی یہ انکشاف ہوا کہ کمرے میں لوگ موجود ہیں — کئی آدمی ہیں۔ لیکن اب مجھے کوئی پروا نہ تھی کیوں کہ میں محسوس کر رہا تھا، میرا دل جانتا تھا، کہ وہ بھی وہاں موجود ہے اور دروازہ کھولتے ہی اسے دیکھ لوں گا، اپنے سینے سے لگا لوں گا اور چاہے اسے دوسروں کے ہاتھوں سے چھیننا پڑے، میں ایک ہاتھ سے اسے تھامے، چیختے چلاتے مردوں عورتوں کے حملہ آور ہجوم کو تلواریں اور خنجر کے زور سے پیچھے دھکیلتا ہوا نکل جاؤں گا۔ جو چیز مجھے بالکل ناقابل برداشت معلوم ہو رہی تھی وہ مزید توقف تھا۔

میں نے دروازہ کھول دیا۔ مجھے یہ منظر دکھائی دیا:

خالی کمرے کے بیچ میں چند آدمی کھڑے بستروں کے نیچے بچھایا جانے والا بھس جلا رہے تھے اور شعلوں کی روشنی میں، جو تمام کمرے میں پھیلی ہوئی تھی، میں نے پھولی پھولی دیواریں دیکھیں جن کا پلستر فرش پر بکھرا پڑا تھا، اور ایک دیوار سے ملی ہوئی میز رکھی تھی جس پر دو ننگی لاشیں پڑی تھیں، ایک بہت بڑی تھی، اس کا سر ڈھکا ہوا تھا۔ دوسری لاش نسبتاً چھوٹی تھی اور دیوار سے ملی ہوئی دراز تھی۔ اس کے بدن کا کالا سایہ ساتھ کی دیوار پر اوپر نیچے ہو رہا تھا۔

میں لڑکھڑاتا ہوا زینے سے اترا اور مکان کے سامنے میری دو گورکنوں سے مڑھ بھیڑ ہو گئی۔ ان میں سے ایک نے اپنی چھوٹی سی لائین اوپر اٹھا کر میرے چہرے کے قریب کر دی اور پوچھنے لگا کہ ”تمہیں کیا لینا دینا ہے؟“ دوسرے نے بوجھ سے چرچراتے اور چوں چوں کرتے ٹھیلے کو دھکیل کر دروازے سے لگا دیا۔ میں نے انھیں پرے رکھنے کے لیے خنجر تان لیا اور گھر لوٹ گیا۔ وہاں پہنچ کر میں نے فوراً تندو تیز

شراب کے تین چار جام اوپر تلے پیے اور سولینے کے بعد لورین کی طرف چل دیا۔
 واپس آکر میں نے اس عورت کے بارے میں تھوڑی بہت معلومات حاصل کرنے کی جتنی بھی
 کوششیں کیں سب ناکام رہیں۔ میں تو اس دکان پر بھی گیا جس پر دو فرشتوں کا نشان بنا ہوا تھا مگر جو لوگ
 اس کے مالک تھے انھیں پتا نہیں تھا کہ ان سے پہلے وہ کس کے پاس تھی۔



الٹی کہانی

اگر کوئی تمہارے بستر کو وارڈ سے باہر دھکیل دے، اگر تمہیں نظر آئے کہ آسمان سبز ہو چلا ہے اور اگر تم نائب پادری کو تدفین کا وعظ کہنے کی زحمت نہیں دینا چاہتیں تو پھر وقت آگیا ہے کہ اٹھ بیٹھو، سچ سچ جیسے بچے اٹھ بیٹھتے ہیں جب صبح دم شروں میں سے روشنی جھلملاتی آتی ہے، دبے پاؤں، تاکہ نرس کی نظر تم پر نہ پڑ سکے۔ اور جھٹ پٹ!

لیکن دیر بڑی ہوگئی، نائب صاحب اپنا وعظ شروع بھی کر چکے۔ تم ان کی آواز سن سکتی ہو، جوان اور مشتاق اور لامتناہی آواز، ان کے بولنے کی آواز تمہیں آنے بھی لگی۔ یہی سہی! ان کے بھلے لفظوں کو دھواں دھار بارش میں محو ہو جانے دو۔ تمہاری قبر کھلی ہوئی ہے۔ ان کے طرار اعتماد پر پہلے بیچارگی طاری تو ہونے دو تا کہ پھر اسے سہارا دیا جاسکے۔ اگر تم نے انہیں چھوڑ دیا تو آخر میں انہیں یہ بھی پتا نہ چلے گا کہ وہ شروع بھنی کر چکے ہیں۔ اور چوں کہ انہیں یہ پتا نہیں اس لیے وہ تابوت کے چادر برداروں کو اشارہ کرتے ہیں اور چادر بردار کچھ پوچھے بغیر تمہارا تابوت پھر سے نکال لیتے ہیں اور وہ تابوت کے ڈھکن سے پھولوں کا ہار اٹھا کر اس نو جوان کو لوٹا دیتے ہیں جو قبر کے کنارے سر جھکائے کھڑا ہے۔ نو جوان پھولوں کا ہار لے لیتا ہے اور خفت مٹانے کے لیے ہاتھ سے سارے رہنوں کی سلوٹیں دور کرنے لگتا ہے۔ وہ لمحے بھر کے لیے نظریں اٹھاتا ہے اور بارش اس کے رخساروں پر چند آنسو جھٹک دیتی ہے۔ پھر جنازہ دیوار کے ساتھ ساتھ پلٹتا ہے۔ چھوٹی سی بھونڈی نماز گاہ میں شمعیں دوبارہ روشن ہوتی ہیں اور نائب صاحب مردوں کی مناجات پڑھتے ہیں تاکہ تم جی جاؤ۔ نائب صاحب نو جوان سے بڑی گرمجوشی سے مصافحہ کرتے ہیں اور جھینپتے ہوئے یہ خواہش ظاہر کرتے ہیں کہ اسے ہر خوشی نصیب ہو۔ یہ پہلا جنازہ ہے جو انہوں نے پڑھایا ہے اور لجاہٹ کے مارے ان کا چہرہ کالرتک لال ہو رہا ہے۔ اس سے پہلے کہ وہ اپنی تصحیح کر سکیں، نو جوان چلا جاتا ہے۔ اب کوئی کرے تو کیا کرے؟ اگر آپ کسی سوگوار کو ہر خوشی نصیب ہونے کی دعا دے بیٹھیں تو پھر مردے کو دوبارہ

گھر بھجوا دینے کے سوا کوئی چارہ نہیں۔

اس کے فوراً بعد تابوت بردار گاڑی تمھارا تابوت لے کر لمبی سڑک کے راستے واپس جاتی ہے۔ دائیں اور بائیں جانب مکانات ہیں جہاں ہر کھڑکی میں نرگس کے پھول لہلہا رہے ہیں، وہی زرد پھول جو ہر بار میں گوندھے جاتے ہیں۔ اس بارے میں کوئی کچھ کر تو سکتا نہیں۔ بچے کھڑکیوں کے بند شیشوں سے منہ لگا کر جھانکتے ہیں۔ بارش ہو رہی ہے لیکن اس کے باوجود ان میں سے ایک اگلے دروازے سے دوڑ کر باہر آئے گا۔ وہ تابوت بردار گاڑی کے پیچھے لٹک جاتا ہے، اسے دھکا دے کر اتار دیا جاتا ہے اور وہ پیچھے رہ جاتا ہے۔ بچہ دونوں ہاتھوں سے اپنی آنکھیں ڈھانپ لیتا ہے اور غصے سے تمھیں جاتے دیکھتا ہے لیکن جب کوئی قبرستان کو جانے والی سڑک پر رہتا ہو تو اور کہاں جا کر جھولا جھولے؟

تمھاری گاڑی چوراہے پر سبز اشارے کا انتظار کر رہی ہے۔ بارش ہلکی ہو چلی ہے۔ بوندیں گاڑی کی چھت پر ناچتے ناچتے نیچے آرہی ہیں۔ کہیں دور سے چری کی باس آتی ہے۔ سڑکوں کو تازہ تازہ ہفتسمہ دیا گیا ہے، آسمان نے سب چھتوں پر ہاتھ رکھا ہوا ہے۔ نرے تہور کے مارے تمھاری گاڑی ٹرام کے ساتھ دوڑ لگاتی ہے۔

سڑک کے کنارے پر کھڑے دو بچوں نے اس بارے میں اپنی اپنی عزت داؤ پر لگادی ہے کہ دونوں میں سے کون زیادہ تیز چل رہی ہے، لیکن جس بچے نے ٹرام پر داؤ لگایا تھا وہ ہار جائے گا۔ تم اسے متنبہ کر سکتی تھیں لیکن اس قسم کا افتخار حاصل کرنے کے لیے کوئی آج تک اپنے تابوت سے نہیں اٹھا۔

صبر سے کام لو۔ آخر، ابھی تو موسم گرما کا آغاز ہی ہوا ہے۔ صبح ابھی رات کے پچھلے پہر تک پھیلی ہوتی ہے۔ تم بروقت پہنچ جاتی ہو۔ اس سے پہلے کہ اندھیرا ہو اور سارے بچے سڑک کے کناروں سے غائب ہو جائیں، گاڑی ہسپتال کے احاطے میں داخل ہوتی ہے۔ چاندنی کی ایک کرن سیدھی دروازے پر پڑتی ہے۔ لوگ جلد ہی آکر گاڑی سے تمھارا تابوت اتار لیتے ہیں اور تابوت بردار گاڑی خوشی خوشی اپنے گھر کا راستہ لیتی ہے۔

وہ تمھارا تابوت اٹھا کر دوسرے دروازے میں سے احاطے کے پار مردہ خانے میں لے جاتے ہیں۔ وہاں خالی تابوت گاہ، سیاہ اور بے ہنگم اور چبوتر اسی، منتظر ہے اور وہ تابوت اس پر رکھ دیتے ہیں اور اسے دوبارہ کھولنے لگتے ہیں اور ان میں سے ایک گالی دیتا ہے کیوں کہ میخیں بڑی مضبوطی سے ٹھکی ہوئی ہیں۔ لعنت ہو اس طرح کوئی کسر نہ چھوڑنے پر!

تھوڑی دیر بعد وہ نوجوان بھی آ جاتا ہے اور پھولوں کا ہار لونا دیتا ہے۔ آخری وقت ہوتے تک آہی گیا۔ وہ رہنوں کو ترتیب دے کر سرہانے رکھ دیتے ہیں۔ یہ لو، اب تم اطمینان کا سانس لے سکتی ہو، پھولوں

کا ہار بالکل ٹھیک حالت میں ہے۔ صبح تک کھلائے ہوئے پھول تازہ ہو جائیں گے اور سمٹ کر کلیاں بن جائیں گے۔ رات بھر تم ہاتھوں کے بیچ میں صلیب لیے تن تنہا پڑی رہتی ہو اور تمہارا دن بھی خوب آرام سے گزرے گا۔ بعد ازاں تمہیں اتنے چین سے لیٹے رہنا نصیب نہ ہوگا۔

اگلے روز وہ نوجوان پھر آتا ہے اور چوں کہ بارش نے اسے آنسوؤں کا کوئی چھینٹا نہیں دیا اس لیے وہ کھڑا خلا میں گھورتا اور اپنی ٹوپی کو انگلیوں میں مروڑتا رہتا ہے۔ صرف اس وقت جب وہ تابوت کو اٹھا کر دوبارہ ٹھائر پر رکھنے لگتے ہیں تو وہ اپنا منہ ہاتھوں میں چھپا لیتا ہے۔ وہ رو رہا ہے۔ تم اب مردہ خانے سے جارہی ہو۔ وہ کس لیے رو رہا ہے؟ تابوت کا ڈھکن اکھڑ چکا ہے اور دن کی روشنی پھیلی ہوئی ہے۔ چڑیاں خوشی سے چہچہا رہی ہیں۔ انھیں یہ پتا نہیں کہ مرے ہوؤں کو جگانا منع ہے۔ نوجوان تمہارے تابوت کے آگے آگے پھونک پھونک کر قدم رکھتا ہوا چل رہا ہے۔ ہوا ٹھنڈی اور کسی نٹ کھٹ بچے کی طرح کھلنڈری ہے۔

وہ تمہیں اندر اور سیڑھیوں کے راستے اوپر لے جاتے ہیں۔ تمہیں تابوت سے نکالا جاتا ہے۔ تمہارا بستر تازہ تازہ بچھایا گیا ہے۔ نوجوان کھڑکی میں سے احاطے پر نظر ڈالتا ہے جہاں دو فاختائیں جفتی کھانے اور زور زور سے کوکو کرنے میں مشغول ہیں۔ وہ گھن کھا کر منہ پھیر لیتا ہے۔

اور اب وہ تمہیں پھر سے بستر پر لٹا چکے ہیں اور انھوں نے تمہارے منہ پر ڈھانٹا باندھ دیا ہے اور ڈھانٹے کی وجہ سے تم اتنی عجیب لگ رہی ہو۔ نوجوان چیخیں مارنے لگتا ہے اور تم سے لپٹ جاتا ہے۔ وہ نرمی سے اسے وہاں سے لے جاتے ہیں۔ تمام دیواروں پر ”خاموش رہنا فرض ہے“ لکھا ہوا ہے، آج کل ہسپتالوں میں گنجائش سے زیادہ لوگ ٹھنسنے رہتے ہیں، مرے ہوؤں کو ہرگز بہت جلد جاگنا نہ چاہیے۔

بندرگاہ میں جہاز بھاری آواز میں زفیلے ہیں۔ آرہے ہیں یا روانہ ہو رہے ہیں؟ کون جانے؟ چپ رہو، خاموش رہنا فرض ہے۔ مرے ہوؤں کو وقت سے پہلے مت جگاؤ، مرے ہوئے ہلکی نیند سوتے ہیں۔ لیکن جہاز برابر سیٹیاں بجارہے ہیں اور تھوڑی دیر بعد انھیں طوعاً و کرہاً، تمہارے منہ پر بندھا ڈھانٹا کھولنا پڑے گا اور وہ تمہارا ہاتھ منہ دھوئیں گے اور تمہارا کرتا بدل دیں گے اور ان میں سے کوئی جلدی سے تمہارے دل پر جھکے گا، جلدی سے، جب تم ابھی مردہ ہوگی۔ وقت تھوڑا رہ گیا ہے اور یہ سب جہازوں کا کیا دھرا ہے۔ صبح اندھیری ہوتی جارہی ہے۔ وہ تمہاری آنکھیں کھولتے ہیں جو سفید سفید چمکتی ہیں۔ وہ تمہارے پرسکون نظر آنے کے بارے میں مزید کوئی بات نہیں کرتے، خدا کا شکر ہے، لفظ ان کے حلق میں پھنس کر رہ جاتے ہیں۔ ذرا انتظار کرو۔ وہ جلد ہی چلے جائیں گے۔ گواہ کوئی نہیں بننا چاہتا کیوں کہ اس بنا پر لوگوں کو آج بھی نذرِ آتش کر دیا جاتا ہے۔

وہ تمہیں اکیلا چھوڑ جاتے ہیں۔ وہ تمہیں اتنا اکیلا چھوڑ جاتے ہیں کہ تم آنکھیں کھولتی ہو اور ہرے ہرے آسمان کو دیکھتی ہو، وہ تمہیں اتنا اکیلا چھوڑ جاتے ہیں کہ تم سانس لینے لگتی ہو، بھاری اور اٹکتے ہوئے اور گہرے سانس، کھڑکھڑاتے ہوئے، جیسے لنگر ڈالتے وقت زنجیر کا شور۔ تم لیٹے لیٹے اچھل پڑتی ہو اور اپنی ماں کو پکارتی ہو۔ آسمان کتنا ہرا ہے!

”ہذیانی کیفیت رفع ہو چلی ہے،“ کوئی تمہارے پیچھے سے کہتا ہے۔ ”گھنگرو بچنے لگا ہے۔“ اور، یہ لوگ! انہیں اس بارے میں بھلا کیا پتا ہے؟

اب چلی جاؤ! یہی موقع ہے۔ ان سب کو کہیں اور بلایا جا چکا ہے۔ ان کے لوٹ آنے سے پہلے، ان کی سرگوشیاں بلند ہونے سے پہلے، چلی جاؤ، سیڑھیاں اتر کے، ہال میں بیٹھے دربان کے پاس سے ہو کے، اس صبح میں سے گزر کے جو رات میں بدلتی جا رہی ہے۔ اندھیرے میں چڑیاں اس طرح چیختی ہیں جیسے تمہاری ٹیسیں جشن منا رہی ہوں۔ گھر جاؤ! اور اپنے بستر پر جا کر لیٹو، چاہے اس پر ابھی تک سلوٹیں پڑی ہوں، چاہے پلنگ کی چولیس چر چراتی ہوں۔ وہاں تم زیادہ جلدی ٹھیک ہو جاؤ گی۔ تم وہاں صرف تین دن اپنے آپ پر کھولتی رہتی ہو اور ہرے آسمان کو آنکھوں ہی آنکھوں میں جی بھر کے پی لیتی ہو، صرف تین دن تم وہاں اس شور بے کو جو اوپر رہنے والی عورت لے کر آتی ہے پرے ہٹاتی ہو اور چوتھے دن اسے ہاتھ بڑھا کر لے لیتی ہو۔

اور ساتویں دن، جو تمہارے آرام کا دن ہے، تم وہاں سے چلی جاتی ہو۔ درد تمہیں ہانکے لیے جاتا ہے، تم راستہ ڈھونڈ لو گی، پہلے بائیں طرف، پھر دائیں طرف، پھر دوبارہ بائیں طرف، گودی کے قرب و جوار کی گلیوں میں سے ہو کے، جن پر اس درجہ افلاس طاری ہے کہ وہ سمندر کی طرف جانے کے سوا کچھ کر ہی نہیں سکتیں۔ کاش وہ نوجوان کہیں آس پاس ہوتا لیکن نوجوان تمہارے ساتھ نہیں ہے، تابوت میں تم کہیں زیادہ خوب صورت لگ رہی تھیں لیکن اب تمہارا چہرہ درد سے مسخ ہو چکا ہے، درد نے جشن منانا چھوڑ دیا ہے اور اس وقت بھی۔ سارے راستے — تمہارا ماتھا پسینے میں بھیگا جا رہا ہے۔ نہیں، تم تابوت میں زیادہ خوب صورت لگ رہی تھیں۔

سڑک پر بچے گولیاں کھیل رہے ہیں۔ تم جلدی میں ان سے ٹکرا جاتی ہو، ایسا لگتا ہے تم الٹی ہو کر آگے کو دوڑی جا رہی ہو اور ان بچوں میں سے کوئی تمہارا نہیں۔ جب تم اس بڑھیا کے پاس جا رہی ہو جو شراب خانے کے ساتھ والے گھر میں رہتی ہے تو ان میں سے کوئی تمہارا ہو بھی کیسے سکتا ہے؟ ساری بندرگاہ کو پتا ہے کہ بڑھیا کے پاس شناپس پینے کے لیے رقم کہاں سے آتی ہے۔

وہ پہلے ہی سے دروازے میں کھڑی ہے۔ دروازہ کھلا ہے اور وہ تمہاری طرف ہاتھ بڑھاتی ہے۔

اس کا ہاتھ گندا ہے۔ وہاں ہر چیز ہی گندی ہے۔ آتش دان پر پیلے پھول دھرے ہیں اور یہ وہی پھول ہیں جنہیں ہاروں میں گوندھا جاتا ہے، یہ پھر وہی پھول ہیں اور بڑھیا ضرورت سے زیادہ اخلاص دکھا رہی ہے اور سیڑھیاں یہاں بھی چرچراتی ہیں اور تم جہاں بھی جاؤ جہازوں کے بین سنائی دیتے ہیں، وہ ہر جگہ بین کرتے ہیں۔ درد تمہیں جھنجھوڑے ڈال رہا ہے مگر خبردار ہرگز جو آواز نکالی۔ بڑھیا کو شناپس کے لیے رقم دے دو! جب تم اسے رقم دے چکتی ہو تو وہ دونوں ہاتھوں سے تمہارا منہ بند کر دیتی ہے۔ اتنی شناپس پی جانے کے باوجود بڑھیا کو ذرا نشہ نہیں۔ وہ نازا سیدوں کے خواب نہیں دیکھتی۔ معصوم بچوں کو جرأت نہیں ہوتی کہ وہ اولیاء سے اس کی شکایت کر سکیں اور عاصی بچوں کو بھی یہ جرأت نہیں ہوتی۔ لیکن تم۔ تم جرأت دکھاتی ہو۔

”میرے بچے کو دوبارہ زندہ کر دو!“

بڑھیا سے یہ بات اس سے پہلے کبھی کسی نے نہیں کہی۔ لیکن تم یہ بات کہتی ہو۔ آئینہ تمہیں طاقت دیتا ہے۔ اندھا آئینہ، جس پر مکھیوں کی نجاست لگی ہوئی ہے، تمہیں وہ کچھ کہنے کی اجازت دیتا ہے جو اس سے پہلے کوئی نہیں کہہ سکا۔

”اے زندہ کر دو ورنہ میں تمہارے پیلے پھول نیچے گرا دوں گی، ورنہ میں تمہاری آنکھیں نوچ لوں گی، ورنہ میں زور سے جھٹکا دے کر یہ کھڑکیاں کھول دوں گی اور پکار کر کہوں گی تاکہ میری آواز ساری گلی میں پہنچ جائے، تاکہ ان سب کو وہ کچھ سننا بھی پڑے جو انہیں پہلے ہی سے معلوم ہے، میں چیخوں گی...“

یہ سن کر وہ گھبرا جاتی ہے۔ اور بری طرح گھبرا جانے کے باعث وہ، اندھے آئینے میں تمہاری استدعا مان لیتی ہے۔ اسے یہ تو پتا نہیں چلتا کہ وہ کیا کر رہی ہے لیکن اندھے آئینے میں وہ کامیاب ہو جاتی ہے۔ دہشت ہولناک صورت اختیار کر لیتی ہے اور ٹیس آخر کار پھر سے جشن منانا شروع کر دیتی ہے اور اس سے پہلے کہ تم چیخ مار سکو تمہیں یہ لوری یاد آ جاتی ہے: ”سو جا، ننھے منے سو جا!“ اور اس سے پہلے کہ تم چیخ مار سکو آئینہ تمہیں اندھیری سیڑھیوں پر دھکا دے کر دوبارہ نیچے گرا دیتا ہے اور وہاں سے چلنے جانے پر، بھاگ جانے پر، مجبور کر دیتا ہے۔ اتنی بے تحاشانہ بھاگو!

اپنی نظر زمین پر یوں نہ جمائے رہو، بہتر ہے نظر اٹھا کر بھی دیکھ لو ورنہ شاید اس خالی جگہ کے گرد بنے ہوئے جنگلے کے پاس، جس میں کوئی عمارت بنی ہے، تم ایک آدمی سے، ایک نوجوان سے ٹکرا جاؤ جو کھڑا اپنی انگلیوں سے ٹوپی مروڑ رہا ہے۔ یوں تم اسے پہچان لیتی ہو۔ یہ وہی ہے جو ذرا دیر پہلے تمہارے تابوت کے پاس کھڑا اپنی ٹوپی ہاتھوں میں مروڑ رہا تھا۔ وہ یہاں پھر موجود ہے! ایسے کھڑا ہے جیسے کبھی یہاں سے گیا ہی نہ ہو، وہ رہا، جنگلے سے ٹیک لگائے ہوئے۔ تم اس کی بانہوں میں گر پڑتی ہو۔ اب کے بھی اس کے پاس

آنسو نہیں۔ تم اپنے کچھ آنسو اسے دے دو۔ اور اس کی بانہہ پکڑنے سے پہلے اسے خدا حافظ کہو۔ اس سے رخصت ہو۔ اگر وہ بھول بھی گیا تو تم نہیں بھولو گی۔ وداع ہونے کی نوبت شروع ہی میں آ جاتی ہے۔ اس سے پہلے کہ تم ایک دوسرے کے ساتھ اور آگے جاؤ تمہیں اس جنگل کے پاس، جو عمارت کے لیے خالی جگہ کے گرد بنا ہوا ہے، ہمیشہ کے لیے جدا ہونا پڑے گا۔

تم آگے چلتے جاتے ہو۔ ایک راستہ ہے جو کونلے کے گوداموں کے پاس سے ہوتا ہوا سمندر کو جاتا ہے۔ تم آگے چلتے جاتے ہو۔ تم دونوں خاموش ہو۔ تم پہلے لفظ کی منتظر ہو، تم پہلا لفظ اس کے حصے میں آنے دیتی ہو تا کہ آخری لفظ تمہارے پاس ہی نہ رہ جائے۔ وہ کیا کہے گا؟ جلدی سے، سمندر کنارے پہنچنے سے پہلے جہاں پہنچ کر تم بے پروا ہو جاتی ہو۔ وہ کیا کہہ رہا ہے؟ پہلا لفظ کیا ہے؟ تو کیا وہ اتنا مشکل ہے کہ اسے ادا کرتے ہوئے وہ ہکلا رہا ہے، اپنی نظریں جھکائے رکھنے پر مجبور ہو گیا ہے؟ یا یہ باڑ سے پرے کونلے کے اونچے اونچے چوٹی دار ڈھیر ہیں جو اس کی آنکھوں پر سائے ڈال رہے ہیں اور اپنی سیاہی سے اسے خیرہ کیے دے رہے ہیں؟ پہلا لفظ — اب اس نے کہہ دیا۔ وہ ایک سڑک کا نام ہے۔ یہ تو اسی گلی کا نام ہے جس میں وہ بڑھیا رہتی ہے۔ یہ کیا بات ہوئی؟ اس سے پہلے کہ اسے پتا چلتا کہ تم امید سے ہو اس نے بڑھیا کا ذکر چھیڑ دیا، اس سے پہلے کہ وہ یہ کہتا کہ اسے تم سے محبت ہے وہ بڑھیا کا نام لے رہا ہے۔ پرسکون رہو، اسے یہ معلوم نہیں کہ تم بڑھیا کے پاس سے ہو کے آرہی ہو، اسے یہ معلوم ہو بھی نہیں سکتا، اسے آئینے کے بارے میں کچھ پتا نہیں اور یہ بات کہتے ہی وہ اسے بھول بھی گیا۔ آئینے میں ہر بات صرف اس لیے کہی جاتی ہے کہ اسے بھلا دیا جائے اور یہ بات کہتے کہتے کہ تم امید سے ہو تم نے اس خبر کو دبا بھی دیا۔ آئینہ ہر چیز کو منعکس کرتا ہے۔ کونلے کے چوٹی دار ٹیلے دھندلا کر پیچھے رہ گئے۔ تم دونوں سمندر کے کنارے ہو اور تمہاری حد نظر پر سفید کشتیاں سوالوں کے مانند نظر آرہی ہیں۔ چپ چاپ رہو، سمندر تمہارے ہونٹوں سے جواب لپک لیتا ہے، تم اور جو کچھ ابھی کہنا چاہتی تھیں سمندر اسے نکل جاتا ہے۔

وہاں سے تم متعدد بار ساحل سے اس طرح پلٹی ہو جیسے ساحل کی طرف جارہی ہو، اس طرح گھر کا رخ کرتی ہو جیسے گھر سے بھاگی جارہی ہو اور گھر چھوڑ کے جاتی ہو تو ایسا لگتا ہے جیسے گھر جارہی ہو۔ چمکیلے ٹوپے پہنے وہ کیا سرگوشی کر رہے ہیں؟ ”گھنگرو بجنے لگا۔“ انہیں بتیانے دو۔

ایک روز آسمان خاصا پیلا ہو جائے گا، اتنا پیلا کہ اس کی پیلاہٹ جگمگائے گی۔ منتہی پیلاہٹ کے سوا کیا کوئی اور تجلی بھی ہے؟

اس دن اندھا آئینہ معتب مکان کو منعکس کرتا ہے۔ لوگ اس مکان کو ”معتوب“ کے نام سے یاد کرتے ہیں جس کا گرایا جانا طے پاچکا ہو، وہ اسے معتب کہتے ہیں، وہ اس سے زیادہ کچھ نہیں جانتے۔

تمہیں خائف نہ ہونا چاہیے۔ آسمان اب خاصا پیلا ہے۔ اور پیلا ہٹ لیے آسمان کی طرح مکان بھی اپنے عتاب کے احتشام پر سعادتِ روحانی کا منتظر ہے۔ بہت زیادہ ہنسنے کے بعد آنسو آسانی سے بہتے ہیں۔ تم بہت رو چکی ہو۔ اپنا پھولوں کا ہار واپس لے لو۔ تمہیں جلد ہی اپنی چٹیاں کھولنے کی اجازت مل جائے گی۔ ہر چیز آئینے میں موجود ہے اور تمہاری کی ہوئی ہر بات کی اوٹ میں سمندر ہر اہرا پھیلا ہوا ہے۔ جب تم مل کر مکان سے باہر قدم دھرتی ہو تو وہ تمہارے سامنے پھیل جاتا ہے۔ جب تم اندر کو ڈھیتی کھڑکیوں کے راستے چڑھ کر باہر آتی ہو تو بھول چکی ہوتی ہو۔ آئینے میں ہر بات اس لیے کی جاتی ہے کہ اسے معاف کر دیا جائے۔

اس کے بعد وہ تم پر زور دیتا ہے کہ تم اس کے ساتھ اندر چلی چلو۔ لیکن تم شوق کے مارے گھر کو پیچھے چھوڑ کر چل پڑتی ہو اور ساحل سے منہ موڑ لیتی ہو۔ تم مڑ کر نہیں دیکھتیں۔ معنوب گھر پیچھے رہ جاتا ہے۔ تم دریا کی طرف جاتی ہو اور تمہارا اپنا بخار بہتا ہوا تمہاری طرف آتا ہے، تمہارے پاس سے ہو کر بہتا ہے۔ جلد ہی اس کی منت سماجت مدھم پڑ جاتی ہے اور عین اسی لمحے تم اب خود کو تیار نہیں پاتیں، تم دونوں کو زیادہ لاج آنے لگی ہے۔ یہ وہ جزر ہے جو سمندر کو سب ساحلوں سے کھینچے لیے جاتا ہے۔ جزر کے موقع پر دریا تک اٹھلے ہو جاتے ہیں اور ادھر پر لے کنارے پر درختوں کی مہکتگیں بالآخر ان کے چھتر کی جگہ لے لیتی ہیں۔ ان کی چھاؤں میں سفید کچیریل کی چھتیں سو رہی ہیں۔

مخاطب رہو، اب وہ مستقبل اور ڈھیر سارے بچوں اور طویل زندگی کے بارے میں باتیں شروع کرنے والا ہے اور اس کے رخسار ولولے سے تمہارا انھیں گے۔ ان کی وجہ سے تمہارے رخسار بھی دہکنے لگیں گے۔ اور تم اس بارے میں بحثو گی کہ آیا تمہیں بیٹے چاہئیں یا بیٹیاں اور تم بیٹوں کو ترجیح دو گی۔ اور وہ چاہتا ہے کہ اس کے مکان کی چھت ٹائلوں کی ہو جبکہ تم یہ پسند کرو گی کہ... لیکن اب تم دونوں دریا کے بہاؤ کے الٹ چلتے چلتے بہت دور نکل گئے ہو۔ خوف تمہیں اپنے چنگل میں داب لیتا ہے۔ پرلی طرف کچیریل کی چھتیں غائب ہو چکی ہیں۔ اب ادھر صرف چراگا ہیں اور ترائی ہے، اور ادھر؟ پگڈنڈی پر نظر رکھو۔ جھپٹنا چھا رہا ہے، بے کیفی سے، جس طرح صرف تڑکا ہو سکتا ہے۔ مستقبل بیت چکا ہے۔ مستقبل دریا کنارے ایک پگڈنڈی ہے جو ترائی میں پہنچ کر ناپید ہو جاتی ہے۔ لوٹ جاؤ!

اب کیا ہوگا؟

تین دن بعد اسے تمہارے گلے میں بانہہ ڈالنے کی ہمت بھی نہ ہوتی۔ تین دن اور، اور وہ تم سے تمہارا اور تم اس سے اس کا نام پوچھتی ہو۔ اب تم ایک دوسرے کے نام سے بھی واقف نہیں۔ اور اب تم نام پوچھتے بھی نہیں۔ یہی بہتر ہے۔ کیا تم ایک دوسرے کے لیے سر نہاں نہیں بن چکے؟

اب آخر کار تم دوبارہ چپ چاپ پہلو بہ پہلو چلتے ہو۔ اگر اب وہ تم سے کچھ پوچھے گا بھی تو بس یہی کہ بارش برسے گی کہ نہیں۔ کون بتا سکتا ہے؟ تمہاری بیگانگی کچھ اور بڑھ گئی ہے۔ مستقبل کے بارے میں بات کرنا تم نے مدت ہوئی چھوڑ دیا۔ اب تم ایک دوسرے سے بہت کم ملتے ہو لیکن ابھی ایک دوسرے سے بالکل بیگانہ نہیں ہوے۔ انتظار کرو، صبر سے کام لو۔ ایک روز وہ مرحلہ بھی آجائے گا۔ ایک روز وہ تمہارے لیے اس حد تک اجنبی بن چکا ہوگا کہ تم ایک کھلے پھانک کے سامنے کسی اندھیری گلی میں اس سے پیار کرنے لگو گی۔ ہر بات کا اپنا موقع محل ہوتا ہے۔ اب وہ وقت آ گیا ہے۔

”تھوڑی دیر کی بات ہے،“ تمہارے پیچھے کھڑے وہ کہتے ہیں۔ ”خاتمہ قریب ہے۔“

انہیں اس بارے میں کیا معلوم؟ کیا ہر چیز بس ابھی ابھی شروع نہیں ہوئی ہے؟

ایک دن ایسا آئے گا جب تم اسے پہلی بار دیکھو گی اور وہ تمہیں دیکھے گا۔ پہلی بار، جس کا مطلب ہے، اس کے بعد کبھی نہیں، لیکن ڈرو مت، تمہیں ایک دوسرے سے جدا ہونے کی ضرورت نہیں، تم مدتیں ہوئیں جدا ہو چکے۔ کیسا اچھا ہے کہ تم پہلے ہی جدا ہو چکے ہو۔

وہ پت جھڑکا دن ہوگا، اس توقع سے مالا مال کہ سب پھل دوبارہ پھول بن جائیں گے، جیسا ہمیشہ ہوتا آیا ہے، چمکیلے دھویں والی پت جھڑ جس کے سائے قدموں نیچ کر چوں کی طرح یوں بکھرے رہتے ہیں کہ ان سے تمہارا پاؤں کٹ سکتا ہے، یوں کہ جب تمہیں سبب لینے بازار بھیجا جاتا ہے تو تم ان سے ٹھوکر کھا کر گر سکتی ہو، تم نیپٹ امید اور خوشی کے مارے گر سکتی ہو۔ ایک نوجوان تمہاری مدد کو آتا ہے۔ اس نے جاکٹ پہننے کی بجائے اوڑھ سی رکھی ہے اور وہ مسکراتا ہے اور اپنی ٹوپی کو انگلیوں میں مروڑتا ہے اور اس کی سمجھ میں نہیں آتا کہ وہ کیا کہے۔ تم دونوں اس بچھڑتی روشنی میں بہت خوش ہو۔ تم اس کا شکریہ ادا کرتی ہو اور سر کو جھٹک کر ذرا سا پیچھے کرتی ہو تو پن لگی لٹیں کھل کر نیچے گر جاتی ہیں۔ ”اوہ!“ وہ کہتا ہے، ”تم ابھی سکول میں ہونا؟“ وہ مڑتا ہے اور سیٹی پر کوئی دھن بجاتا چل دیتا ہے۔ اس طرح تم بچھڑتے ہو، ایک دوسرے کی طرف دوبارہ دیکھتے تک نہیں، بغیر کسی دکھ کے اور بغیر یہ جانے کہ تم جدا ہو رہے ہو۔

اب تم اپنے چھوٹے بہن بھائیوں سے کھیلو اور دریا کے کنارے اس پگڈنڈی پر ان کے ساتھ ٹہلو جس پر آڈر کے درختوں کی چھاؤں ہے اور جہاں پر لی طرف ہمیشہ کی طرح، درختوں کی پھٹنگوں کے درمیان سفید کچریل کی چھتیں ہیں۔ مستقبل کیا لے کے آیا ہے؟ ایک بھی بیٹا نہیں، وہ تمہارے لیے بھائی لے کے آیا ہے اور چٹیاں، جنہیں تم ہلاتی پھرو، گیندیں، جنہیں تم اچھالا کرو۔ مستقبل سے خفا نہ ہو، اس کے پاس اس سے بہتر کچھ نہ تھا۔ سکول شروع ہو سکتا ہے۔

ابھی تم زیادہ بڑی نہیں ہوئیں۔ ابھی تو تم لمبے وقفے کے دوران میں بس دودو کی ٹولیوں میں کھیل

کے میدان کے چکر لگاؤ اور انگلیاں منہ پر رکھ کر کھسر پھسر کرو اور شرماؤ اور ہنسو۔ لیکن ایک سال اور انتظار کر لو اور پھر تمہیں رسی کودنے اور اچھل کر دیواروں پر جھکی ہوئی ٹہنیاں نوچنے کی اجازت مل جائے گی۔ تم غیر ملکی زبانیں بھی سیکھ چکی ہو لیکن اب وہ آسانی نہیں رہی جو پہلے تھی۔ تمہاری اپنی زبان کہیں زیادہ مشکل ہے۔ لکھنا پڑھنا اور بھی زیادہ مشکل ثابت ہو گا لیکن سب سے مشکل کام ہر چیز کو بھلانا ہے اور اگر تمہارے لیے پہلے امتحان کے موقع پر ہر چیز جاننا ضروری تھا تو اب آخر میں تمہیں اور کچھ نہ جاننے کی اجازت ہے۔ کیا تم پاس ہو جاؤ گی؟ کیا تم خوب نچلتی رہو گی؟ اگر تم ڈری رہو کہ تمہیں منہ کھولنے کی ہمت نہ ہو تو کام بن جائے گا۔

تم اس نیلی ٹوپی کو جو سکول کے سارے بچے پہنتے ہیں دوبارہ کھونٹی پر لٹکا دیتی ہو اور اسکول سے رخصت ہوتی ہو۔ پت جھڑ پھر آگئی ہے۔ پھول کبھی کے کلیوں میں، کلیاں نیستی میں اور نیستی دوبارہ پھلوں میں تبدیل ہو چکی ہے۔ ہر طرف چھوٹے چھوٹے بچے، جو تمہاری طرح اپنے امتحان پاس کر چکے ہیں، گھر جارہے ہیں۔ تم سب کو اب کچھ بھی نہیں معلوم، تم گھر جاتی ہو، ابا تمہارے منتظر ہیں اور تمہارے چھوٹے بھائی گلا پھاڑ کر چیختے ہیں اور تمہارے بال کھینچتے ہیں۔ تمہاری کوشش سے وہ چین سے بیٹھ جاتے ہیں اور تم ابا کی ڈھارس بندھاتی ہو۔

جلد ہی لمبے لمبے دنوں والی گرمیاں آ جاتی ہیں۔ جلد ہی تمہاری امی فوت ہو جاتی ہیں۔ تم اور تمہارے ابا دونوں انھیں قبرستان سے لے آتے ہیں۔ تین دن وہ چڑ چڑاتی موم بتیوں کے درمیان پڑی رہتی ہیں جیسے اس وقت تم پڑی ہوئی تھیں۔ ان کے جاگنے سے پہلے ساری موم بتیاں بجھا دو۔ لیکن وہ موم کی بوسونگھ لیتی ہیں اور بانہوں کے سہارے اٹھ بیٹھتی ہیں اور دھیمے لہجے میں اسراف کا گلہ کرتی ہیں۔ پھر وہ اٹھ کھڑی ہوتی ہیں اور اپنے کپڑے بدلتی ہیں۔

یہ بھی اچھا ہی ہوا کہ تمہاری امی فوت ہو گئیں کیوں کہ تم اکیلی جان اپنے چھوٹے بھائیوں کے ساتھ زیادہ دیر کام نہیں چلا سکتی تھیں۔ لیکن اب وہ آگئی ہیں۔ اب انھوں نے سارے کام سنبھال لیے ہیں اور وہ تمہیں اور اچھا کھیلنا سکھاتی ہیں۔ یہ ایسا کام ہے جس میں جتنی بھی مہارت حاصل ہو جائے کم ہے۔ یہ فن آسان نہ سہی لیکن سب سے مشکل بھی ہرگز نہیں۔

سب سے مشکل کام، بہر حال، ابھی باقی ہے۔ یہ بھول جانا کہ بولتے کیسے ہیں اور پیروں چلنے کے گر کو فراموش کرنا اور بے بسی کے عالم میں غموں غاں کرنے اور فرش پر ریگتے پھرنے کو اور سب سے آخر میں پوتروں میں لپیٹے جانے کو۔ سب سے مشکل بات اس ساری مامتا کو سہنا اور ٹکڑ ٹکڑ دیکھتے رہ جانا۔ صبر سے کام لو، جلد ہی سب کام سنور جائے گا۔ خدا کو اس دن کا علم ہے جب تم محض جانِ ناتواں ہو گی۔

یہ تمھاری پیدائش کا دن ہے۔ تم دنیا میں آتی ہو اور اپنی آنکھیں کھولتی ہو۔ اور تیز روشنی کی وجہ سے انھیں دوبارہ میچ لیتی ہو۔ روشنی تمھارے اعضا کو گرماتی ہے، تم دھوپ میں انگڑائی لیتی ہو۔ تم وہاں موجود ہو، تم جی رہی ہو۔ تمھارے ابا تمھارے اوپر جھکے ہوئے ہیں۔

”ختم شد!“ وہ تمھارے پیچھے کھڑے کہتے ہیں۔ ”مر گئی۔“

چپ! انھیں اپنی کہنے دو!



پانچ روٹیاں

...مجھے اس سے کیا شکایت ہے؟ بھائی پڑوسی، میں تمہیں صاف صاف بتائے دیتا ہوں۔ بات یہ نہیں کہ مجھے اس کی تعلیمات پر کوئی اعتراض ہے۔ قطعاً نہیں۔ میں نے ایک بار اسے تبلیغ کرتے سنا تھا اور تمہیں بتاؤں، میں آپ اس کے مریدوں میں شامل ہونے سے بال بال بچا۔ اجی میں گھر گیا اور میں نے اپنے چچیرے بھائی سے، وہی جو گھوڑوں کا ساز بناتا ہے، یہ کہا: سن بے، تجھے اس کی باتیں سننی چاہئیں۔ میں تجھے بتا رہا ہوں، وہ اپنے طور سے پیغمبر ہی ہے۔ وہ بڑی پیاری پیاری باتیں کرتا ہے، اور باتیں بھی ایسی کہ نیٹ پچی۔ سن کے سینے میں دل الٹ جاتا ہے۔ اجی خود میری آنکھوں میں آنسو آ گئے اور مجھے یہی بہتر معلوم ہونے لگا کہ اپنی دکان بڑھا کے اس کے پیچھے پیچھے چل پڑوں تاکہ وہ کبھی میری نظر سے اوجھل نہ ہونے پائے۔ اس نے کہا، جو کچھ تمہارے پلے ہے سب خیرات کر دو اور میرے پیچھے ہولو۔ اپنے پڑوسی سے محبت کرو، غریبوں کو سہارا دو اور جنھوں نے تمہیں ستایا ہو انھیں معاف کر دو، اور اسی طرح کی اور باتیں۔ میں تو ایک معمولی نانوائی ہوں لیکن جب میں نے اسے بولتے سنا تو مجھ میں ایسا عجیب سرور اور سوز جاگا کہ سمجھ میں نہیں آتا اسے کیسے بیان کروں۔ ایک طرح کا بوجھ مجھ پر تھا، ایسا کہ میں شاید نڈھال ہو کر زمین پر ڈھیر ہو جاتا اور رو پڑتا، اور اس کے ساتھ ہی میں نے خود کو ہلکا پھلکا اور شگفتہ محسوس کیا جیسے میرے کندھوں سے ہر بوجھ، سمجھے، میری تمام پریشانیوں اور آزمائشوں کا بوجھ، اتر گیا ہو۔ سو میں نے اپنے چچیرے بھائی سے کہا، ابے گاؤدی، تجھے اپنے اوپر شرم آنی چاہیے۔ جب سنو، تو مال کھینچنے اور مال مارنے کے بارے میں یہی گھٹیل الٹی سیدھی ہانکتا رہتا ہے کہ لوگ تیرے کتنے مقروض ہیں اور تیرے ذمے کتنا عشر اور ڈنڈ اور سود نکلتا ہے۔ تجھے چاہیے کہ جو کچھ تیرے پاس ہے وہ غریبوں میں بانٹ دے، اپنے بیوی بچوں کو چھوڑ دے اور اس کے پیچھے ہولے۔

اور جہاں تک بیماروں اور آسیب زدوں کو شفا بخشنے کا تعلق ہے تو مجھے اس بارے میں بھی اس سے

کوئی گلہ شکوہ نہیں۔ یہ سچ ہے کہ یہ ایک عجیب اور غیر فطری قوت ہے لیکن جو بھی سہی، یہ تو ہر کسی کو پتا ہے کہ ہمارے اپنے طبیب اتائی ہیں اور جو رومی ڈاکٹر ہیں وہ بھی ان سے بہتر نہیں ہیں۔ ہمارا تمھارا روپیہ تو ضرور اینٹھ لیتے ہیں لیکن جب انھیں کوئی جاں بلب مریض دکھانے کو بلایا جائے تو محض کندھے جھٹک کر رہ جاتے ہیں اور کہتے ہیں کہ ذرا پہلے بلانا چاہیے تھا۔ ذرا پہلے! میری بیوی بیچاری دو سال سیلان خون میں مبتلا رہنے کے بعد فوت ہوئی۔ میں اسے ڈاکٹروں کے پاس لیے لیے پھرا۔ تم سوچ نہیں سکتے میرا کتنا روپیہ اٹھ گیا اور کیا مجال جو کسی کے ہاتھوں اسے ذرہ برابر بھی افاقہ ہوا ہو۔ اگر وہ اُن دنوں یوں شہر شہر گھوم رہا ہوتا تو میں اس کے سامنے گھٹنوں کے بل جھک جاتا اور کہتا: مولا، اس عورت کو تندرست کر دیجیے! اور وہ اس کے دامن کو چھوتی اور چنگلی بھلی ہو جاتی۔ بیچاری نے اتنی مصیبت جھیلی، میں بیان نہیں کر سکتا۔ سو میں اس بات کے حق میں ہوں کہ وہ بیماروں کو تندرست کر دیتا ہے۔ پتا ہے، ڈاکٹروں نے اس کے خلاف طوفان اٹھا رکھا ہے اور کہہ رہے ہیں کہ یہ سب فریب اور ٹھگی ہے اور اگر ان کا بس چلتا تو اسے علاج کرنے سے روک دیتے اور نہ جانے اور کیا کیا کرتے۔ لیکن ظاہر ہے کہ اس معاملے میں طرح طرح کے مفادات خلط ملط ہیں۔ جو آدمی بھی عوام کی مدد کرنا اور دنیا کو نجات دلانا چاہتا ہے اسے ہمیشہ کسی نہ کسی کے مفادات سے پنجہ لڑانا پڑتا ہے۔ ہر کسی کو تو خوش کیا نہیں جاسکتا، یہ ممکن ہی نہیں۔ میں کہتا ہوں کہ اسے بیماروں کو تندرست کرنے دو، بلکہ چاہے تو مردوں کو بھی زندہ کر دے۔ لیکن وہ جو پانچ روٹیوں والا معاملہ ہے، اس قسم کی حرکت اسے نہیں کرنی چاہیے تھی۔ بطور نانباتائی میں یہ کہتا ہوں کہ یہ نانباتیوں کے ساتھ بڑی نا انصافی ہوئی ہے۔

تم نے پانچ روٹیوں والا واقعہ نہیں سنا؟ حیرت ہے! نانباتائی تو سارے اس واقعے کی وجہ سے بالکل آپے سے باہر ہوئے جا رہے ہیں۔ خیر، کہتے ہیں کہ ایک جم غفیر اس کے پیچھے پیچھے چلتا ہوا اجاڑ بیابان میں جا پہنچا۔ وہاں اس نے ان لوگوں میں جو روگی تھے انھیں شفا دی اور جب شام ہو گئی تو اس کے حواری پاس آ کے کہنے لگے، ”یہ اجاڑ بیابان ہے اور وقت زیادہ ہو گیا ہے۔ اس مجمعے کو یہاں سے رخصت کر دیجیے تاکہ یہ دیہات میں جا کر اپنے لیے آذوقہ خرید لیں۔“ لیکن اس نے حواریوں سے کہا، ”انھیں یہاں سے جانے کی ضرورت نہیں۔ تم انھیں کھانا کھلاؤ۔“ اس پر وہ بولے، ”ہمارے پاس تو یہاں کلہم پانچ روٹیاں اور دو مچھلیاں ہیں۔“ اس نے کہا، ”روٹیاں اور مچھلیاں میرے پاس لے آؤ۔“ اور اس نے مجمعے کو حکم دیا کہ گھاس پر بیٹھ جائے اور پانچوں روٹیاں اور دونوں مچھلیاں اٹھائیں اور آسمان کی طرف نظر اٹھا کر برکت چاہی، لقمہ توڑا اور روٹیاں حواریوں کو تھما دیں اور حواریوں نے مجمعے میں بانٹ دیں اور ان سب نے روٹی کھائی اور رَج گئے اور پھر انھوں نے بچے کھچے ٹکڑے اکٹھے کیے تو ان سے بارہ چنگیریں پوری کی پوری

بھر گئیں اور جن مردوں نے وہاں روٹی کھائی وہ تعداد میں تقریباً پانچ ہزار تھے۔ عورتیں اور بچے اس کے علاوہ تھے۔

تم جانو، بھائی پڑوسی، یہ معاملہ ہی ایسا ہے کہ کوئی نانبائی اس کی تاب نہیں لاسکتا۔ تاب لائے کہاں سے؟ اگر یہی دستور چل نکلا کہ جس کا جی چاہا، پانچ روٹیاں اور دو پدے سی مچھلیاں لے کے پانچ ہزار آدمیوں کو کھانا کھلا دیا تو پھر نانبائیوں کا کیا بنے گا، مجھے یہ بتاؤ؟ مچھلیوں کی تو خیر ایسی کوئی بات نہیں۔ وہ آپ ہی آپ پانی میں پلٹی بڑھتی رہتی ہیں۔ جس کا جی چاہے جا کے انھیں پکڑ لائے۔ لیکن نانبائی کے پاس اس کے سوا چارہ ہی کیا ہے کہ مہنگے داموں آٹا اور بالن خریدے، کام بٹانے کے لیے کسی کو نوکر رکھے اور اسے تنخواہ دے۔ اس کی اپنی دکان بھی ہونی چاہیے۔ اسے ٹیکس بھی بھرنا پڑتا ہے اور آٹم بھی کرنا ہوتا ہے اور غلم بھی کرنا ہوتا ہے، اور یہ سب کچھ بھگت بھگتا چکنے کے بعد اگر چند پیسے بچ رہیں تو وہ یہی دیکھ کر خوش ہو لیتا ہے کہ چلو بھیک مانگ کر کھانے کی نوبت تو نہیں آئی۔ اور وہ... بس نظر اٹھا کے آسمان کو تکا اور پانچ ہزار یا خدا جانے کتنے ہزار آدمیوں کے لیے روٹیاں موجود۔ نہ آٹے کا کوئی مول دینا، نہ کالے کوسوں سے بالن منگوانا، نہ کوئی خرچ، نہ محنت۔ ہاں جی، وہ بے شک لوگوں کو مفت روٹی لٹھلا سکتا ہے! اور اسے یہ خیال تک نہیں آتا کہ وہ آس پاس کے نانبائیوں کو ان کے گاڑھے پسینے کی کمائی سے محروم کیے دے رہا ہے۔ میں تم سے کہے دیتا ہوں، یہ ناجائز کاروباری مقابلہ ہے اور اسے اس کام سے باز رکھنا چاہیے۔ اگر اسے تندور چلانے کا شوق ہے تو ہماری طرح ٹیکس دیا کرے۔ لوگ ہمارے پاس آ کے کہتے ہیں: یہ کیا! اس سڑیل سی ٹکیا کے اتنے زیادہ دام؟ تمہیں چاہیے کہ یہ تو اُس کی طرح مفت میں دیا کرو۔ اور لوگ بتاتے ہیں، اس روٹی کا کیا کہنا: سفید اور پھول سی اور خوشبودار۔ جی چاہتا ہے کھائے ہی چلے جاؤ۔ اب حالت یہ ہے کہ ہمیں اپنی قیمتیں گرانی پڑی ہیں۔ میں قسم کھا کے کہتا ہوں کہ ہم صرف اس لیے روٹی لاگت سے بھی کم داموں میں بیچ رہے ہیں کہ کہیں دکان ہی نہ بڑھانی پڑ جائے۔ اگر یہ سلسلہ یوں ہی جاری رہا تو نانبائیوں کے کاروبار کا تو پلٹتھن نکلا ہی سمجھو۔ میرے سننے میں آیا ہے کہ ایک اور مقام پر اس نے سات روٹیوں اور چند ایک مچھلیوں سے چار ہزار مردوں کو کھانا کھلایا۔ عورتیں اور بچے اس تعداد میں شامل نہیں۔ لیکن اس بار روٹی کے ٹکڑوں سے صرف چار چنگیریں ہی بھریں۔ اس لیے شاید اس کا کاروبار بھی کچھ زیادہ کامیاب ثابت نہیں ہو رہا۔ مگر اس نے ہم نانبائیوں کا کام تو ہمیشہ کے لیے چوپٹ کر دیا ہے۔ اور مجھ سے یہاں اب یہ بھی سن لو کہ یہ سب اس نے اس لیے کیا کہ اسے نانبائیوں سے بیر ہے۔ مچھیرے بھی اس کی وجہ سے دہائی دیتے پھر رہے ہیں۔ لیکن تمہیں پتا ہی ہے کہ وہ مچھلیاں کس قدر مہنگی بیچتے ہیں۔ لوٹ مچائی ہوئی ہے انھوں نے۔ ان کی نسبت ہمارا کاروبار ذرا زیادہ کھرا ہے۔

دیکھو جی، بھائی پڑوسی، میں تو محض بوڑھا آدمی ہوں اور ہوں بھی دنیا میں اکیلا۔ نہ بیوی ہے نہ بچے۔ سو مجھے کس چیز کی ضرورت ہے؟ میں نے اپنے نوکر سے کہہ دیا کہ میری دکان تو لے لے اور خود ہی چلا۔ مجھے اپنا کام چکانے کی کوئی فکر نہیں۔ میں نے کہا، جی تو میرا سچ مچ یہی چاہتا ہے کہ جو نام چار کو آدھی پونی جائیداد میرے پاس ہے وہ بانٹ چوٹ دوں اور اس کے ساتھ ہولوں، اور اپنے پڑوسی سے پیار کرنے کی عادت ڈالوں اور وہ سارے کام کر گزروں جن کا وہ پرچار کرتا پھرتا ہے۔ لیکن جب مجھے اس سلوک کا خیال آتا ہے جو اس نے نانباتیوں سے روا رکھا ہے تو میں اپنے آپ سے کہتا ہوں: اونہوں، یہ نہیں! بطور نانباتی مجھے دکھائی دے رہا ہے کہ یہ دنیا کی مغفرت نہیں بلکہ ہمارے دھندے کا پورا پورا ستیاناس ہے۔ مجھے افسوس ہے مگر میں اسے یہ سب کچھ بے دھڑک کر گزرنے کی اجازت نہیں دے سکتا۔ یہ بات ہی غلط ہے۔

بے شک ہم انانیاں اور گورنر دونوں کے یہاں اس کے خلاف یہ شکایت درج کرا چکے ہیں کہ وہ کاروبار میں رخنہ ڈال رہا ہے اور بغاوت پر اکساتا پھرتا ہے۔ لیکن تمہیں پتا ہی ہے کہ حکام کوئی قدم اٹھاتے اٹھاتے کتنی دیر لگا دیتے ہیں۔ تم تو مجھے جانتے ہو، بھائی پڑوسی، میں صلح کل آدمی ہوں اور مجھے کسی سے جھگڑا مول لینے کا شوق نہیں۔ لیکن اگر اس نے یروشلم میں قدم رکھا تو میں بیچ سڑک میں کھڑے ہو کر پکار پکار کر کہوں گا: ”چڑھا دو سولی پہ اسے! چڑھا دو سولی پہ!“

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: +92-307-7002092

جنگ

مشرق سے مغرب کو بہتا ہوا بڑا دریا اپنے سے بھی بڑے دریا میں جا ملتا تھا۔ ہمیشہ سے ہوتا آیا ہے اور ہمیشہ ہوتا رہے گا کہ جو دریا ذرا چھوٹا ہو وہ اپنے سے بڑے دریا میں مل جاتا ہے۔ سبھی دریاؤں کی طرح ان دو دریاؤں کے ارد گرد بھی سدا سے جنگیں اور لڑائیاں ہوتی آئی ہیں، سرحدیں کھینچتی رہی ہیں، کیوں کہ زندگی دریاؤں کے جلو میں چلتی ہے اور یہ دریا ہی ہیں جو حسب اتفاق، وقت اور حالات کے تقاضوں کے مطابق، انسانوں کو جدایا متحد کرتے چلے آئے ہیں۔

اس بڑے دریا کے آس پاس تین مہینے سے جنگ لڑی جا رہی تھی۔ لیکن چونکہ فریقین کی افواج یکساں تھیں اس لیے ان میں سے کوئی بھی دوسرے کو پیچھے دھکیلنے میں کامیاب نہ ہو سکا تھا۔ خاص طور پر سردی کا موسم آجانے پر تو یہ ممکن ہی نہ رہا تھا کیوں کہ جاڑے میں جارحانہ حملے کے لیے زیادہ نفری اور ساز و سامان درکار ہوتا ہے۔ کناروں کے ساتھ ساتھ اور دو آبے میں فوجوں نے خندقیں کھود لیں۔ اپنی فوجی طاقت کو مجتمع کیا تاکہ موسم بہار میں، جب برف پگھلنی شروع ہو اور کونپلیں پھوٹنے لگیں تو وہ ایک دوسرے کو تباہ کر سکیں۔ محاذ ایک بڑے دریا کو کاٹتا ہوا گزر رہا تھا، لیکن اور دریاؤں کی طرح اس دریا کو بھی اس بات سے کیا فرق پڑتا تھا کہ کوئی محاذ اسے کاٹ کر گزر رہا ہے۔ وہاں سے محاذ جنوب اور جنوب مشرق کی طرف پھیلا ہوا تھا جہاں وہ دوسرے اور زیادہ بڑے دریا کو چھو کر اس کے کنارے چلتا گیا تھا۔ دریا کوئی سا بھی ہو، اسے کیا پروا کہ اس کے کنارے لڑائیاں ہوتی ہیں یا نہیں۔ خندقوں، زیر زمین مورچوں اور ہر طرح کی کھدائیوں سے چاک چاک محاذ کیا تھا زمین کی بمشکل تیس میل چوڑی ایک پٹی تھی جس نے بڑے اور چھوٹے دریا دونوں کو آغوش میں لے رکھا تھا۔ زمین کو بھی اس کی کوئی پروا نہ تھی کہ محاذ اس پر سے ہو کر گزر رہا تھا یا نہیں گزر رہا تھا۔ چراگا ہیں اور تانستان، دیہات اور قصبے بھی محاذ کے ہونے یا نہ ہونے سے بالکل بے تعلق تھے۔

لیکن دریا کے کناروں پر رہنے سہنے والے لوگ محاذ کی طرف سے بے پروا کیسے رہتے، گو جنگ کے لیے انھیں مورد الزام نہیں ٹھہرایا جاسکتا تھا۔ وہاں کی مٹی اور دھوپ انسانوں کے حق میں اچھی تھی اور انسان وہاں آباد تھے۔ جنگ کا مطلب ہے انسانوں اور ان کی زندگیوں پر جبر و تشدد اور آقائی، اور انسانی زندگی جہاں بھی ہو جنگ اسے درہم برہم کرنے سے باز نہیں آسکتی۔ اگر وہ لوگ وہاں نہ بھی آباد ہوتے تو بھی جنگ قرب و جوار میں پہنچتے ہی ان کی ساری زندگی تلپٹ کر کے رکھ دیتی۔

چوں کہ جنگ میں دونوں جوں کا آسنے سامنے ہونا ضروری ہے — کیوں کہ ان کے بغیر جنگ کیسے ہو — اس لیے دونوں کی حتی الوسع یہ کوشش ہوتی ہے کہ ہر اس چیز کو ملیا میٹ کر دیں جو شاید حریف کے کسی کام آسکتی ہو۔ جنگ میں کوئی انسانی شے، انسانی ذہانت یا کاریگری کی ساختہ پرداختہ کوئی چیز ایسی نہیں ہوتی جو دشمن کے لیے تقویت کا باعث نہ ہو سکتی ہو۔ لہذا حریف کو کمزور کرنے کا سب سے تیر بہدف طریقہ یہ ہے کہ ہر اس چیز کو تباہ کر دیا جائے جو حریف کے کسی کام آسکتی ہو۔ جنگ سو جھ بوجھ سے عاری ہوتی ہے۔ وہ کسی خاص وقت پر یہ تعین بھی نہیں کر سکتی کہ کون سی چیز مد مقابل کے لیے کارآمد ثابت ہو سکتی ہے، کون سی نہیں ہو سکتی۔ لہذا جنگ میں سب سے عقل مندی کی بات یہ ہے کہ ہر چیز کو تباہ کر دیا جائے — گھروں اور کھیتوں کو، مویشیوں اور سڑکوں کو، پلوں اور عجائب گھروں کو — اور فطری طور پر سب سے پہلا کام یہ ہونا چاہیے، اور سب سے زیادہ اہمیت بھی اس کو حاصل ہے، کہ انسانوں اور ان کے رہن سہن کے طور طریق کی ایسی تہمتیں کر دی جائے۔

مغرب کی طرف پسپا ہوتے وقت دشمن نے دریا پر بنے ہوئے تمام پل توڑ دیے تھے اور تمام کشتیاں تباہ کر دی تھیں۔ اس نے اتنی چھوٹی چھوٹی اور بے بضاعت کشتیوں تک کو نہ بخشا تھا جن میں پریموں کا کوئی جوڑا بھی مشکل سے سما سکتا تھا۔ اور چوں کہ وہ محبت میں گرفتار ہوتے ہیں اس لیے ایک دوسرے کو زور سے لپٹائے رکھنا چاہتے ہیں اور ایک دوسرے کو بچالینا چاہتے ہیں۔ محاذ کے قریب کہیں بھی، اور محاذ سے بہت دور دور تک بھی — کیوں کہ محاذ کا کیا ہے، آج یہاں تو کل وہاں — کوئی پل، مسافر بردار کشتی یا لٹھوں کا بنا بیڑا سلامت نہ تھا۔ اس سے بھی بدتر بات یہ تھی کہ ان کشتیوں اور ڈونگیوں تک کو جنھیں مچھیروں نے پیش قدمی کرنے والی فوج سے چھپا لیا تھا، پسپا ہونے والی فوج نے بحق سرکار ہتھیالیا تھا۔ ہتھیاتے وقت یہ خیال تو کم تھا کہ شاید وہ اس کے اپنے کسی مصرف میں آسکیں اور یہ فکر زیادہ دامن گیر تھی کہ وہ کہیں دشمن کے کسی کام نہ آجائیں؛ کہیں وہ ان کی مدد سے جاسوسوں یا لوگوں کو بھڑکانے والے ایجنٹوں کو پار نہ اتار دیں یا کہیں، اتفاقاً، اسے دوبارہ پیش قدمی نہ کرنی پڑ جائے۔

مگر انسانوں کو تو جنگ میں بھی، اور جنگ کے باوجود بھی، جیے جانے کے سوا چارہ نہیں، اور اس

لیے انھوں نے محاذ کے عقب میں دریا عبور کرنے کا سلسلہ دوبارہ شروع کر دیا۔ ان کے پاس کشتی بنانے کا ساز و سامان تو کوئی تھا نہیں اور چونکہ وہ لوگ سمجھ دار تھے اس لیے انھیں پتا تھا کہ ہرنی کشتی یا مسافر بردار کشتی کو بحق سرکار ہتھیالیا جائے گا، لہذا ان کی تمام آمد و رفت فوجی موٹر کشتیوں کے ذریعے سے تھی کیوں کہ فوج کے پاس لازمی طور پر دریا پار کرنے کے ذرائع ہونے چاہئیں، اور تھے بھی۔ فوج تو صرف اس لیے وجود رکھتی ہے کہ اس کے پاس ہر وہ چیز ہو جو حریف کے پاس ہے اور وہ چیز بھی ہو جو حریف کے پاس نہ ہو اور حتیٰ کہ وہ چیز بھی ہو جس کے بارے میں گمان ہو کہ حریف کے پاس ہو سکتی ہے۔

موٹر کشتی پر متعین فوجی بھلے مانس تھے۔ تمام فوجی جب وہ فوجی نہ ہوں تو بھلے مانس لگتے ہیں، حتیٰ کہ اس وقت بھی بھلے مانس ہی نظر آتے ہیں جب وہ فوجی تو ہوں لیکن جنگ میں مصروف نہ ہوں۔ وہ اپنی موٹر کشتیوں میں لوگوں اور ان کے مویشیوں کو اور ہر چیز کو مفت دریا پار کراتے رہتے تھے۔ وہ اس بنا پر اور بھی لحاظ کرتے تھے کہ خود بھی اسی علاقے کے لوگوں سے نسبت رکھتے تھے جس کے لیے جنگ لڑی جا رہی تھی۔ لوگوں اور ان کے سامان کو ادھر سے ادھر ڈھونے کا کام وہ صرف اس وقت کرتے جب کشتی فوج کے لیے یا جنگی مقاصد کے لیے استعمال نہ ہو رہی ہوتی۔ اور یہ بالکل فطری تھا کیوں کہ ان کی وہاں موجودگی، اپنے فرائض کی انجام دہی اور ان کا فوجی ہونا، سب جنگ کی بدولت تھا۔

دشمن کے طیارے دن کے وقت پرواز کرنے کو ترجیح دیتے تھے، اس لیے کشتی فوج کے واسطے رات کو اور عوام کے لیے بالعموم دن کو چلتی تھی۔ لیکن لوگ، گو وہ فوج میں نہیں تھے، جلد ہی اس بات سے آگاہ ہو گئے اور دن کے وقت گھاٹ سے دور رہنے لگے۔ وہ گھاٹ پر زیادہ تر شام کو اکٹھے ہوتے۔ اس وقت تک دشمن کے طیارے اپنا آنا جانا موقوف کر چکے ہوتے تھے اور ان کی اپنی فوج کی نقل و حمل شروع ہونے میں ذرا سی دیر ہوتی تھی؛ یا پھر وہ منہ اندھیرے، دشمن کے طیاروں کی پرواز شروع ہونے سے پہلے اور اپنی فوج کی آمد و رفت ختم ہونے کے بعد، گھاٹ پر آ پہنچتے۔

اس پوری صبح، جو اتنی ہی پھیلکی سیٹھی اور ٹھٹھری اور سیلی ہوئی تھی جتنی کہ جاڑوں کی بیشتر صبحیں ہوا کرتی ہیں، دریا کے بائیں کنارے سے، جدھر محاذ تھا، رونے پینے کی آواز آتی رہی تھی۔ کنارے پر تعینات فوجیوں اور تینوں افسروں کو — جاسوسوں کا توڑ کرنے والے شعبے کا ایک میجر، اس کا نائب جو ایک کیپٹن تھا اور ایک لفٹنٹ جس نے گھاٹ اور کشتیوں کی آمد و رفت کا انتظام سنبھال رکھا تھا — پتا تھا کہ کسانوں میں سے کوئی آہ وزاری کر رہا تھا۔ صرف کسان ہی، جب وہ محاذ سے بھائی یا باپ کی لاش لے کر آتے، اس قدر لگاتار اور زور زور سے اور بغیر کسی ٹنگ کے بین کرتے تھے۔ اگر لاش بیٹے یا شوہر کی ہوتی تو اور بھی زیادہ ماتم ہوتا تھا۔ افسر تو جھپٹنا ہونے سے بھی پہلے ان بد نصیبوں کو دریا پار کرانے میں مدد

دینے کے لیے تیار تھے مگر انھوں نے کشتی کو بید کے درختوں کے نیچے چھپا رکھا تھا کیوں کہ دشمن کے قراولی طیارے دن بھر، گھڑی گھڑی، بادلوں میں سے نمودار ہوتے رہتے تھے جیسے انھیں دریا کو دیکھنے میں لطف آتا ہو۔ دریا نہ تو نیلا تھا نہ رو پہلا بلکہ گدلا تھا اور بیدوں کے جھنڈ، جو اندھیری، گلی سڑی دلدل میں ڈوبے ہوئے تھے، اندھیرے، بوجھل آسمان میں گھل مل گئے تھے۔

بھک بھک کرتی موٹر کشتی پہلے ہی دلدل سے باہر لائی جا چکی تھی۔ سر پر جھکے ہوئے کالے بادل پانی کی عین نگر تک چھائے ہوئے تھے اور جھپٹنا پھیلنے لگا تھا۔ لہذا افسروں نے فیصلہ کیا کہ طیاروں سے اب کوئی مزید خطرہ نہیں رہا۔

بین، جو تھم گئے تھے، یکا یک دوبارہ شروع ہو گئے جیسے وہ موٹر کے خاموش ہونے اور کنارے سے کشتی کے ماتھا رگڑنے کے منتظر تھے۔ کسان مردوں عورتوں کا ایک ہجوم، اپنے مویشیوں سمیت، کشتی پر آچڑھا۔ ان میں ایک ادھیڑ عمر کا باریش کسان تھا جو منہ ہی منہ میں بڑا کر اپنے جیوٹ گھوڑوں کو کشتی پر چڑھ جانے پر اکسارہا تھا۔ وہ اسی قسم کے جملے بول رہا تھا جنہیں وہ گھر پر بولنے کا عادی تھا مگر اس کا لہجہ زیادہ دھیمہ اور زیادہ اداس تھا کیوں کہ ریڑھے پر چیر کی لکڑی کا، بغیر روغن کا، تابوت لدا ہوا تھا۔ تابوت پر ایک کسان عورت نے، جو خود بھی ادھیڑ عمر کی تھی اور منہ پر آنکھوں تک رومال سے ڈھانٹا باندھے ہوئے تھی، ایک ہڈیلا ہاتھ رکھا ہوا تھا جیسے اسے یہ ڈر ہو کہ کہیں تابوت سے جدا نہ ہو جائے۔

”آ، میرے غم، میرا دکھ اٹھا کر میرے اجرے گھر تک لے چل،“ کسان باگ کو ذرا سا جھٹکا دے کر منہ ہی منہ میں بڑبڑایا۔ ادھر کسان عورت بین کرتی ہوئی اور کہیں زیادہ دکھ بھرے الفاظ بول بول کر دوسرا ہاتھ بھی بڑھا کر تابوت سے لپٹ گئی۔

کیپٹن نے، جو گورا، فاقہ زدہ اور گٹھے ہوئے جسم کا تھا— وہ بالکل مختلف بھی نظر آ سکتا تھا کیوں کہ وہ صرف اسی لیے اہم تھا کہ کیپٹن تھا— تقریباً غصے میں آ کر کشتی پر سوار ہونے والوں کو ڈانٹا۔ ان سے کہا کہ وہ ریڑھے کے لیے جگہ خالی کریں۔ یہی نہیں بلکہ خود کنارے پر کود گیا، باگ تھام لی اور زور لگا کر گھوڑوں کو کشتی پر لے آیا۔ ”یہ کام مجھ پر چھوڑ دو، چچا۔ میں گھوڑوں کے ساتھ ہی پلا بڑھا ہوں۔ اے تم! جگہ چھوڑو۔“

گھوڑوں نے طاقتور اور حاکمیت والے ہاتھ کو پہچان لیا اور لگام کو چباتے ہوئے، کیپٹن کے پیچھے پیچھے چلے آئے اور اپنے سُموں سے تختوں کا ٹھوس پن اور ان کے نیچے کی گہرائی کو آزمانے لگے۔ کسان نے کیپٹن کا شکریہ ادا کیا اور اسے اور پوری فوج کو دعائیں دیں۔ کسان عورت نے بھی، زیادہ دبی دبی اور کہیں زیادہ دکھ بھری نوحہ گری کے ساتھ، اس کی تائید کی۔ بظاہر کیپٹن اس قدر اظہار ممنونیت سے کھیا سا

گیا۔ اپنے ہاتھوں کو اس طرح ملتے ہوئے جیسے انھیں رگڑ رگڑ کر مٹی اتارنی مقصود ہو۔ اور حقیقت یہ ہے کہ باگ چکٹی اور کیچڑ میں سنی ہوئی تھی۔ اس نے مسکینی اور انکسار سے کام لے کر اظہارِ ممنونیت کو مسترد کیا۔ ”کوئی بات نہیں، کوئی بات نہیں، چچا۔ لوگوں کی مدد کرنا ہمارا فرض ہے۔ ہم یہاں اور کس لیے ہیں۔ لیکن یہ تم، اس تابوت میں، کسے لے جا رہے ہو؟“

”کسے؟“ کسان نے دکھ بھرے انداز میں حیران ہو کر کہا۔ ”آج کا دن میرے لیے منحوس ہے۔ یہ میرا بیٹا ہے، اکلوتا بیٹا۔ دو کی پہلے ہی بھینٹ دے چکا ہوں اور اب اس کی باری آگئی ہے۔ اس کو لے چلا ہوں۔“

صاف ظاہر تھا کہ کیپٹن کوئی ایسی بات کہنا چاہتا تھا جو مرہم کا کام بھی دے جائے اور ساتھ ہی ساتھ ہمدردانہ بھی ہو، کوئی ایسی بات جیسے ”ہاں، آزادی کی بڑی بھاری قیمت دینی پڑتی ہے!“ لیکن اسے صحیح الفاظ نہ مل سکے، یا شاید اسے یہ محسوس ہوا ہو کہ وہ کسانوں کے دکھ درد کے سامنے سطحی معلوم ہوں گے۔ عورت بلاشبہ مرنے والے کی ماں تھی۔ چنانچہ وہ خاموش رہا اور آہ بھر کر رہ گیا۔ لیکن اس کے بجائے لفٹنٹ، جو سکان پر کھڑا تھا، بول پڑا۔ وہ بھی گورا چٹا مگر قد آور تھا اور اس کی مونچھیں اتنی چھدری اور ہلکے رنگ کی تھیں کہ ان کا مصرف اس کے گنبج پن کو نمایاں کرنے کے سوا کچھ نظر نہ آتا تھا۔ وہ بھی شاید مختلف نظر آتا کیوں کہ وہ بھی محض اس لیے اہم تھا کہ لفٹنٹ تھا۔ ”کوئی کرے تو کیا کرے؟ جنگ جنگ ہے۔ روز آدمی مرتے ہیں۔ بعض دفعہ ہماری کشتی پر زندہ آدمی کم اور مردے زیادہ ہوتے ہیں۔“

ایک لمبے، دبیلے پتلے، ادھیڑ عمر کے جھریائے ہوئے کسان نے باپ کو مخاطب کر کے پوچھا، ”کیا تم محاذ سے اپنے بیٹے کی میت لے کر آ رہے ہو؟“

کسان نے اسے بتایا کہ وہ محاذ پر اپنے بیٹے سے ملنے گیا تھا اور اس کے لیے صاف کپڑے اور کھانا لے گیا تھا۔ وہ خود بھی ایک جنگ میں حصہ لے چکا تھا اور اسے اچھی طرح علم تھا کہ فوجیوں کو کن چیزوں کی ضرورت ہوتی ہے۔ پرسوں صبح دشمن نے حملہ کیا اور شوی قسمت سے اس کا نوجوان، نا تجربہ کار بیٹا، جو ابھی بیس برس کا بھی نہیں ہوا تھا، توپ کا گولا لگنے سے ہلاک ہو گیا۔ ”اس کی ساری انتڑیاں باہر آگئیں، اور نہ اس کا باپ اور نہ اس کی ماں وقت پر اس کے پاس پہنچ پائے کہ اس کی آخری خواہش ہی معلوم کر سکتے۔“ اس نے یہ جملہ اس طرح ادا کیا جیسے اپنے آپ سے اور اپنی بیوی سے باتیں کر رہا ہو، مگر اس کا انداز زیادہ یا اس انگیز تھا۔

اور ماں نے اپنا بین اس جملے پر ختم کیا، ”ہم تمہیں کیا بتائیں؟ یہ ہمارا اپنا جنازہ ہے۔ ہماری نسل ہمیشہ کے لیے ختم ہوگئی۔“

دبلے پتلے کسان نے، اپنی سوکھی سڑی گردن کے کنٹھ سے کھیلتے ہوئے، اس طرح بات جاری رکھی جیسے اس نے باپ اور ماں کی باتیں سنی ہی نہ ہوں۔ ”میرا بیٹا بھی مہینہ بھر پہلے مارا گیا تھا لیکن میں اس کی لاش نہیں لایا۔ میں نے کہا کہ اسے اپنے ساتھیوں کے پہلو ہی میں دفن کر دو۔ لیکن تم، تمہیں محاذ پر تابوت کہاں سے ہاتھ آگیا؟ وہاں نہ تو لکڑی ملتی ہے اور نہ بڑھئی ہیں — کچھ بھی تو نہیں ہے!“

باپ نے اس طرح منہ موڑ لیا جیسے آخری سوال سنا ہی نہ ہو۔ ”اور مجھے تو یہ بھی پتا نہیں کہ ہم اسے لے کہاں چلے ہیں۔ یہ محض ہماری کسانوں والی احمقائی ہے کہ دل کو تسلی دینے کے لیے اور نہیں تو گور گڑھا ہی سہی۔“

کیپٹن نے کہا کہ اور لوگ بھی اپنے پیاروں کی میت لے کر آتے رہے ہیں، گوان میں سے کسی نے تابوت کا تکلف بے شک نہیں کیا تھا۔ ”عوامی فوج کی کمان ہمارے رسم و رواج کا احترام کرتی ہے، مگر سچ پوچھو تو فوجی کے لیے فوجیوں کے پہلو ہی میں دفن ہونا مناسب ہے۔“

کشتی نے کنارے کو چھو، گھوڑوں نے جھرجھری لی۔ کیپٹن نے دوبارہ باگ تھام لی اور گھوڑوں کو لے چلا جو آب خوشی خوشی چل پڑے کہ ان کے سم ٹھوس مٹی کو چھونے کے لیے بے چین تھے۔

دریا کے بند کے ساتھ ساتھ ایک پگ ڈنڈی تھی اور فوج نے اتارے کے آگے کیچڑ اور پانی سے بھرے اٹھلے گڑھوں کے بیچ میں ایک سڑک بنا کر بحری بچھا دی تھی۔ مسافر اس چھوٹی اور تنگ سڑک کے ساتھ ساتھ، جس کے دائیں بائیں پہیوں کا روند ا ہوا پتلا گارا جمع تھا، ایک دوسرے کے پیچھے قطار بنا کر کھڑے ہونے لگے۔ وہ اپنے کاغذات میجر کو دکھانے کے لیے تیار تھے جو سڑک کے کنارے بنے ہوئے چھوٹے سے جھونپڑے سے ابھی باہر نہیں آیا تھا۔ کیپٹن، اس بات پر کوئی توجہ دیے بغیر کہ قطار میں اسے کس جگہ پر ہونا چاہیے، گھوڑوں کو لیے آگے بڑھتا گیا۔ لوگ بادل نا خواستہ راستہ چھوڑ کر گارے میں جا کھڑے ہوئے لیکن انھوں نے کوئی احتجاج نہیں کیا کیوں کہ ایسا انھیں ایک میت کی خاطر کرنا پڑا تھا؛ پھر طرہ یہ کہ میت کو خود ایک افسر لیے جا رہا تھا۔ مگر وہ دبلا پتلا کسان — وہی جس کا بیٹا ایک مہینے پہلے کام آچکا تھا — دھکا پیل کرتا آگے بڑھتا اور دائیں ہاتھ میں پکڑی لائٹی کو یوں گھماتا رہا جیسے وہ تیز تیز چلنے میں مدد ثابت ہو رہی ہو اور کسی پر توجہ دیے بغیر ڈگ بھرتا ہوا جھونپڑے کی طرف چلا گیا۔ مزید یہ کہ جب لفٹنٹ نے اسے سرزنش کی کہ وہ قطار میں رہے تو اس نے صرف مڑ کر دیکھا اور برابر تیزی سے آگے بڑھتے ہوئے اپنا بازو بے صبری سے ہلایا اور لائٹی سے جھونپڑے کی طرف اشارہ کر کے چیخا، ”مجھے وہاں بڑا ضروری کام ہے!“

اس کے بعد خاموشی چھا گئی؛ صرف ریت پر چلتے ریڑھے کی روں روں اور کیچڑ میں چلنے والوں

کے قدموں کی غچا غچ سنائی دیتی رہی۔ سب سمجھ گئے تھے کہ دبلا پتلا کسان جھونپڑے میں میجر کو کوئی اہم بات بتانے گیا ہے۔

جہاں تک دبے پتلے کسان کا تعلق ہے اس نے کوئی بات نہیں چھپائی اور جب ریٹرا بند پر پہنچا تو میجر اس کا منتظر تھا۔ میجر نے اشارے سے کہا کہ ریٹرے کو ایک طرف کھڑا کر دیا جائے۔ کسان میجر کے پیچھے کھڑا ہوا یہ سب کچھ دیکھ کر مکارانہ انداز میں مسکرا رہا تھا اور کبھی ایک پیر پر زور دے کر کھڑا ہو جاتا، کبھی دوسرے پر۔ وہ ڈینگ مارنے لگا۔ ”میں نے سن لیا تھا، مجھے آج پتا چل گیا تھا کہ اس تابوت میں کچھ فی ہے اور، کیپٹن صاحب، آپ ہرگز اس وجہ سے مجھ سے آزرده نہ ہوں کہ میں نے آپ کو کچھ نہیں بتایا۔ مجھے ڈرتھا کہ وہ تابوت کو کہیں دریا میں نہ لڑھکا دیں۔ میں انتظار کر رہا تھا کہ دریا پار کر لیا جائے کہ پرلے کنارے پر زیادہ بڑے عہدے کی سرکار موجود ہے، اور تم لوگوں کو بھی مجھ پر غصہ نہ کرنا چاہیے،“ اس نے مڑ کر والدین سے کہا۔ ”یہ ہمارا فرض ہے کہ جب ہمیں کوئی مشتبہ چیز نظر آئے تو دو ٹوک بات کریں۔ جنگ آخر جنگ ہے۔“

ماں باپ گڑبڑا کر، ہکا بکا ہو کر رک گئے تھے۔ ماں کے اوسان پہلے بحال ہوئے اور وہ کسان کی کینہ توزی اور دروغ گوئی کو کوئے اور میجر کی منت سماجت کرنے لگی۔ ”رحم کرو۔ آج کا دن تو ہمیں اپنے دکھ درد کے ساتھ گزار لینے دو۔“

ماں کے بولنے سے باپ کو بھی شہ ملی اور جوش آگیا۔ وہ بڑے آرام سے میجر کے سامنے جا کھڑا ہوا اور التجا کرنے لگا۔ اس کا طرزِ مخاطب جتنا پر استقلال اور سپاہیانہ تھا اتنا ہی عاجزانہ بھی تھا۔ ”کامریڈ میجر، کچھ خیال کریں۔ ہم ماں باپ ہیں۔ یہ ہمارا بیٹا ہے۔ ہمارا گاؤں بڑی دور ہے۔“

میجر شکل صورت سے نوجوانوں جیسا، سانولا اور بہت چوکس تھا۔ اس کے بشرے سے سرد مہری کی نسبت تجسس زیادہ ٹپکتا تھا۔ وہ بھی اگر میجر نہ ہوتا تو اور ہی طرح کا نظر آتا۔ اس نے کسان کو اس طرح جواب دیا جیسے وہ سامنے کھڑے آدمی کے بجائے کسی ایسے غیر موجود شخص سے مخاطب ہو جس کے بارے میں ضابطوں میں یہ طے کر دیا گیا تھا کہ اس کے ساتھ خوش اخلاقی سے پیش آنا لازم ہے۔ ”احکامات کی رو سے ہم ہر چیز کی تلاشی لینے پر مجبور ہیں۔ تمہیں پریشان ہونے کی ضرورت نہیں۔“

پھر وہ ریٹرے کے پاس گیا اور تابوت کو انگلیوں سے کھنکھٹا کر حکم دیا کہ اسے کھولا جائے۔

فوجیوں نے پھرتی سے تعمیل حکم کی اور کسی خاص دقت کے بغیر ریٹرے پر سے تابوت اتار لیا۔

ماں تابوت پر لپٹی ہوئی آہستہ آہستہ آہ وزاری کر رہی تھی۔ ”میرا جڑا گھر! میرا جڑا گھر!“

لیکن فوجیوں کے پاس ایسی کوئی چیز نہ تھی جس سے ڈھکنا کھولا جاسکتا۔ اس بات سے باپ کا

حوصلہ بڑھا اور وہ پھر میجر کے آگے گڑ گڑانے لگا۔ ”اپنی روح پر گناہ کا داغ نہ لگاؤ۔ کچھ خیال کرو۔“
ایسا لگتا تھا کہ میجر سن ہی نہیں رہا، اور وہ سن سکتا بھی نہیں تھا کیوں کہ مسافروں کے کاغذات کی جانچ پڑتال میں مصروف تھا۔ اس کے باوجود اس نے باپ سے، اور شاید مسافروں سے بھی، کہا، ”ٹھیک ہے، ٹھیک ہے۔ سب کچھ ٹھیک ہو جائے گا۔“

ایک ٹرک آیا اور میجر نے ہاتھ ہلا کر، جس میں اس نے کسی کے بہت سارے کاغذات تھام رکھے تھے، اسے روک لیا۔ کیپٹن کو پتا تھا کہ اسے کیا کرنا ہے، اور ڈرائیور سے ہتھوڑا اور زنبور مانگ لایا۔ اس نے نرمی سے ماں کو تابوت پر سے ہٹایا لیکن وہ دبک کر اور از خود رفتہ سی قریب ہی بیٹھی رہی۔ اس کی سختی سے بند مٹھیاں چہرے کو بھینچے ہوئے تھیں اور وہ پہلے سے بھی زیادہ مایوسانہ انداز میں اپنے اجڑے گھر اور سیاہ سختی کا ماتم کر رہی تھی۔

فوجیوں نے فوراً ڈھکنے کے کیل نکال لیے اور میجر نے، جو کاغذات کا معائنہ ختم کر چکا تھا، حکم دیا کہ ڈھکنا اٹھایا جائے۔ تابوت میں ڈاڑھی مونچھ منڈا، کتھئی بالوں والا ایک نوجوان کسانوں جیسے کپڑے پہنے لیٹا تھا۔ اس نے اپنی آنکھیں مٹکائیں، اٹھنے کی ذرا سی کوشش کی، پھر جھینپ کر مسکرایا اور وہیں لیٹا رہا۔

”یہ تمہارا بیٹا ہے؟“ میجر نے پوچھا۔

”میرا بیٹا،“ کسان نے جواب دیا۔ ”میرے دو بیٹے پہلے ہی مارے جا چکے ہیں۔“
”بھگوڑا ہے؟“ میجر نے اگلا سوال کیا۔

”نہیں۔ میں اسے پہچانا چاہتا ہوں۔ اپنی نسل قائم رکھنے کے لیے۔ اگر میرا پورا خاندان ہی نابود ہو گیا تو میری زمین اور مکان اور جاگیر میرے کس کام کی؟“ کسان نے غیر جذباتی انداز میں جواب دیا۔
مسافر تجسس کے مارے رک گئے تھے لیکن میجر نے فوجیوں کو حکم دیا کہ انھیں چلتا کیا جائے اور وہ سب کے سب رانفلوں کے آگے تیزی اور بے ترتیبی سے پسپا ہو گئے۔ ڈرائیور بھی اپنے اوزار واپس ملتے ہی چلا گیا۔ صاف ظاہر تھا کہ اسے ان تمام باتوں سے کوئی دلچسپی نہ تھی، یا شاید اسے زیادہ اہم کام کرنے تھے یا کوئی ذاتی پریشانیاں لاحق تھیں۔ صرف دبلا پتلا کسان وہیں ڈٹا رہا۔ اسے وہاں سے کسی نے بھگایا بھی نہیں اور وہ اس طرح کھڑا رہا جسے وہاں رکے رہنے کا کوئی خصوصی حق رکھتا ہو۔ اس نے تقریباً اپنے آپ سے کہا، ”اور میں یہ سمجھا تھا کہ اس میں کوئی جاسوس ہے یا ایسا ہی کوئی چکر ہے۔ میں کسی کا بُرا نہیں چاہتا تھا۔ خدا میری مدد کرے! خدا میری مدد کرے!“

تابوت کے پاس دہکی بیٹھی ماں نے نوجوان کے ماتھے سے، جو پسینے میں تر تھا، بال ہٹا کر

سلجھاتے ہوئے تسلی دی۔ ”ڈرو نہیں، میری جان! میجر صاحب اچھا آدمی ہے، اچھا آدمی ہے۔ اپنا ہی آدمی ہے، ہم لوگوں میں سے ہے۔“

ذرا حوصلہ ہوا تو نو جوان تابوت میں اٹھ بیٹھا لیکن میجر نے اشارے سے اسے کہا کہ دوبارہ لیٹ جائے۔ وہ اس طرح لیٹ گیا جیسے حکم کی تعمیل کر رہا ہو۔ اس پر اضطراب کا عالم تھا۔

”کیپٹن، اپنا فرض پورا کرو!“ میجر نے حکم دیا۔

کیپٹن جیسے اسی حکم کا منتظر تھا۔ اس نے فی الفور اپنا پستول کھینچ کر گھوڑا چڑھا لیا۔ کسی حکم کا انتظار کیے بغیر لیفٹنٹ نے ماں کو بیٹے کے پاس سے ہٹانے کے لیے کندھوں سے پکڑا، درشتی سے گو کام نہیں لیا لیکن مضبوطی سے اٹھا کر کھڑا کیا اور چند قدم پرے کر دیا۔ ایک فوجی نے رائفل سے باپ کو بھی ایک طرف ہٹا کر ماں کے پاس لا کھڑا کیا۔

پھر کیپٹن ٹانگیں چیر کر تابوت پر کھڑا ہو گیا اور نو جوان کے دل میں اتنی پھرتی اور مہارت سے گولی مار دی کہ یوں لگا جیسے نالی نے ابھی نو جوان کے سینے کو چھوا بھی نہ تھا اور ماں باپ یہ سمجھنے بھی نہ پائے تھے کہ ہو کیا رہا ہے کہ قصہ ہی تمام ہو گیا۔

یہ بھی محسوس ہوا کہ خود نو جوان کو بھی اس بات کا ہوش صرف اس وقت آیا جب گولی اس کے دل میں اتر گئی۔ اس نے زور سے چیخ ماری، اس کا بدن کمان کی طرح تن گیا، اس نے اپنا سر اور ہاتھ پیر عجیب انداز میں لکڑی کے تختوں پر پٹنے اور پھر خالی بورے کی طرح پیچھے جا گرا۔

میجر نے چڑچڑے انداز میں کہا، ”اب اسے لے جاؤ!“ اور ساتھ ہی حلیمی سے اضافہ کیا۔ ”ہم اپنا فرض ادا کر رہے ہیں اور ادا کرتے رہیں گے۔“

والدین نے اس کی بات نہیں سنی اور اپنے بیٹے کے غم میں چیخیں مار مار کر رونے اور سسکیاں بھرنے لگے۔ فوجیوں نے زبردستی، مگر سختی سے کام لیے بغیر، انھیں تابوت سے دور رکھا۔ انھوں نے تابوت کو احتیاط سے دوبارہ ریہڑے پر لاد دیا اور اسے باندھنا نہیں بھولے۔ ڈھکنا انھوں نے تابوت پر رکھ دیا۔ ان کے پاس اب اوزار تو تھے نہیں اور کشتی کو جلد از جلد دوبارہ روانہ ہونا تھا کیوں کہ سڑک پر فوجی ٹرکوں کی قطار منتظر کھڑی تھی۔

جوں ہی فوجیوں نے کام پورا کیا، گھوڑے خود بخود چل پڑے۔ ماں باپ ریہڑے کے پیچھے ہو لیے۔ اور دبلا پتلا کسان دل ہی دل میں حیران ہوتا رہا: مجھے اس بات کا علم کیسے ہو سکتا تھا؟

تابوت کے پیندے کے کسی تختے سے غالباً کوئی گانٹھ نکل گئی تھی کیوں کہ خون، سیاہ اور خاموش، بہہ کر باہر آ رہا تھا۔ ماں، تابوت پر ہاتھ رکھ کر، ناقابل فہم لفظوں میں ماتم کرتی رہی اور باپ، روتا دھوتا

ہوا، گھوڑوں کے ساتھ ساتھ چلتا گیا۔ وہ انھیں ہانکنا بھول چکا تھا۔

لفٹنٹ نے کہا، ”عجب مسخرے ہیں یہ کسان۔ اس وقت بھی اسی طرح رو دھورے ہیں جیسے پہلے رو دھورے تھے۔“

لیکن اس کی بات بھی کسی نے نہیں سنی۔ وہ سب ٹریفک کی نگہداشت میں کہیں زیادہ مصروف ہو چکے تھے۔



ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 92-307-7002092

جگر خوار

سودان کے نیم صحرائی علاقے میں ٹھٹ برسات کا آغاز ہوا ہی تھا۔ اول وقت کی کہرا بھی ابھی چھٹی تھی اور گرم دھوپ پڑنے سے گیلی زمین سے ہلکی نیلگوں بھاپ اٹھ رہی تھی۔

”پاتال والوں کے ہاں ہنڈیا چڑھ گئی

پاتال والوں کے ہاں ہنڈیا چڑھ گئی“

بچے ایک دوسرے کو گیلی ریت کے ڈلے مارتے ہوئے چلا رہے تھے۔

”چل بھئی، او پی جا،“ تیرکا یونے پکار کر اپنے لڑکے سے کہا۔ ”میرا ہاتھ بٹا۔ دھوپ بہت تیز ہونے

سے پہلے پہلے مجھے گائیں دریا تک لے جانی ہیں۔“

او پی جانے جاتے جاتے اپنے چھوٹے بھائی پر آخری بار مٹھی بھر کر ریت پھینکا اور پھر دوڑ کر باپ

کا ہاتھ بٹانے چلا گیا۔ گائیں جلد ہی گاؤں سے باہر پہنچ گئیں اور تیرکا یونے ادھوڑی کی تھیلی اٹھائی جس میں

اس کا کھانا تھا، اور گایوں کے پیچھے پیچھے چل پڑا۔

ابھی وہ گھر سے زیادہ دور نہ گیا تھا کہ تیرکا یو کو سر پر ایک عقاب نظر آیا جو بنجوں میں گوشت کا بڑا سا

مچا دا بے اڑا جا رہا تھا۔ عقاب نیچا ہو کر اڑ رہا تھا کیوں کہ وہ کسی مناسب جگہ کی تلاش میں تھا جہاں بیٹھ کر اپنا

پیٹ بھر سکے۔ تیرکا یونے فوراً چھڑی پھینک کر ماری۔ چھڑی گوشت کو لگی اور وہ نیچے گر گیا۔ وہ کلجی کا خاصا بڑا

حصہ تھا اور تازہ لہوا بھی اس میں سے رس رہا تھا۔ تیرکا یو کلجی کو پھینکنے ہی لگا تھا کہ اس نے ارادہ بدل دیا۔ اگر

کلجی بس پھینکنی ہی تھی تو عقاب سے اس کا نوالہ چھیننے کی کیا تک تھی؟ کلجی دیکھنے میں اچھی لگتی تھی۔ وہ اپنے

ساتھ ترکاری لے کر آیا تھا۔ کلجی کے اضافے سے کھانے کا لطف دو بالا ہو جائے گا۔ اس نے کلجی ایک پتے

میں لپیٹ کر تھیلی میں ڈال لی۔

وہ ایک ایسی جگہ جا پہنچا جہاں بہتیری گھاس تھی۔ تیرکا یونے گایوں کو چرنے چھوڑ دیا اور خود اوپر

کے ایک پیڑ کے نیچے بیٹھ کر آسمان کی طرف دیکھنے لگا۔ ابھی دوپہر کے کھانے کا وقت نہیں ہوا تھا مگر تیکا یو سے صبر نہیں ہو رہا تھا۔ کلبجی کو چکھنے کی خواہش اس کے اندر بھڑک اٹھی تھی۔ اس نے کلبجی نکالی اور اوپر کے تلے لکڑوں کی آگ جلا کر بھونی۔ جب کلبجی بھن گئی تو وہ اسے ندیدوں کی طرح جوار کی روٹی سے کھا گیا جو اس کی بیوی نے رات پکائی تھی۔

”واہ جی واہ! کیا لذیذ گوشت ہے،“ تیکا یو نے بے اختیار کہا۔ انگلیوں پر لگی گاڑھی چکنائی کو چاٹتے ہوئے اس کا جی چاہا کہ کاش تھوڑی سی کلبجی کھانے کو اور مل جاتی۔ اس نے باقی ماندہ کھانا، جو کڑوی کیلی جڑی بوٹیوں پر مشتمل تھا، اٹھا کر پھینک دیا۔ کلبجی اتنی ذائقہ دار تھی کہ جڑی بوٹیاں کھانے سے سارا مزہ کرکرا ہو جاتا۔ دھوپ بہت تیز ہو چلی تھی مگر گائیں دریا کنارے جا کر پیاس بجھانے کی طرف مائل نظر نہ آتی تھیں۔ وہ ایک ایک کر کے ادھر ادھر چھاؤں میں لیٹ کر جگالی کرنے لگیں۔ تیکا یو پر بھی سہ پہر کی تمازت غالب آگئی۔ وہ پیڑ کے تنے سے ٹیک لگا کر سو گیا۔

سوتے میں تیکا یو نے خواب دیکھا کہ وہ لکڑوں کی آگ جلائے کلبجی کا ویسا ہی بڑا سا ٹکڑا جیسا تھوڑی دیر پہلے کھایا تھا، بیٹھا بھون رہا ہے۔ بھنتے بوٹے میں سے گزر چربی ٹپ ٹپ آگ میں گرتی دیکھ کر اس کے منہ میں پانی آ گیا۔ اس سے صبر نہ ہو سکا۔ اس نے کلبجی کے پوری طرح بھننے کا انتظار بھی نہ کیا، اسے پہلے ہی آگ پر سے اتار لیا۔ شکاری چاقو سے کلبجی کے ٹکڑے کیے۔ لیکن ابھی وہ پہلا لقمہ منہ میں رکھنے ہی والا تھا کہ آنکھ کھل گئی۔

تیکا یو نے حیران ہو کر چاروں طرف نظر دوڑائی کہ کلبجی آخر گئی کہاں؟ کہیں وہ خواب تو نہیں دیکھ رہا تھا؟ ”نہیں نہیں!“ اس نے زور سے کہا۔ ”خواب اتنا صاف اور روشن کب ہوتا ہے۔“ وہ سیدھا ہو کر بیٹھ گیا اور ایک بار پھر اس امید پر ادھر ادھر دیکھنے لگا کہ شاید کراماتی طور پر کہیں آس پاس لکڑوں کی آگ پر کلبجی کا ٹکڑا بھنتا نظر آ جائے، لیکن وہاں کچھ بھی نہ تھا۔ اسے بس سال خوردہ درخت کی بڑی بڑی جڑیں دکھائی دیں جو زمین سے اس طرح ابھری ہوئی تھیں جیسے روسلی مٹی میں شکر قندیاں دبئی ہوں۔

گائیں بھٹک بھٹک کر بہت دور نکل گئی تھیں۔ تیکا یو اٹھا اور ان کے پیچھے چل پڑا۔ چلتے چلتے دریا کا کنارہ آ گیا اور پیاس کی ماری گائیں دریا کی طرف دوڑیں۔ جتنی دیر گائیں پانی پیتی رہیں تیکا یو ایک سفید پتھر پر بیٹھا پاؤں ٹھنڈے کرتا رہا اور الکسائے ہوئے انداز میں لبالب بہتے دریا کو دیکھا کیا جو زور شور سے میدان کی طرف رواں دواں تھا۔

دریا کے پرے بڑا بھاری ”بھوت بن“ واقع تھا۔ پُر نعمت گوشت کھانے کی شدید آرزو تیکا یو پر دوبارہ غالب آگئی اور اس نے دبی آواز میں کہا، ”جس جانور کی مزے دار کلبجی میں نے کھائی تھی وہ ضرور اسی

جنگل میں ہوگا۔“ وہ کچھ دیر وہاں بیٹھا سوچتا رہا۔ اس جانور کا شکار کھیلنے کی ہوس اسے ستا رہی تھی، لیکن اس نے اپنے ہو کے پر قابو پا ہی لیا۔ سہ پہر خاصی ڈھل چکی تھی اور وہ گھر سے بہت دور تھا۔

اگلی صبح تیرکا یو معمول کے وقت سے پہلے ہی گھر سے نکل پڑا۔ بیوی نے منت کی کہ دوپہر کا کھانا تیار ہونے کا انتظار تو کر لو، مگر اس نے ایک نہ سنی۔ شکار کھیلنے کے برچھے اٹھائے اور لپکا چلا گیا۔

تیرکا یو نے گایوں کے لیے گھاس چرنا ناممکن بنا دیا۔ وہ انھیں دوڑاتا ہوا لے چلا اور اگر کوئی گائے کسی جگہ ذرا ٹھنک جاتی تو اسے مارنے لگتا۔ وہ گلے سمیت بھوت بن کے کنارے جا پہنچا اور وہاں گایوں کو اکیلا چھوڑ دیا کہ جہاں جی چاہے چرتی پھریں۔

اسے کوئی لیک یا ڈگر بھوت بن میں جاتی نظر نہیں آرہی تھی۔ وہ سارے کا سارا صبح سویرے کی اوس میں تر بتر گھنی جھاڑیوں اور اونچی اونچی گھاس کا اٹمبار تھا اور محو اختلاط پرندوں کی آوازوں کے سوا جنگل پر عجیب سا نا چھایا ہوا تھا جس سے تیرکا یو پر ہول طاری ہو گیا لیکن اس کے جی میں جو زور آور خواہش بسی ہوئی تھی وہ اسے گھنی گیلی گھاس میں اندھا دھند ہانکتی گئی۔

کچھ دیر تک چلنے کے بعد وہ رکا اور کان لگا کر سننے لگا۔ کوئی چیز اس کی طرف دوڑی آرہی تھی۔ اس نے مڑ کر دیکھا تو واقعی ایک بڑا سا امپالا (۱) بے تحاشا اس کی طرف دوڑا چلا آرہا تھا۔ تیرکا یو کے بدن میں گرم لہو تیزی سے گردش کرنے لگا اور اس نے جانور کو مارنے کے لیے برچھا تان لیا، لیکن برچھا پھینکنے کی نوبت نہ آئی۔ ایک بڑی تیندوی جو امپالے کا پیچھا کر رہی تھی، اس کے عین سامنے آگئی۔ تیندوی تیرکا یو پر کئی مرتبہ گرجی جیسے اسے دو دو ہاتھ کرنے کے لیے للکار رہی ہو لیکن تیرکا یو نے آنکھ چرا لی۔ برچھا کا نپتے ہوئے ہاتھوں میں پکڑا کا پکڑا رہ گیا۔ لڑنے کو وہاں کوئی تھا ہی نہیں اور تیندوی اپنے شکار کے پیچھے چلی گئی۔

”کیسی خراب شروعات ہوئی،“ تیرکا یو نے دل کی دھڑکن معمول پر آ جانے کے بعد ٹھیر ٹھیر کر دبی آواز میں کہا۔ ”یہ جنگلی بلی اب میرا پیچھا نہیں چھوڑے گی۔“

اپنی بنائی ہوئی لیک پر اُلٹے پاؤں میدان کی طرف پھر گیا۔ تیندوی کو دیکھ کر اس کا دم ہوا ہو گیا تھا۔ اسے ایک اور ڈگر دکھائی دی جو جنگل کے اندر جا رہی تھی۔ وہ ذرا سا ہچکچایا اور پھر اس نے فیصلہ کیا کہ اپنی لیک چھوڑ کر نئی ڈگر پر چلا جائے۔ راستہ چوڑا ہونا شروع ہوا اور چوڑا ہوتا چلا گیا، اور پھر اس سے پہلے کہ تیرکا یو کو کوئی سن گن ملتی ولڈے بیسٹ (۲) کا ایک پٹھورا اچانک سامنے آ گیا جو ایک پہاڑ کے دامن میں چرنے والی بڑی ڈار کے پیچھے جا رہا تھا۔ تیرکا یو نے بغیر کسی دقت کے اسے مار ڈالا۔ اس نے پٹھورے

(۱) بڑے جتے کا بھورا افریقی ہرن۔

(۲) بڑے جتے کا بلدار سینٹوں والا افریقی ہرن۔

کی کھال اتاری، کلیجی نکال لی اور سردھڑو ہیں پڑا رہنے دیا۔

وہ اپنے گلے کے پاس لوٹ آیا اور لکڑوں کی آگ جلا کر کلیجی بھوننے بیٹھ گیا۔ جب کلیجی بھن گئی تو اس نے چکٹ ماری اور جلدی جلدی چبانے لگا۔ لیکن لقمہ اس کے حلق سے نہ اترتا۔ اس نے جتنا چبایا تھا سارے کا سارا تھوک دیا۔ کلیجی ان انتہائی چرپری ہری بوٹیوں جتنی بکسلی تھی جو قبض میں مبتلا بچوں کو دی جاتی ہے۔ تیرکا یو کو ایسے لگا جیسے اس کی جیھ کا پچھلا حصہ جل گیا ہو۔ اس نے باقی کلیجی پھینک دی اور گایوں کو لے کر گھر چلا گیا۔

تھکا ہارا اور مایوس وہ گھر پہنچا؛ اور جب جوان بیوی نے کھانا لاکے آگے رکھا تو اس نے کھانے سے انکار کر دیا۔ بہانہ یہ بنایا کہ پیٹ میں درد ہے اور کھانے کو دل نہیں چاہ رہا۔ اس رات تیرکا یو بہت پڑمردہ تھا۔ اس کی طبیعت جوان بیوی کی طرف بھی راغب نہ ہوئی جو ساتھ لیٹی ہوئی تھی۔ صبح کو جوان بیوی دل شکستہ ہو کر اپنے جھونپڑے کو لوٹ گئی۔ وہ حیران تھی کہ اس کا مرد اس کی طرف ملتفت کیوں نہیں ہوا۔

جب تیرکا یو نے اپنے دروازے سے جھانکا تو باقی سب جھونپڑوں کے دروازے ابھی بند پڑے تھے۔ ٹھنڈی پروا کا جھونکا اس کے چہرے سے ٹکرایا اور وہ جلدی سے دوبارہ دروازہ بھینٹ کر بیٹھ گیا۔ ذرا دیر ہو چلی تھی اور پچھڑے ڈکرا رہے تھے، لیکن بارش اتنی موسلا دھار تھی کہ تیرکا یو دودھ دوہنا شروع نہ کر سکا تھا۔ وہ اپنے سخت بستر پر بیٹھا الاؤ کی ٹھنڈی راکھ کو دیکھتا رہا۔ اس کا دل چاہ رہا تھا کہ پھر سے شکار کھیلنے نکل جائے۔

بارش تھمی تو تیرکا یو نے جلدی جلدی گایوں کو دوہا۔ جھونپڑے کے پاس دو پہر کا کھانا لا کر رکھ دیا گیا تھا۔ اس نے کھانا اٹھایا اور گاؤں سے نکل گیا۔ جس بیوی کا رات اس نے دل توڑا تھا وہ اسے دیکھتی رہی یہاں تک کہ وہ گاؤں کے بڑے دروازے سے گذر کر اوجھل ہو گیا۔

وہ بھوت بن پہنچا تو بوندا باندی دوبارہ شروع ہو گئی۔ جنگل بے حد اجاڑ اور سیلا معلوم ہو رہا تھا۔ اس نے حسب معمول گایوں کو چرنے چھوڑا اور جھاڑ بن میں قدم رکھا۔ وہ ٹپ ٹپ کرتے پتوں میں دبے پاؤں چلتا گیا۔ جنگل کے زیادہ گنجان حصے سے دور رہنے کے لیے بائیں طرف مڑا۔ قسمت یاور تھی۔ اسے ہرنوں کا ایک کٹم چرتا ہوا نظر آیا۔ ہرن اس سے زیادہ دور نہیں تھے۔ تیرکا یو گھٹنوں کے بل رینگتا ہوا آگے بڑھا یہاں تک کہ ان کے بالکل پاس جا پہنچا۔ پھر اس نے برچھا پھینک کر مارا اور ایک جانور کو فی الفور ہلاک کر دیا۔ کھال کھینچنے کے بعد اس نے کلیجی نکال لی اور گوشت کے چند عمدہ پارچے گھر والوں کے لیے کاٹ کر الگ کر لیے۔

جب وہ پیڑ کے نیچے کلیجی بھوننے بیٹھا تو اسے پورا یقین تھا کہ وہ کامیاب ہو گیا ہے لیکن جب اس

نے کلبھی چکھی تو سر ہلا کر رہ گیا۔ گوشت خستہ تھا لیکن اس میں وہ خاصیت نہیں تھی جس کی اسے تلاش تھی۔ وہ دریا کے کنارے جا پہنچا۔ پانی پینے کے بعد گایوں نے چرنے کا شغل جاری رکھا اور تیرکایو، جو ابھی تک یہ تہیہ کیے ہوئے تھا کہ اس عجوبہ کلبھی والے جانور کو ڈھونڈ کر رہے گا، گھومتا گھامتا کہیں سے کہیں نکل گیا اور اسے یہ احساس ہی نہ ہوا کہ گلہ بہت پیچھے رہ گیا ہے۔ اچانک اس نے گھوم کر دیکھا تو دور دور تک گلے کا پتا نہ تھا۔ سورج کوہ پا جولو کے عقب میں ڈوب رہا تھا اور تیرکایو اپنی گایوں کو تلاش کرنے کے لیے دوڑنے دھوپنے لگا۔

گائیں، جن کے تھنوں سے دودھ ٹپکا پڑ رہا تھا، تیرکایو کے بغیر ہی گھر کی طرف روانہ ہو گئی تھیں کیوں کہ ایک دن تیرکایو کے بچے جنگل میں رستہ بھول گئے تھے اور گائیں اسی پرانی پگڈنڈی پر چلتی ہوئی جو ان کی جانی پہچانی تھی، ان کے بغیر ہی گھر پہنچ گئی تھیں۔ اس دن پورا گاؤں بچوں کو تلاش کرنے نکل کھڑا ہوا تھا۔ گاؤں والوں کو ڈر تھا کہ جنگلی جانوروں سے بچوں کو کوئی گزند نہ پہنچ جائے۔

جب تیرکایو گھر پہنچا تو اندھیرا ہو چلا تھا۔ انھوں نے دودھ دوہنا شروع کیا اور دومی پو کہنے لگا، ”ارے بابا، آج تو تمہیں گھر آتے آتے دیر ہو گئی۔“

”سچ کہتے ہو،“ تیرکایو نے کچھ سوچتے ہوئے جواب دیا۔ ”وہ کالا بیل دیکھ رہے ہو ادھر؟ یہ دریا پار کر کے ایک اور گلے میں جا ملا۔ مجھے پتا ہی نہیں چلا کہ یہ غائب ہے۔ پلٹ چلنے کے سے خیال آیا۔ اب کسی دن اسے خسی کرنا پڑے گا۔ اس نے بڑا دق کیا ہے۔“

وہ چپ چاپ دودھ دوہتے رہے۔ یہاں تک کہ گھرانے کی ایک لڑکی تھوڑا سا دودھ لینے آگئی، جو ترکاری کے سالن میں ڈالنے کے لیے درکار تھا۔

کھانے کا وقت ہوا تو خاندان کے سب مرد لکڑوں کی آگ کے گرد بیٹھ کر انتظار کرنے اور بقیانے لگے۔ مختلف جھونپڑوں سے ایک ایک کر کے باجرے کی روٹیوں کی چنگیریں اور مٹی کی رکابیوں میں گوشت اور ترکاری کے سالن آنے شروع ہو گئے۔ مچھلی تھی، سکھایا ہوا گوشت تھا، تلی ہوئی دیمک اور جڑی بوٹیاں تھیں۔ تھوڑا سا سالن آبا و اجداد کی خاطر زمین پر ڈال دیا گیا اور اس کے بعد وہ کھانے میں مشغول ہو گئے۔ جو سالن ان کے سامنے تھے ان کی لذت کا موازنہ کرنے اور فرق بتانے لگے۔ لیکن تیرکایو چپ رہا۔ اس رات جو چیز بھی اس نے کھائی وہ اسے پت کی طرح کڑوی معلوم ہوئی۔

کھانا ختم ہوا تو بڑے، چھوٹوں کو جنگلوں اور قبیلوں کی کہانیاں سنانے لگے۔ بچے غور سے سنتے رہے۔ لیکن تیرکایو اپنے آپ میں گم تھا۔ وہ ان کی باتیں سن نہیں رہا تھا۔ دھواں دھار بادلوں کو دیکھتا رہا جو آسمان پر اڑے جا رہے تھے۔

”ان بادلوں کے پچھواڑے، ان بادلوں کے پچھواڑے، میرے پر دادا اوکین یو، بسرام کر رہے ہیں۔“ ”دیا کرو! دیا کرو!“ تیکا یو نے گڑگڑا کر کہا۔ ”اے باپ، دیا کرو، مجھے اس ہو کے سے چھٹکارا دلادو، مجھے میری مردی لوٹا دوتا کہ میں اپنی بیوی کی طرف راغب ہو سکوں۔ کیوں کہ وہ مرد ہی کیا جو اس رغبت سے محروم ہو۔“

ایک بڑے بادل نے چاند کو ڈھک لیا جس سے دنیا میں وقتی طور پر اندھیرا چھا گیا۔ آنسوؤں کی وجہ سے تیکا یو کی آنکھوں میں جلن ہوئی اور اس نے اہل خاندان سے کہا کہ جا کر سو جائیں۔ جب اس نے اپنے جھونپڑے میں قدم رکھا تو ایک عورت چھوٹے چھوٹے کندے الاؤ میں ڈال رہی تھی۔

اس نے رفتگاں کی ارواح سے بار بار چوری چھپے دعا مانگی لیکن پر اسرار کلیجی کھانے کی تمنا کبھی اس کے جی سے فرو نہ ہو سکی۔ روزانہ صبح سویرے وہ اپنی گایوں کو ساتھ لے کر گھر سے نکل جاتا اور جنگل کے پاس پہنچ کر انھیں اکیلا چھوڑ دیتا اور جا کے شکار کھیلنے لگتا۔ جو پُر صعوبت اور یا س انگیز زندگی تیکا یو گزار رہا تھا وہ جلد ہی اس کے اہل خانہ پر واضح ہو گئی۔ وہ یکا یک بوڑھا ہو گیا۔ اسے زندگی سے دلچسپی نہ رہی۔ رات کے وقت جب وہ اپنے بیٹوں کے ساتھ الاؤ کے گرد بیٹھتا تو اس کے پاس کہنے کے لیے کچھ نہ ہوتا۔ اسے اپنی بیویوں کی طلب نہ رہی۔ تیکا یو کے بیٹے لاکچ کے پاس گئے اور کہنے لگے، ”اماں، ابا سے بات تو کرو۔ وہ بیمار ہیں۔ نہ ہم سے بولتے چالتے ہیں نہ کچھ کھاتے ہیں۔ ہماری سمجھ میں نہیں آتا کہ ان کی توجہ کیسے حاصل کی جائے۔“

اگرچہ لاکچ عمر کے اس حصے میں تھی جب عورت بچہ جننے کے قابل نہیں رہتی اور اس نے رات کو تیکا یو کے جھونپڑے میں جانا چھوڑ دیا تھا لیکن وہ اس کی پہلی بیوی تھی اور تیکا یو کو اس سے محبت تھی۔ لہذا وہ اس کے پاس گئی اور پوچھنے لگی، ”اے میاں، تجھے کیا تکلیف ہے؟“ تیکا یو نے لاکچ کی طرف دیکھا مگر اس سے آنکھیں چار نہ کر سکا۔ اس نے لاکچ کی صراحی دار گردن پر نظر ڈالی اور اس کے سوال کا جواب دینے کے بجائے پوچھنے لگا، ”تو پیتل کے ان وزنی کڑوں سے چھٹکارا پانا پسند کرے گی جو تیری گردن میں پڑے ہیں؟“

”کیوں؟“ لاکچ نے قدرے متعجب ہو کر کہا۔

”کیوں کہ یہ اتنے تنگ معلوم ہوتے ہیں۔“

”لیکن یہ تنگ تو نہیں ہیں،“ لاکچ آہستہ سے بولی۔ ”ان کے بغیر مجھے یوں لگے گا جیسے ننگی ہو گئی

ہوں۔“

اور تیکا یو اپنی بیوی سے نظر ہٹا کر اور طرف دیکھنے لگا۔ اس کا دل چاہ رہا تھا کہ لاکچ کو سب کچھ بتا

دے اور اس پاگل بنادینے والی خواہش کا بھید کھول دے جو اس کے تن بدن کے پرزے اڑا رہی تھی، لیکن اس نے خود کو روک لیا۔ ”لاکیج کو ہرگز خبر نہ ہونی چاہیے۔ وہ بات کو سمجھ نہ پائے گی۔“ پھر اس نے لاکیج سے جھوٹ بولا۔

”مجھے پرانا عارضہ ہے بد ہضمی کا۔ پچھلے کئی ہفتوں سے تکلیف میں مبتلا ہوں۔ جلد ہی ٹھیک ہو جاؤں گا۔“

لاکیج کے ہونٹوں پر تمسخر آمیز مسکراہٹ کھیلنے لگی اور تیرکا یو سمجھ گیا کہ وہ قائل نہیں ہوئی۔ اتنے میں چند ملاقاتی آگئے اور لاکیج شوہر کے پاس سے اٹھ گئی۔ تیرکا یو مہینوں شکار کھیلتا رہا لیکن اس جانور کو تلاش کرنے میں کامیاب نہ ہو سکا جس کی مزیداری کلبھی اس نے کھائی تھی۔

ایک رات جب اس کی آنکھ نہ لگی تھی، لیٹے لیٹے اس نے اپنے آپ سے پوچھا کہ وہ اور کہاں جا کر شکار کھیلے اور وہ جانور کون سا ہے جو اسے تلاش کرنا ہوگا؟ وہ بھوت بن میں تمام جانوروں کو مار چکا تھا۔ اس نے جان پر کھیل کر شیر ببر، تیندوے اور لکڑ بھگے کا شکار کیا تھا اور ان کی کلبھی کھائی تھی، اور یہ تینوں جانور اس کے قبیلے پر حرام تھے۔

تیرکا یو کی آنکھیں جل رہی تھیں۔ نیند کی جھپکی آئی تو اس نے شکر کیا۔ لیکن تب آپٹی سرہانے آ کھڑی ہوئی اور پکارنے لگی، ”دادا جان، دادا جان، میں آئی ہوں۔“ تیرکا یو اٹھ کر بیٹھ گیا لیکن چھوٹی بچی وہاں نہیں تھی۔ وہ دوبارہ سو گیا۔ اور آپٹی آ موجود ہوئی اور پکار کر بولی:

”آپ کو میری آواز سنائی نہیں دے رہی، دادا جان؟“

تیرکا یو دوبارہ جاگ گیا لیکن وہاں کوئی بھی نہ تھا۔ وہ آنکھیں بند کیے بغیر لیٹا رہا۔ بچی کی انگلیاں پھر سے بوڑھے کے جسم کو گد گدانے لگیں۔ تیرکا یو تیسری بار اٹھا اور کمرے میں چاروں طرف نظر دوڑائی۔ لیکن وہ اکیلا تھا۔ مرغ نے تیسری بار اذان دی اور صبح ہو گئی۔

اور لاکیج اپنے شوہر کے راز سے آشنا ہوئے بغیر ہی فوت ہو گئی اور پہلی بیوی ہونے کے ناتے اسے گاؤں کے بالکل بیچ میں دفن کیا گیا۔ تیرکا یو ایک مدت تک صبح شام اپنی بیوی کی قبر پر بیٹھا رہا اور لاکیج کے غم کے مارے نامعلوم جانور کی کلبھی کی جو بھوک اسے لگی رہتی تھی وہ جاتی رہی۔ وہ روتا رہا مگر اس طرح جیسے اسے چین آ گیا ہو، جیسے کلبھی کھانے کی طلب بیوی کے ساتھ ہی دفن ہو چکی ہو۔

سوگ کے انھیں دنوں میں تیرکا یو نے فیصلہ کیا کہ وہ آئندہ شکار کھیلنے نہ جائے گا۔ وہ گھر بیٹھے اپنے ڈھیر سارے پوتے پوتیوں پر نظر رکھتا اور خاندان کے نوجوان افراد روز باہر جا کر کھیتوں میں کام کاج کرتے۔

اور پھر ایک دن تیرکا یو صبح صبح کھلیان کے پاس بیٹھا دھوپ سینک رہا تھا۔ اندھیرے کھلیان میں جمع اناج میں جو آنکھوے پھوٹ رہے تھے ان کی باس سے اس کی طبیعت ذرا مالش کرنے لگی۔ اپنے پوتے پوتیوں کو شور و غل مچاتے اور گیت گاتے سنا تو وہ ان کی طرف متوجہ ہو گیا۔ انہیں کھیلتے ہوئے دیکھ کر اس نے حیران ہو کر سوچا، کیا دنیا کا کوئی جاندار ایسا بھی ہے جس کی کلجی اس نے نہ چکھی ہو؟ وہی پرانی خواہش اس طرح عود کر آئی کہ اس کا بدن اندر سے دکھنے لگا۔

ان بچوں میں جو وہاں کھیل رہے تھے، آپٹی نام کی ایک چھوٹی سی خوبصورت بچی بھی تھی۔ وہ تیرکا یو کے سب سے بڑے لڑکے کی بیٹی تھی۔ تیرکا یو نے بچوں سے کہا کہ وہ کہیں اور جا کر کھیلیں اور جب وہ وہاں سے جانے لگے تو اس نے آپٹی کو آواز دی اور کہا، ”چلو، میری ننھی بیٹیا، دوڑ کے اپنی امی کے جھونپڑے میں جاؤ اور میرے لیے تو بنے میں پانی لے آؤ۔“

آپٹی پانی لینے اپنی ماں کے جھونپڑے میں چلی گئی۔ جب وہ گھر کے ایک اندھیرے کونے میں ادھر ادھر ہاتھ مار رہی تھی تو اسے یہ علم نہ تھا کہ تیرکا یو دبے پاؤں بڑی تیزی سے اس کے پیچھے پیچھے اندر گھس آیا ہے۔ اس نے اپنی گردن پر دو کھر درے ہاتھوں کی گرفت محسوس کی۔ بچی کا جسم ڈھیلا پڑ کے تیرکا یو کے ہاتھوں سے پھسل گیا اور دھم سے فرش پر جا گرا۔ اپنے قدموں میں پڑی لاش کو دیکھ کر اسے یوں لگا جیسے اس کا جی متلا رہا ہو، جیسے وہ غش کھانے والا ہو۔ اس کے کانوں میں سائیں سائیں ہو رہی تھی۔ اس نے لاش اٹھائی اور جب وہ اسے اٹھا کر لڑکھڑاتا ہوا باہر آیا تو فضا تاریک معلوم ہو رہی تھی اور ہوا میں اڑنے والے پرندے نحوست بھرے انداز میں اس پر چلچلا رہے تھے، لیکن تیرکا یو کو تو اپنا پیٹ بھرنا تھا۔ اس نے قریب میں واقع ایک دیمک ٹیلے میں اتھلا سا گڑھا کھود کر آپٹی کو توپ دیا۔

جب تیرکا یو تھیلی میں کلجی لے کر واپس آیا تو باقی بچے ابھی میدان میں کھیل رہے تھے۔ اس نے جھونپڑے میں بیٹھ کر کلجی کو جھٹ پٹ بھونا اور نندیدوں کی طرح کھالیا۔ اور افسوس! یہی وہ شے تھی جس کی اسے اتنے برسوں سے تلاش تھی۔ وہ الکسائے انداز میں کھلیان سے ٹیک لگا کر بیٹھ گیا اور ڈکارنے اور دانتوں میں خال کرنے لگا۔ بھوکے بچے کھلے میدان سے کھیل کود کر پلٹے تو چھاؤں میں بیٹھ کر شکر قندیاں کھانے اور چھاچھ پینے میں مصروف ہو گئے۔

بڑی عمر کے لوگ شام پڑے واپس آئے تو بچے اپنے اپنے والدین سے ملنے دوڑے۔ لیکن آپٹی ان کے درمیان موجود نہ تھی۔ بہت بوکھلا کر انہوں نے دادا سے بچی کے بارے میں دریافت کیا لیکن تیرکا یو نے جواب دیا، ”بچوں سے پوچھو۔ انہیں پتا ہونا چاہیے کہ آپٹی کہاں گئی۔ یہ سب مل جل کر میدانوں میں کھیلتے پھر رہے تھے۔“

اس وقت تک اندھیرا گھپ ہو چکا تھا۔ آپٹی کے چھوٹے بہن بھائی الاؤ کے سامنے بیٹھ کر اپنی ماں کے ساتھ رونے دھونے لگے۔ تب انھیں یاد آیا کہ دادا نے آپٹی کو پانی لا کر دینے کے لیے بلایا تھا۔ بے اوسان والدین نے یہ اطلاع بڑے میاں کے سامنے دہرائی اور پوچھا کہ کیا آپٹی نے صبح اسے پانی لا کر دیا تھا۔

”دیا تھا“ تیرکا یو بولا، ”اور پھر ادھر چلی گئی تھی جدھر باقی بچے گئے تھے۔ میں نے اپنی آنکھوں سے اسے جاتے دیکھا۔ جب بچے واپس آئے تو میں سو رہا تھا۔“

غم سے نڈھال گھر والے سر پکڑ کر الاؤ کے پاس بیٹھ گئے۔ نہ انھوں نے کچھ کھایا نہ پیا۔ باہر چھوٹے چھوٹے جھینگریوں بول رہے تھے جیسے کوئی غمگین کہانی سنار ہے ہوں۔ تیرکا یو کو لگا کہ وہ معمول سے زیادہ بلند آواز میں جھنگار رہے ہیں۔

آپٹی کے ماں باپ بہت دن تک بچی کو ڈھونڈتے رہے۔ انھوں نے چپا چپا چھان مارا لیکن اس کا کہیں سراغ نہ ملا۔ وہ غائب ہو گئی تھی۔ مہینے گزر گئے اور لوگوں نے آپٹی کی گمشدگی کا ذکر کرنا بھی چھوڑ دیا۔ صرف ماں کو آپٹی یاد آتی رہتی تھی۔ وہ ابھی تک پر امید تھی کہ ایک نہ ایک دن بچی اسے زندہ سلامت مل جائے گی۔

تیرکا یو کو یاد بھی نہ رہا کہ اس سے کیا حرکت سرزد ہوئی تھی اور اس نے اپنی وحشیانہ اشتہا کی تسکین کے لیے ایک اور بچے کی جان لی تو اسے احساس تک نہ ہوا کہ وہ کیا کر رہا ہے۔ جب پریشان والدین نے بچے کے بارے میں تیرکا یو سے پوچھا تو وہ رو کر کہنے لگا، ”مجھے کیسے پتا ہو سکتا ہے؟ بچے تو ادھر باہر میدانوں میں کھیلتے پھرتے ہیں۔ میں گھر بیٹھا رہتا ہوں۔“

اس سانحے کے بعد تیرکا یو کے بیٹوں نے آپس میں بات کی۔ ”ہمارے بچے کون چرا کر لے جا رہا ہے؟ یہ کون سے جانور کا کام ہے؟ کیا یہ لکڑ بھگے کی حرکت ہے؟ یا تیندوے کی؟ لیکن یہ جانور تو صرف رات کو شکار کرنے نکلتے ہیں۔ کہیں یہ کسی عقاب کی کارستانی تو نہیں کیوں کہ وہ دن کے وقت شکار پکڑتا ہے؟ لیکن نہیں! عقاب ہوتا تو ابا کو نظر آ جاتا۔ وہ بچوں کی چیخوں کی آواز سن لیتے۔“ کچھ دیر سوچنے کے بعد آگندا نے اپنے بھائیوں سے کہا، ”شاید یہ کوئی موذی جانور ہے جسے بدروحوں نے ہم پر مسلط کیا ہے۔“

”پھر تو میرے ابا اتنے بوڑھے ہو گئے ہیں کہ بچوں کی نگہبانی نہیں کر سکتے،“ اوسو گو بول اٹھا۔

”ہاں، ابا بہت ضعیف ہو گئے ہیں۔ ان کی جان بھی خطرے میں ہے۔“ باقیوں نے اتفاق کیا۔

اور اس وقت کے بعد سے بیٹے پوشیدہ طور پر اپنے باپ اور بچوں پر نظر رکھنے لگے۔ وہ کئی مہینے تک نگرانی کرتے رہے لیکن بڑے میاں اور بچوں پر کوئی آفت نہ آئی۔

بیٹے اس چوکی پہرے کو تقریباً ترک ہی کرنے والے تھے لیکن ایک روز پہرہ دینے کی باری آپٹی

کے باپ کی تھی۔ اس نے دیکھا کہ تیکا یو نے بچوں سے کہا کہ وہ جا کر دور کہیں کھلے میدان میں کھیلیں مگر ایک بچے کو روک لیا۔ تیکا یو نے بچے سے کہا کہ جا کر اس کے جھونپڑے سے پائپ اٹھالائے۔ جب بچہ دوڑا دوڑا جھونپڑے کی طرف گیا تو تیکا یو اس کے پیچھے ہولیا۔ اس نے خوفزدہ بچے کو جاد بوچا اور اس طرف گھسیٹنے لگا جہاں الاؤ روشن کیا جاتا تھا۔ جب تیکا یو بچے سے زور آزمائی کر رہا تھا تو اس کی بوڑھی کمر پر بڑے زور کا گھونسا پڑا۔ بچے کی گردن کو دونوں ہاتھوں سے اسی طرح پکڑے پکڑے تیکا یو نے فوراً مڑ کر دیکھا۔ اس کا سب سے بڑا بیٹا، آگندا، سامنے کھڑا تھا۔ تیکا یو کے ڈھیلے پڑتے ہاتھوں سے بچے نے خود کو چھڑا لیا اور آگندا کے گھٹنے پکڑ لیے۔ ”ابا!“ آگندا نے چیخ کر کہا۔

یہ دیکھ کر کہ بچے کو کوئی گزند نہ پہنچی تھی آگندا نے اسے پرے دھکیل دیا اور کہنے لگا، ”اپنی ماں کے جھونپڑے میں جا کر لیٹ جاؤ۔“

پھر اس نے بوڑھے کو پکڑ لیا اور گھسیٹتا ہوا اس چھوٹے جھونپڑے کی طرف لے چلا جو بھیڑ بکریوں کے لیے مخصوص تھا اور جس میں کوئی کھڑکی نہ تھی۔ جب اسے گھسیٹ کر لے جایا گیا تو بوڑھا زور زور سے یہی رٹ لگائے رہا۔ ”اتیمو نگھو؟ اتیمو نگھو؟“ (میرا کیا قصور ہے؟ میرا کیا قصور ہے؟)

آگندا نے بوڑھے کو چھوٹے جھونپڑے میں دھکیل کر باہر سے دروازہ اس طرح زنجیر کر دیا جیسے اندر کوئی جانور بند کیا گیا ہو۔ وہ بچے کے پاس چلا گیا جواب تک سسکیاں بھر رہا تھا۔

خاندان کے باقی لوگ کھیتوں، میدانوں سے لوٹ کر آئے اور جب آگندا نے یہ خبر انھیں سنائی تو وہ دہشت زدہ ہو گئے۔ اہل خاندان نے ماتمی لباس پہن لیا اور کھانا نہ کھایا۔

”تھو! تھو!“ انھوں نے سورج کی طرف منہ کر کے تھوکا جو ان کے لیے غروب لیکن ان کے اجداد کے لیے طلوع ہونے والا تھا۔

”اے ہمارے پُرکھو، ہمیں پاک کر دو،“ ان سب نے پکار کر کہا۔

اور پھر انھوں نے بہت بڑا الاؤ جلایا۔ گاؤں میں اتنا بڑا الاؤ پہلے کبھی روشن نہ کیا گیا تھا۔ تیکا یو کا سب سے بڑا بیٹا باپ کے جھونپڑے سے وہ پرانا، چربی سے چکنا ڈھول اٹھا لیا جو الاؤ کے اوپر بٹنگا رہتا تھا اور اسے بجانے لگا۔ دھم دھم بجتے ڈھول کی غم آلود دھنوں نے قبیلے کو خبردار کر دیا کہ تیکا یو کے ہاں کوئی افسوس ناک واقعہ پیش آیا ہے۔ ڈھول بجتا سن کے لوگ اپنے سب کام کاج چھوڑ کر تیکا یو کے گاؤں کی طرف دوڑ پڑے۔ ڈھول کی آواز ان کو اپنی طرف کھینچ رہی تھی۔ دیکھتے ہی دیکھتے گاؤں میں رشتے داروں کے ٹھٹ کے ٹھٹ لگ گئے جن کے چہروں سے پریشانی عیاں تھی۔

”کیا خبر ہے؟ کیا خبر ہے؟“ یہ پوچھتے ہوئے ان کی آوازیں کانپ رہی تھیں۔

”اور تیرا کیا ہے؟“ ایک اور بوڑھے آدمی نے دریافت کیا۔

”اس کی طبیعت تو ٹھیک ہے؟“ کسی اور نے پوچھا۔

وہاں ابتری اور سراسیمگی کا عالم تھا۔

”موت کی موت، موت کی دوا ہمیں کون لاکے دے گا؟ موت تمہارے دروازے پر دستک دیتی

ہے اور تمہاری طرف سے اندر آنے کی اجازت ملنے سے پہلے ہی گھر میں آدھمکتی ہے۔“

”سنو“ کسی نے اس بڑھیا کو چھو کر کہا جو موت کے بارے میں آہ وزاری کر رہی تھی۔ آگندہ نے

لوگوں سے خطاب کیا۔

”اے میرے قبیلے کے لوگو! ہم نے تمہیں یہاں خواہ مخواہ نہیں بلایا۔ جو میں کہتا ہوں سنو اور

ہمارے غم میں شریک ہو۔ ہمارے ساتھ مل کر روؤ۔ کئی مہینے ایسا ہوتا رہا کہ ہم تو باہر جا کر کھیتوں میدانوں میں اپنا کام کاج کرتے اور ادھر ہماری عدم موجودگی میں ہمارے بچے غائب ہو جاتے۔ سب سے پہلے میری اپنی بچی آپٹی گم ہوئی۔“ بچوں کے نام سن کر عورتوں کے درمیان سے سسکیوں کی آواز آنے لگی۔

”اے میرے لوگو!“ آگندہ نے بات جاری رکھی۔ ”اس قبیلے کے بچے بیمار ہو کر مرتے ہیں۔ لیکن

ہمارے بچے ایسے غائب ہوئے کہ ان کو دفنانے کی نوبت تک نہ آئی۔ ہم نے سوچا کہ بچوں پر پہرہ دیا جائے تاکہ جو کوئی بھی ہمارے بچے اٹھا کر لے جاتا ہے اسے پکڑا جاسکے۔ کئی مہینے ہم چوری چھپے پہرہ دیتے رہے۔ ہم اس نگرانی کو تقریباً ختم ہی کرنے والے تھے، کیوں کہ ہمارا خیال تھا کہ غالباً ہم پر ہمارے اجداد کی طرف سے عذاب نازل ہوا ہے، لیکن آج میں نے اسے پکڑ لیا۔“

”کون ہے وہ؟ کون ہے وہ؟“ لوگوں نے غصے میں آ کر معلوم کرنا چاہا۔

”اور اس کا کس قبیلے سے تعلق ہے؟“ دوسروں نے پوچھا۔

”ہمیں لازمی طور پر اس قبیلے کے خلاف اعلان جنگ کر دینا چاہیے۔ یہ ہم پر فرض ہو گیا۔ فرض ہو

گیا۔“

آگندہ ذرا کے ذرار کا اور پھر اس نے بھرائی ہوئی آواز میں انھیں بتایا، ”وہ آدمی اس چھوٹے

جھونپڑے میں ہے۔ اور کوئی اور نہیں، میرا ہی باپ ہے۔“

”ہائے ہائے!“ عورتیں چیخ اٹھیں۔ دھکم پیل ہوئی۔ اور عورتیں اور بچے اس طرح چیخے جیسے تیرا کا

ان کے آس پاس موجود ہو اور انھیں اس سے ڈر لگ رہا ہو۔ لیکن مرد خاموش رہے۔

جب افراتفری ختم ہوئی تو ایک بوڑھے نے پوچھا، ”کیا تم سچ کہہ رہے ہو، میاں؟“

بیٹے نے سر ہلایا۔ اب مرد عورت چلا چلا کر کہنے لگے، ”کہاں ہے وہ آدمی؟ مار ڈالو، اسے مار ڈالو۔“

وہ ہم میں سے نہیں ہے، وہ جانور ہے۔“

باہر کہی جانے والی کوئی بات بھی ایسی نہ تھی جو تیرکا یو کو سنائی نہ دی ہو اور جھونپڑے میں وہ بچے جن کا اس نے خون کیا تھا، اس کے اوسان پر سوار تھے۔ وہ جھونپڑے کی کھر دری دیوار پر سرٹکا کر لیٹ گیا اور رو پڑا۔ جھونپڑے کے باہر گاؤں والوں نے، جنہیں غصہ چڑھا ہوا تھا، اپنا مطالبہ جاری رکھا۔ وہ چیخ رہے تھے، ”اسی وقت سنگسار کر دو اسے۔ اسی وقت سنگسار کر دو اسے۔ اس نے خود اپنی ہلاکت کا سامان کیا ہے۔“ لیکن بڑے بوڑھوں میں سے ایک آدمی اٹھا اور اس نے لوگوں کا جوش ٹھنڈا کیا۔ ”ہم اسے اس وقت سنگسار نہیں کر سکتے۔ قبیلے کا دستور ہے کہ جو آدمی موذی بدذات ہو اسے دن دھاڑے گاؤں کے باہر سنگسار کیا جائے۔ ہم اس دستور سے روگردانی نہیں کر سکتے۔“

”مجھے اسی وقت سنگسار کر دو، مجھے اسی وقت سنگسار کر دو،“ تیرکا یو نے سرگوشی کی۔ ”مجھے جلدی سے اس عذاب اور شرمساری سے نجات دلاؤ۔ مجھے مر جانے دو تاکہ میرا مٹنا ختم ہو۔“

مردوں کی غصیلی ہو یا اور خوفزدہ عورتوں اور بچوں کی مہین چنچیں سن کر تیرکا یو سمجھ گیا کہ معاشرہ اسے دھتکار چکا ہے۔ یہی نہیں، اس کا زندہ رہنے کا حق بھی چھن چکا ہے۔ اس نے اپنا شکاری چاقو تلاش کرنے کے لیے کمر سے بندھی ادھوڑی کی تھیلی کو ٹٹولا لیکن چاقو تھیلی میں نہ تھا۔ چاقو اس سے چھین لیا گیا تھا۔ باہر لوگ برابر شور کرتے اور بڑبڑاتے رہے۔ رونے دھونے کی آواز بھی آرہی تھی۔ تیرکا یو اب یہ سب کچھ بہت فاصلے سے سن رہا تھا جیسے کوئی زور آور موج اسے اپنے لوگوں سے دور، بہت دور لیے جارہی ہو۔

صبح سویرے گاؤں والے الاؤ کے پاس سے اٹھے تاکہ آس پاس کے میدانوں میں جا کر پتھر اکٹھے کریں۔ ابھی سورج نہیں نکلا تھا لیکن روشنی اتنی ہو گئی تھی کہ صاف دکھائی دے رہا تھا۔ قبیلے کے ہر آدمی پر فرض تھا کہ وہ قاتل کو پتھر مارے۔ پتھر نہ مارنا خرابی کا باعث تھا کیوں کہ کہا یہ جاتا تھا کہ اگر کوئی شخص قاتل کی خبیث روح کو پتھر مار کر دور دفان کرنے میں ہاتھ نہیں بٹائے گا تو روح اسی کو چمٹ جائے گی۔

جب سورج کی پہلی کرنیں نمودار ہوئیں تو گاؤں والے اتنے پتھر اکٹھے کر چکے تھے کہ ان کے نیچے کئی جسم دب سکتے تھے۔ وہ گاؤں واپس آئے تاکہ تیرکا یو کو جھونپڑے سے نکالیں اور گاؤں کے باہر خود اس کے باغ کی طرف لے چلیں۔ وہ جھونپڑے کے چاروں طرف جمع ہو کر خاموش کھڑے ہو گئے۔ وہ اس انتظار میں تھے کہ تیرکا یو باہر آئے تو اس پر آوازے کیسے اور تھوکیں۔

آگند اور تین دوسرے بوڑھوں نے نرسلوں کا بنا ہوا دروازہ دھڑاکے سے کھول دیا اور تیرکا یو کو باہر نکلنے کو کہا۔ لیکن کوئی جواب نہ ملا۔ وہ لپک کر جھونپڑے میں جا گھسے تاکہ اسے گھسیٹ کر لوگوں کے سامنے لے آئیں جو تقاضا کر رہے تھے، ”باہر نکل! باہر نکل!“

شروع میں تو اندھیرا اتنا تھا کہ کچھ نظر نہ آیا لیکن جلد ہی ان کی آنکھیں اندھیرے کی عادی ہو گئی۔ تب انھوں نے دیکھا کہ تیرکا یو کی لاش ایک چھوٹی سی سی سے لٹکی ہوئی ہے جو اس نے چھپر میں سے کھول لی تھی۔

وہ چاروں سر ہلاتے ہوئے باہر آ گئے۔ مجمع نے باری باری جھونپڑے میں جھانکا، یہاں تک کہ ان میں سے ہر ایک نے تیرکا یو کا لٹکتا ہوا جسم دیکھ لیا، اس آدمی کو دیکھ لیا جسے سنگسار کرنے کی وہ تیاری کر رہے تھے۔ کوئی بولا تک نہیں۔ انھیں پتا تھا کہ ایسے شخص کو گاؤں کے باہر دفنانا پڑے گا۔ انھیں یہ بھی معلوم تھا کہ آئندہ کبھی کسی نوزائیدہ بچے کا نام تیرکا یو نہیں رکھا جائے گا۔

رہنمہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 92-307-7802092

دولہا

اُس سہ پہر اس نے آخری بار اپنے سر راہ ڈیرے میں قدم رکھا۔ صفائی ستھرائی کے لحاظ سے کوئی گھر کبھی اس ڈیرے کے پاسنگ کو نہیں پہنچ سکتا تھا۔ ارد گرد کی کھلی جگہ میں ریت ہموار کر کے بچھا ہوا، پانی کے ڈرم ترپال کے نیچے دھرے، گرمی سے بچاؤ کی خاطر خیمے کے پردے گرے ہوئے۔ تیس گز پرے ایک کالی عورت گھٹنوں کے بل جھکی، مکی کوٹتی ہوئی اور دو تین بچے، کالا ہاری کی دھول میں اٹ کر بھوسلے، ایک چمرخ کتے کے ساتھ کھیلتے ہوئے۔ ان عظیم وسعتوں میں، جن کے درمیان یہ ڈیرا گم تھا، ان کی مہین آوازیں یوں لگتی تھیں جیسے کسی چڑیا کی چوں چوں۔

اس کے خیمے میں بیتی رات کی کچھ نہ کچھ ٹھہر باقی رہتی تھی، باسی مگر ٹھنڈی، جیسے کسی گرجے کی فضا۔ وہاں اس کا لوہے کا پلنگ بچھا تھا جس پر صاف تکیہ غلاف تھا اور پوسٹین کا بنا بڑا سارا کمبل۔ وہیں اس کی میز تھی، تہہ ہو جانے والی کرسی تھی جس کی سیٹ سرخ کرچ کی تھی اور وہ صندوق تھا جس میں اس کے کپڑے تھے۔ صندوق پر اس کی الارم والی گھڑی رکھی تھی جو روز صبح پانچ بجے اسے جگا دیتی تھی اور فرانس ٹاؤن میں رہنے والی اس سترہ سالہ لڑکی کی فوٹو بھی تھی جس سے وہ شادی کرنے والا تھا۔ لڑکی اور الارم گھڑی، وہ کافی دیر سے وہاں پہنچیں، صبح سویرے بھی جب وہ آنکھیں کھولتا، سہ پہر کو بھی جب وہ کام پر سے لوٹتا۔ لیکن آج یہ آخری بار تھی۔ صبح اسے روڈ ڈپارٹمنٹ کے دس ٹن والے ٹرک میں فرانس ٹاؤن جانا تھا۔ اگلے ہفتے جب وہ واپس آئے گا تو شادی شدہ ہوگا اور لڑکی اس کے ساتھ ہوگی اور وہ ریل کے ڈبے جیسا خانہ رواں بھی جو محکمے کی طرف سے شادی شدہ مردوں کو ملتا تھا۔ پلنگ پر بیٹھتے اور بوٹ اتارتے وقت اس کی نظر لڑکی پر جمی ہوئی تھی؛ وہ مسکراتی لڑکی ان چہروں جیسا ایک چہرہ تھی جنہیں کسی رسالے سے کاٹ لیا گیا ہو۔ اس نے وہ کپڑے اتارنے شروع کیے جو کام کرتے وقت پہنے ہوتے تھے، خاکی رنگ کی ایک چھال، دھول سے اکڑی اکڑی، جو اتارے جانے کے بعد بھی اس کی کاٹھی کا انداز اپنائے رہی اور اس نے رسان اور دھیمے

پن سے آواز دی: ”پیٹ بابا، اب آ بھی چکو۔“ لیکن وہ کالا ہڈیلا مرد، جس کی بھنویں، کسی مسخرے کی بھنویں کی طرح، زور لگانے کی وجہ سے چڑھی ہوئی تھیں اور ننگے پاؤں بوجھ تلے گھسٹ رہے تھے، ٹین کا ٹب اٹھائے خیمے تک پہنچ بھی چکا تھا۔ تے پانی کے کبھی ٹب کے اس کنارے اور کبھی اُس کنارے سے ٹکرا کر چھلکنے سے جھنجھٹاتا ہوا سر بلند ہو رہا تھا۔

نہانے دھونے اور خاکی رنگ کی صاف قمیص اور گھسی ہوئی بھوری پتلون پہننے اور خوشبودار پومیڈ چڑ کر بال جمانے کے بعد وہ ٹھیک اس وقت خیمے سے باہر آیا جب افق کا پوٹا سورج کی لہولہان آنکھ کو ڈھانپ چکا تھا۔ جاڑوں کے دن تھے اور سورج پانچ بجنے کے ذرا بعد ہی ڈوب جاتا تھا۔ خاکستری ریت دھندلاتے پیازی رنگ میں بدل گیا۔ نیچی کٹیلی جھاڑیوں سے ہنشتی سائے کے بڑے ہوتے دھبے پھوٹ پڑے جو سب کے سب تھوڑی دیر میں گھل مل گئے۔ اس کے بعد صحرا کی سطح، ایک دو منٹ کے لیے، ننھے ننھے گڑھوں سے بھری اور مسام دار نظر آئی، جیسے دور بین میں سے چاند کی سطح دکھائی دیتی ہے۔ اس دوران میں اندھیری ہوتی دنیا سے دور اوپر آسمان میں اجالا تھا اور شام کے تارے کی نزل بلوری کنکری جگمگا رہی تھی۔ وہاں جو الاؤ روشن تھے۔ خود اس کے ڈیرے کا الاؤ، اوپر کی طرف کالوں کی جلائی ہوئی آگیں۔ وہ سیال رنگ کی تقریباً غیر مرئی ٹمٹماہٹ سے بدل کر نور کے اچھلتے زبانوں کی درخشاں آماج گاہیں بن گئے۔ اندھیرا چھا گیا۔ ہر شام وہ اسی طرح دن تمام ہونے کی مختصر ریت پوری ہونے تک بیٹھا آہستہ آہستہ اپنا پائپ بھرتا رہتا، آہستہ آہستہ اپنی پیٹھ کو، ڈھیلا چھوڑ کر، آگ کی طرف پھیر دیتا اور دن بھر کی محنت مشقت سے پیدا ہونے والی اکڑاہٹ کو جمائیاں لے لے کر دور کرتا۔ یکا یک اس نے، اشتیاق کے مارے، آپ ہی آپ دبا دبا سا قہقہہ لگایا۔ لڑکی کا وجود اس کے لیے حقیقی بن گیا۔ اسے فوٹو والا چہرہ یوں دکھائی دیا جیسے وہ کسی خانہ رواں کے دروازے کے سامنے کھڑی ہو۔ وہ اٹھ کھڑا ہوا اور چستی کے ساتھ، جو امید نے اس کے اندر پیدا کر دی تھی، ڈیرے کے آس پاس چہل قدمی کرنے لگا۔ اس نے لکڑی کے ایک کندے کو ٹھوکر مار کر آگ میں اور اندر دھکیلا، پکار کر پیٹ کو حکم دیا، چلتا ہوا خیمے کی طرف گیا، پھر اپنا ارادہ بدل لیا اور ٹھلٹا ہوا واپس چلا آیا۔ اس کے ڈیرے کے کنارے پر اپنے پڑاؤ میں سڑک بنانے والے مزدور ایک دوسرے کے جواب میں قہقہے لگانے، باتیں کرنے، چیخنے چلانے اور بحث کے اس معمول کا آغاز کر چکے تھے جو کام ختم ہونے کے بعد کبھی خطانہ ہوتا تھا۔ سفید صابن کے گھنے جھاگ کے نیچے سے کالی کالی بانہیں ہل جل کر اشارے کرتیں۔ جب بالٹی بھر پانی کا ٹھنڈا زور کسی کے سر سے ٹکرا کر بکھرتا تو زور سے سانس کھینچنے اور ہوکا بھرنے کی آواز آتی۔ کھانا پکانے کی تیاری کے دوران میں، باتوں کے تانتے کے ساتھ ساتھ، لوہے کی ہنڈیوں کے چمکتے ہوئے ڈھینڈے ادھر ادھر آتے جاتے نظر آتے۔ وہ جو گفتگو کر رہے تھے اس کا بیشتر حصہ

وہ سمجھ نہ سکتا تھا۔ تسوانا بولی اسے بس اتنی ہی آتی تھی کہ پیٹ اور ایک دو اور آدمیوں کی مدد سے، جو اس کی اپنی بولی، افریقان، سمجھ سکتے تھے، انھیں احکام دے سکے۔ لیکن ان کی آوازوں کا شور شام کے اس وقت سے مخصوص تھا۔ ان بچوں میں سے جو ہمیشہ روتے رہتے تھے، کسی نے باریک آواز میں ریں ریں مچا رکھی تھی جس پر کوئی کان نہ دھربا تھا۔ ننگ دھڑنگ بچے ایک دوسرے کے پیچھے دوڑنے کا کھیل کھیلنے میں مصروف تھے جس کی وجہ سے کتا بھونک پڑتا تھا۔ وہ واپس آیا اور پائپ ختم کرنے کے لیے دوبارہ الاؤ کے پاس آ بیٹھا۔

کچھ وقفے کے بعد (اس وقفے کا وقت مقرر تھا، گو اس کا تعین کسی گھڑی کی مدد سے نہیں کیا جاتا تھا بلکہ بڑی دیر کی عادت کی بدولت یہ طے پا چکا تھا کہ اس کے غسل اور پائپ نوشی اور کھانا کھانے کے دوران میں کتنا کتنا وقفہ مناسب رہے گا) اس نے افریقان میں پکار کر کہا، ”میاں، میرے لیے کھانا بنانا بھول گئے کیا؟“

مڑے مڑے اندھیرے کے اس قطعے کے پار سے، جہاں دونوں آگوں کی روشنی آ کے ملتی تو نہ تھی مگر لڑکھڑاتی شکلیں اور ایک دوسرے پر ہنسی ہوئی غف چمچا ہٹیں بکھیر رہی تھی، ایک بھرایا ہوا، احتجاجی قہقہہ سننے میں آیا جو کسی نئی چہل کوداد سے نوازنے سے کہیں بہتر اس لیے تھا کہ آپس کے ایک پرانے مذاق کو وضع داری سے نباہے چلے جانے کے لطف کا حامل تھا۔

پھر چند منٹ بعد: ”پیٹ، میرا خیال ہے تم نے سب کچھ جلا کر رکھ دیا ہے، ہیں؟“

”باس؟“

”کھانا کہاں ہے، بابا؟“

کالا آدمی تہہ ہو جانے والی میز اور تیل سے جلنے والا لیمپ اٹھائے اپنے وقت پر نمودار ہوا۔ وہ روشنی اور اندھیرے میں آ جا کر، برتن اور رکابیاں اور کھانا اٹھا اٹھا کے لاتا اور گہری دل جمعی سے ملی جلی افریقان اور انگریزی میں چٹکیاں بھرتا رہا۔ ”آپ کو ننگ سوٹر (۱) مانگتا، سو میں کو ننگ سوٹر بناتا۔ آپ آج سویرے مجھے بولا۔ سو مجھے تیل تیار کرنا پڑا، بڑھیا اور کڑکڑاتا ہوا۔ مجھے ساری تیاری کرنا پڑا۔ اس لیے کام ذرا ہولے ہو لے بنا۔ ہاں، مجھ کو معلوم پتا۔ مگر میں ہر کام جلدی جلدی تو کر نہیں سکتا۔ آپ آج رات جلدی مچایا۔ آپ انتظار کرنا نہیں مانگتا تو پھر بہتر یہ کہ آپ کو ننگ سوٹر سینچر کو بنوایا کرو۔ تب مجھے سہ پہر کو فرصت ہوتی، میں اچھی طرح بناتا، ہاں، میرے خیال میں اگلی باری بہتر ہوگا کہ...“

پیٹ اچھا باورچی تھا۔ ”میں نے اپنے چھوکرے کو ہر چیز پکانی سکھادی ہے،“ اُدھر فرانس ٹاؤن

میں وہ نوجوان ہمیشہ لوگوں کو یہ سناتا رہتا۔ ”وہ تو کوئٹہ سوئٹز تک بنا لیتا ہے۔“ اس نے لڑکی کی ماں کو ان خاموشیوں میں سے ایک کے دوران میں بتایا جو اس کی نارضا مندی کی دلیل تھیں اور جنہیں پُر کرنے میں اس قدر مشکل پیش آتی تھی۔ جس طرح کے رہن سہن کا وہ لڑکی کے لیے بندوبست کر سکتا تھا اس کی طرف سے لڑکی کے والدین بدظن تھے، اور ان کی بدظنی رفع کرنے کی کوشش میں اسے بڑی جان ماری پڑی تھی۔ اس نے جوں توں کر کے والدین کو اس کا قائل تو کر لیا تھا کہ لڑکی کے لیے گزر بسر ناممکنات میں سے نہیں تھی، اور انہوں نے شادی کے لیے اپنی رضا مندی بھی ظاہر کر دی تھی، لیکن محسوس وہ اب بھی یہی کرتے تھے کہ اس طرح کی گزر اوقات زیب نہیں دے گی۔ انہیں خوش کرنے اور اطمینان دلانے کی خواہش کے مارے وہ بے چین ہو کر صورت حال کا ان کی نظر سے جائزہ لیتا اور ان کے اعتراضات کا پہلے سے توڑ کرنے کے لیے تبدیلیاں عمل میں لاتا۔

لڑکی دیہاتی فارم کی رہنے والی تھی، اس لیے وہ شہری زندگی کے لیے تو نہ کلپتی لیکن اس کے ساتھ ساتھ وہ لڑکی کے والدین کے سامنے اس حقیقت سے انکار نہ کر سکا کہ کسی فارم پر رہنا، جہاں اس کا پورا کنبہ آس پاس ہو اور اڑوسی پڑوسی صرف تیس چالیس میل دور ہوں، اور بات تھی اور کسی گاؤں یا شہر سے دو سو بیس میل دور، کسی سرراہ ڈیرے پر میاں کے ساتھ اکیلے رہنا بالکل مختلف معاملہ تھا، جہاں بقول اس کی ماں کے ”کالے کافروں کا غول کا غول دن بھر اسے گھیرے رہے گا۔“ نوجوان نے خود تو اس بارے میں سرے سے کچھ سوچا ہی نہ تھا کہ جب وہ سڑک بنوانے نکل جایا کرے گا تو اس کی غیر موجودگی میں لڑکی کیا کرے گی۔ جہاں تک لڑکی کا تعلق تھا، شادی ہو چکنے تک، اسے شادی کے سوا کسی بات کا ہوش نہ تھا، کہ کس طرح اس کی دو چھوٹی بہنیں گلابی کپڑے زیب تن کیے اس کے پیچھے پیچھے چلیں گی اور وہ عروسی لباس جو درزن سی رہی تھی اور جسے پہن لینے کی صورت میں اسے لگتا تھا کہ وہ خود کو پہچان نہ پائے گی اور وہ یکے جس کے اوپر چینی کے بنے ہوئے ننھے منے دولہا دلہن شام کا لباس ڈالنے کھڑے ہوں گے۔

اس نے لکیریں پڑی میز اور جام کے کھلے ہوئے ٹین کی گگر اور نمک دانی پر نظر ڈالی، جس کے ٹوٹے ہوئے منہ پر بادامی کاغذ کا ٹکڑا صفائی سے بندھا ہوا تھا، اور پیٹ سے کہا، ”جب بیگم صاحب آئیں گی تو تمہیں ہر کام عمدگی سے کرنا ہوگا۔“

”باس؟“

انہوں نے ایک دوسرے کی طرف دیکھا اور حقیقت میں کچھ بھی کہنے کی ضرورت نہیں تھی۔

”تمہیں خاصہ قاعدے قرینے سے چننا ہوگا اور ہر کام صاف ستھرا ہونا چاہیے۔“

”میں ہمیشہ ہر کام صاف ستھرا کرتا۔ تو پھر اب آپ کیوں بولتا کہ میں ضرور ہر کام صاف ستھرا

کروں؟“

نوجوان سر جھکا کر کھانے کی طرف متوجہ ہو گیا جو اشارہ تھا کہ پیٹ اب جائے۔

کھانا کھاتے ہوئے اس کا ذہن خود بخود ان تبدیلیوں کا جائزہ لیتا رہا جو لڑکی کی خاطر عمل میں لانی پڑیں گی۔ وہ معاملات پر اس طرح غور کرنے کا عادی نہ تھا کہ ذہن میں ان کی تصویر کھینچ جائے بلکہ وہ صرف ان باتوں سے نمٹنا جانتا تھا جو سامنے موجود ہوں۔ یہ ایسا تھا جیسے اس نے کوئی سبق رٹ لیا ہو۔ اسے یہ تو علم تھا کہ جو کچھ درکار ہے اس کی کلی صورت کیا ہے۔ لیکن جب اجزائے ترکیبی میں سے کسی ایک کی تفصیل کا سامنا کرنا پڑتا تو اس کے چھکے چھوٹ جاتے۔ نہ تو وہ اس تفصیل کو پہچان پاتا اور نہ اس کی سمجھ میں آتا کہ اس سے کیوں کر نمٹے۔ مزدوروں کو لازمی طور پر ڈیرے سے دور رہنا ہوگا۔ سب سے اہم بات یہی تھی۔ پیٹ تو کھانا پکانے اور صفائی کرنے کی غرض سے ان کے ڈبے نما گھر میں بار بار آئے گا۔ مزدور بھی—خاص طور پر وہ مزدور جو لاریوں اور سڑک سازی کے آلات کی دیکھ بھال کے ذمے دار تھے—برابر کچھ نہ کچھ پوچھنے آتے جاتے رہتے تھے کہ فلاں بارے میں کیا کیا جائے، ڈھمکانے بارے میں کیا کیا جائے۔ وہ ایسا نہ کرتے تو سارا کام ہی چو پٹ ہو جاتا۔ چینی ہڈی کی ایک کرچ جو اس سے نگلی نہ گئی اس نے تھوک دی۔ اس کا ذہن کسی اور بات کی طرف منتقل ہو گیا۔ یہ عورتیں جو ادھر پرے تھیں—یہ لڑکی کے لیے کپڑے دھو دیا کریں گی۔ یہ کالے کافروں کی اس قدر ہوش ٹولی تھی، یہ لوگ کبھی کوئی کام سلیقے سے کر بھی پائیں گے؟ بیس مرد اور کوئی پانچ کے قریب ان کی عورتیں—یہ تو ہونہیں سکتا تھا کہ ان سب کو کسی کٹیلے جھنکاڑ کے پیچھے لکا دیا جائے۔ بات صرف اتنی تھی کہ وہ اس کے ڈیرے کے آس پاس نہ ٹکے رہا کریں۔ یہ بات اچھی طرح ان کے پلے پڑ جانی چاہیے کہ وہ ڈیرے کے ارد گرد جمع نہ رہا کریں۔ اس کے الاؤ کی روشنی کی حد پر واقع نیم تاریکی میں پر چھائیاں پتلیوں کی طرح تھرک رہی تھیں اور اس نے نظر گاڑ کر ان پر چھائیوں سے پرے دیکھا۔ آوازیں، جواب یار باشی کے انداز میں دھیمی پڑ گئی تھیں، وقفے وقفے سے سنائی دیتی ہوئی، کہ کھانا کھایا جا رہا تھا، لکڑیاں چرنے کی ”چڑ!“ گونجتی ہوئی، اور کسی بچے کے بلک کر رونے کی باریک جھلی تنی ہوئی جس میں سے چھن کر یہ ساری صدائیں اس تک پہنچ رہی تھیں۔ وہ لوگ ادھر، اپنے احاطے میں تھے۔ اس کے باوجود اس نے ایک عجیب سا، کھٹکنے والا شک محسوس کیا۔

کھانا کھاتے وقت اس کے خیالات جس سست رو اور پر تعب انداز میں چکر پہ چکر کھاتے رہے، زندگی میں پہلے کبھی اس طرح کی کیفیت سے اسے سابقہ نہ پڑا تھا۔ وہ پریشان ہو رہا تھا۔ اس نے زبان سے ایک دانت کو سہلایا۔ پیٹ، پیٹ، اس کا فر کی زبان سالی بہت چلتی ہے۔ پیٹ جتنی دفعہ بھی پاس آئے گا، بولنے سے، بولتے چلے جانے سے باز کیسے رہے گا؟ اگر اس نے لڑکی سے باتیں کیں—بھئی، یہ تو

طے ہے کہ وہ لڑکی سے باتیں کرے گا۔ اس نے واقعی لفظ بہ لفظ یہ سوچا کہ اس بارے میں وہ پیٹ سے کیا کہے گا۔ یہ لفظ ان ناگفتنی باتوں کی طرح تھے جو لوگوں کی زبان پر تو کبھی نہیں آتیں لیکن خلوت کے لمحوں میں دیواروں پر اس خیال سے لکھ دی جاتی ہیں کہ ان پر دوسروں کی نظر پڑ جائے۔

پیٹ کافی اور کونک سوسٹر لے کے آیا اور نو جوان نے اس کی طرف دیکھا تک نہیں۔

لیکن کونک سوسٹر لذیذ، خستہ، چپ چپے اور بیٹھے تھے اور جب اس نے زبان پر ان کا جانا پہچانا مال مسالہ اور ذائقہ محسوس کیا اور بیچ میں باری باری کافی کی گرم چرچراہٹ کا لطف لیتا رہا تو فی الفور اس خالص مسرت میں محو ہو گیا جو کھانے سے تعلق رکھتی ہے، جیسے بچہ مٹھائیوں سے بھری تھیلی میں پوری طرح منہمک ہو جاتا ہے۔ کونک سوسٹر اسے یہ معصوم اور مکمل لذت بہم پہنچانے میں کبھی ناکام نہ رہتے۔ جب وہ سڑک بنانے والے خلاصیوں کا نیا نیا اور سیر بنا تھا تو رات کے وقت اور اتوار کے دن اس پر گھنٹوں عجیب، بے قرار سی کیفیت طاری رہتی تھی۔ اسے یوں لگتا جیسے وہ بھوکا ہو۔ وہ کھانا کھاتا مگر کبھی سیر نہ ہوتا۔ وہ تمام وقت، کسی بھوکے ذی روح کی طرح ادھر سے ادھر ٹہکتا رہتا۔ ایک دفعہ اتوار کو تو بیچ مچ ایسا ہوا کہ وہ اس چوکی کی طرف، جہاں مویشیوں کو کرم کش ادویہ ملے پانی سے نہلانے کا انتظام تھا، پیدل ہی چل دیا (دس ٹن والے ٹرک کو نجی مقاصد کے لیے استعمال کرنے کے بارے میں روڈ ڈپارٹمنٹ کا ضابطہ کچھ زیادہ ہی سخت تھا)۔ اس چوکی پر مویشیوں کی دیکھ بھال پر مامور سرکاری افسر اور اس کی بیوی کا مکان تھا، تلی دار لوہے کی چادروں کا بنا ہوا۔ وہ میاں بیوی بھی اس کی طرح افریقانز گورے تھے اور سڑک بنانے والوں کے پڑاؤ اور فرانس ٹاؤن کے درمیان ان کے سوا گوری نسل کا کوئی اور آدمی موجود نہ تھا۔ چوکی وہاں سے چودہ میل دور تھی۔ راستہ ریتلا تھا۔ اتفاق سے اسی دن ان میاں بیوی نے بھی طے کیا کہ وہ گاڑی میں اس سے ملنے آئیں گے اور آدھے راستے سے ذرا کم پر انھوں نے اسے آلیا۔ اس وقت تک اس کی چال ست پڑچکی تھی اور وہ گرمی سے تیور اچلا تھا۔ لیکن اس واقعے کے تھوڑے ہی عرصے بعد کھانا تیار کرنے اور اس کی ذات سے متعلق چھوٹے موٹے کام کاج کی ذمہ داری پیٹ نے سنبھال لی۔ اور ان ہدایات کی روشنی میں جو مویشیوں کے افسر کی بیوی نے نو جوان کو دی تھیں، پیٹ نے کونک سوسٹر بنانے بھی سیکھ لیے۔ کونک سوسٹر جو اس کے لیے بچپن کی ایک یادگار نعمت تھے جس سے اب وہ جب چاہے لطف اندوز ہو سکتا تھا اور یہ بات اس کے وہاں سکونت اختیار کر لینے پر راضی ہو جانے کی ابتدا تھی۔ اس کا وہ الگ تھلگ ڈیرا جینے کا ایک نجی قرینہ بن گیا جس میں اس کے اپنے مخصوص انتظامات اور ناز برداریوں کے سلسلے تھے۔

”پیٹ بابا! یارا! یہ تم نے کونک سوسٹروں کے ساتھ کیا ہاتھ کیا ہے، ہیں؟“ اس نے مسرت سے

مغلوب ہو کر آواز دی۔

ایک پکار سنائی دی جس کا مطلب تھا ”ابھی آیا“، اور کالا آدمی، صافی سے ہاتھ خشک کرتا ہوا، ایسے شخص کا تذبذب آمیز، تمسخر بھرا انداز اپنائے ہوئے آپہنچا جسے پتا ہو کہ اس نے اپنی کچھلی تمام کارگزاری کو مات دے دی ہے۔

”ان کوئٹ سوئٹروں کو کیا ہو گیا ہے، میاں؟“

پیٹ نے کندھے اچکائے۔ ”آپ ہی مجھے بتا ڈالو۔ مجھے نہیں پتا کیا بات ہوئی۔“

”یہ لو، تھوڑے سے اور لے کے آؤ، بھئی“، نو جوان نے مسکراتے ہوئے خالی پلیٹ اس کی طرف

دھکیلی۔ اور جب پیٹ ہنستا ہوا وہاں سے چل دیا تو نو جوان نے آواز دے کر کہا، ”کوئٹ سوئٹر ہمیشہ اسی طرح کے بنانے چاہئیں تمہیں، سمجھے؟“

اسے جشن تہوار کے موقع پر، شادیوں میں یا کرسمس کے زمانے میں مے نوشی اچھی لگتی تھی لیکن وہ

ان لوگوں میں سے نہیں تھا جو بلا ناغہ برانڈی پیتے ہیں۔ سنیچر کی سہ پہر کو، جب ہفتے بھر کا کام منٹ جاتا، وہ

دو گلاس برانڈی کے پیتا اور باقی تمام وقت شراب کی بوتل، جو وہ فرانس ٹاؤن سے اس وقت لایا تھا جب

وہ وہاں اسٹور کا سامان اٹھانے گیا تھا، خیمے میں اس کے صندوق میں پڑی رہتی۔ لیکن اس آخری رات کو وہ

موج میں آکر الاؤ کے پاس سے اٹھ کھڑا ہوا اور خیمے کا رخ کیا تاکہ بوتل لے آئے۔ (ایک کام اس نے

کبھی نہیں کیا، یعنی یہ توقع ہی نہیں رکھی کہ ساقی کی خدمت کسی کا لے کافر کو سوپنی جاسکتی ہے۔ یہ تو ان کی

لچاہٹ کو ضرورت سے زیادہ بھڑکانے کے مترادف ہوتا۔) ساتھ ہی وہ ایک گلاس بھی اٹھاتا لایا۔ اس کے

پاس چھ گلاسوں کا سیٹ تھا جو سب بھینے رنگ کے نفلی منقش شیشے کے بنے ہوئے تھے۔ اس نے اپنے لیے

گھونٹ بھر برانڈی انڈیلی اور پاؤں وہاں تک پھیلا دیے جہاں وہ بوٹوں کے تلوں میں سے آگ کی

گرمابٹ محسوس کر سکتا تھا۔ راتیں ٹھنڈی نہیں تھیں۔ پچھلے پہر دو تین بجے ہوا چلنے لگتی تو تب جا کے ٹھنڈ کا

احساس ہوتا، لیکن ایک نتھار دینے والی خنکی فضا میں موجود تھی۔ وقتاً فوقتاً کالے لوگوں کے پڑاؤ کی طرف

سے کوئی صورت آگ میں، جس کے شعلے ڈھے چلے تھے اور نیلے پڑ گئے تھے، لکڑی کا ایک اور کندا جھونکنے

ادھر آنکلتی تھی۔ نو جوان کو اپنے اندر بھی اس طرح کی دھیمی پڑتی تابانی محسوس ہوئی۔ اس نے اپنے لیے

تھوڑی سی برانڈی اور انڈیلی۔ گیدڑوں کی لمبی ہو ہو باہر آسمان کے گرد بھٹکتی پھر رہی تھی، جیسے ہوا کسی مکان کا

طواف کرتی ہے۔ مکان تو وہاں کوئی نہیں تھا لیکن اس کا الاؤ لرز لرز کر اندھیرے میں جس روشنی کو

بڑھاوادے رہا تھا اس سے پرے سے آنے والی صداؤں نے۔ بے معنی آوازوں، بچوں کے رونے

دھونے، کھانسنے اور کھنکھارنے کے اس ملغوبے نے۔ چاروں طرف دیواریں کھڑی کردی تھیں، سر

چھپانے کے لیے چھت ڈال دی تھی۔ وہ پناہ کے بغیر تھا، کھلا پڑا تھا، دنیا کے کرے پر خلاے بسیط کی طرف

منہ کیے، نگا دھڑنگا، مگر اسے اپنی اس حالت کا شعور نہیں تھا۔

طرح طرح کی ننھی منی موسیقی کی گتیں اندھیرے میں چھڑیں اور دم توڑ گئیں، منہ سے پھونکنے لگے یا ہاتھ سے تار ہلا کر چھیڑے ہوئے سروں کے لچھے جو آدمیوں کے بولنے چالنے کے شور میں دب کر معدوم ہو گئے۔ اتنے میں ایک کچم شیم آدمی، جس کے چوڑے چکلے کالے جٹے سے اس کی گھسی پسی پتلون اور قمیص کی ہر سیون کھینچ کر مسک گئی تھی، قدم مار کے چلتا ہوا روشنی میں آیا۔ وہ آگ کے زیادہ نزدیک نہیں ہوا، بس آگ کے روشنی کے دائرے میں بیٹھ گیا۔ بے تکلفی کے انداز میں آلتی پالتی مارے، پاؤں سمندر میں بہہ کر آنے والی لکڑیوں کی طرح پھٹے ہوئے اور موسم زدہ۔ اس نے منہ سے ایک اکتارا لگا رکھا تھا جس کی شکل عود جیسی تھی۔ یہ باجا خمیدہ لکڑی کے ہلال کی مدد سے بنایا گیا تھا اور اس کے دونوں سروں کے درمیان تاڑ کے سوکھے پتے کی دھجی تنی ہوئی تھی۔ اس کے بڑے بڑے ہونٹ دھجی پر ملائمت سے دھرے تھے۔ پھونکنے کے ساتھ ساتھ وہ ایک ہاتھ سے تاڑ کے پتے کے ارتعاش کو قابو میں رکھ کر اپنے سانس کو ایک ننھی منی، مدہم اور کامل موسیقی کا روپ دے رہا تھا۔ انسان میں سماعت کی جو استعداد ہے اس کی کہیڑ بالکل اور چھوڑ پر ہی یہ موسیقی سنائی دیتی تھی۔ وہ قوت سامعہ کی حدود سے قریب قریب ماورا تھی۔ شاید وہ اولیں موسیقی اس آواز سے مشابہت رکھتی ہوگی جو انسانوں نے اُس وقت کبھی سنی ہوگی جب انھوں نے دریا کنارے سینٹھوں کے درمیان سیدھے کھڑے ہونے کا آغاز کیا ہوگا۔ جب وہ بھتم گئی تو یہ جاننا دشوار تھا کہ وہ درحقیقت کس نقطے پر آ کر معدوم ہوئی تھی۔

”وہ دوسری والی دھن بجاؤ“، نو جوان نے تسوانا بولی میں کہا۔ صرف اس کے پاپ سے اٹھنے والے دھویں میں حرکت پیدا ہوئی۔

گلابی ہتھیلیوں والے ہاتھ باجے کے گرد جم گئے۔ موٹے، ملائم ہونٹ پھر سے تر ہوئے۔ مدہم اجاڑ آواز پھر آنے لگی، اس درجہ سنسان موسیقی کہ وہ سازندے اور سامع تک یوں پہنچتی تھی جیسے وہ اسے اپنے اندر کہیں سن رہے ہوں۔ اس بار سازندے نے دوسرے ہاتھ میں چھوٹی سی ڈنڈی تھام لی اور پھونکنے کے ساتھ ساتھ اسے عود کے خم کی اندرونی طرف رگڑنے لگا جہاں کٹے ہوئے دندانون سے ایک روکھا، تھرکتا ہوا اور رپٹواں شور پیدا ہوا جیسے دور کہیں سے ناچنے والوں کے قدموں کی آواز آرہی ہو۔ جہاں آگ کا اجالا اندھیرے میں مدغم ہو رہا تھا وہاں دو تین وجود اور تھے جو پرچھائیوں کے مقابلے میں زیادہ بھرے بھرے نظر آرہے تھے۔ وہ آگے آئے اور اکڑوں بیٹھ گئے۔ ان میں سے ایک کے پاس پیرافین کا ادھ کٹائین تھا جس کی گردن لکڑی کی تھی۔ ٹین، تانت اور تار کے دیگر لوازم سے آراستہ تھا۔ جب عود نواز کا اور اس نے، اتار کے عالم میں، چوبی مضرب اور پتے کو منہ سے الگ کیا اور ہاتھ کی پشت سے ہونٹ پونچھنے لگا تو دوسرے

آدمی نے اپنا باجا چھیڑا۔ وہ بینجو پر بجائی جانے والی دھن تھی، تکرار سے پُر، تنناتی ہوئی۔ نوجوان تال دینے کے لیے بوٹ سے ریت کو دھپ دھپاتا رہا اور ایک دو بار اس نے تالی بجا کر بھی دھن کا ساتھ دیا۔ ایک دبلا پتلا آدمی، رنگت پیلی پیلی، پرانا سا ہیٹ اوڑھے، پھبتیوں اور طعنوں کا سامنا کرتا، دوسروں کے درمیان سے راستہ بناتا ہوا آگے آیا اور، دوزانو بیٹھ کے، قدموں کے بیچ میں مٹی کا چھوٹا سا پیالہ رکھ لیا جس کے منہ پر فلزاتی پردوں پر مشتمل ایک کی بورڈ بنا ہوا تھا۔ قدرے نوک جھونک کے بعد اس نے باجا بجانا شروع کیا اور دوسرے مدھم سروں میں گنگنا نے لگے۔ ان کے گانے کی آواز سن کر چند اور آدمی، جو چہل قدمی کر رہے تھے، آگ کی طرف کھنچ آئے۔ موسیقی خوشگوار انداز میں تمام ہوئی اور پھر، گویا سانس لے کر، دوبارہ شروع ہو گئی۔ انھی وقفوں میں سے ایک کے دوران میں نوجوان نے کہا، ”لاؤ، اس تمھارے گورکھ دھندے کو ذرا دیکھیں تو سہی۔ یہ نئی چیز بنائی ہے نا؟“ اور جس آدمی کی طرف اس نے اشارہ کیا وہ سمجھ تو نہ سکا کہ اس سے کیا کہا جا رہا ہے، لیکن اس نے پیرافین کے ٹین سے بنے ہوئے مینڈولن کو جس انداز سے نوجوان کے حوالے کیا وہ ظاہر کرتا تھا کہ اسے اپنی دستکاری پر ناز بھی ہے اور ہنسی بھی آرہی ہے۔

نوجوان نے سر ہلاتے ہوئے، مسکراتے ہوئے، اسے الٹ پلٹ کر دیکھا، ایک بارتاروں کو چھیڑا۔ تانت کے ذرا سے ٹکڑے اور جام کا کوئی پرانا ٹین ملنے کی دیر ہے، یار، یہ پورا بینڈ باجا تیار کر لیں گے۔ اس نے انھیں بعض اول جلول چیزیں بجاتے سنا تھا۔ چہروں کا دائرہ محفوظ ہو کر اسے تکتا رہا۔ وہ ہنستے گئے اور آکس بھرے انداز میں آپس میں کہتے رہے: بے شک، یہ باجا ہے تو الٹ ٹپ، مگر کام دے جاتا ہے۔ باجے والے نے باجا واپس لیا اور تھوڑے سے مسخرے پن کے بعد اسے بجانے لگا۔ سامعین ہنس دیے اور اس طرح کا ہنسی مذاق کرنے لگے جس سے تحسین کا پہلو نکلتا تھا۔ اب وہ آگ کے بالکل نزدیک سرک آئے تھے، جس نے انھیں اپنے رنگ میں رنگ دیا تھا۔ ”اگلے ہفتے،“ نوجوان نے مگن ہو کر زور سے کہا، ”اگلے ہفتے جب میں واپس آؤں گا تو ساتھ میں ریڈیو لاؤں گا۔ ڈھیر ساری سچ سچ کی موسیقی، تمام نامی گرامی گورے بینڈ اس پر سنے جاسکتے ہیں۔“ کسی نے، جو کبھی جو ہانسبرگ میں ملازمت کر چکا تھا، ”ساچمو“ (۱) کہا اور دوسروں نے اس کی بات آگے بڑھائی۔ وہ سمجھ گئے کہ گورا شہر سے جو چیز لے کر آئے گا اس کے لیے لفظ یہی تھا۔ ساچمو۔ ساچ مو۔ انھوں نے شائستگی کے ساتھ لفظ ادا کر کے دیکھا۔ ”موسیقی، بالکل ویسی ہی جیسے شہر میں بڑے گورے ناچ کے موقع پر ہوتی ہے۔ اگلے ہفتے۔“ ایک دوستانہ، تحسین آمیز خاموشی چھا گئی اور وہ سب آگ کی گرماہٹ میں آرام سے بیٹھے اسے مروت آمیز نظر سے دیکھتے رہے۔ اس پر ایک عجیب کیفیت طاری ہو گئی۔ اسے جلن محسوس ہوئی۔ پہلے اس کی گردن جل اٹھی، پھر اس کے کان اور

چہرہ تنپنے لگا۔ ظاہر ہے، اس وعدے سے فرق تو کوئی پڑتا نہیں تھا۔ اگلے ہفتے تک وہ یہ بات بھول چکے ہوں گے۔ انھیں اس کی توقع بھی نہ رہے گی۔ اس نے ذہن میں اس منظر پر پردہ گرادیا کہ وہ ریڈیو سننے کے لیے ڈبے نما گھر کے ارد گرد جمع ہیں اور وہ باہر آ کے سیڑھیوں پر کھڑا ہو جاتا ہے انھیں بتانے کے لیے کہ —

اس نے لمحے بھر کے لیے سوچا کہ برانڈی کی بوتل کی پچی کھچی شراب انھیں دے جائے۔ ارے تو بہ، نہیں یار، یہ تو پاگل پن ہوگا۔ اگر انھیں اس شے کا چسکا پڑ گیا تو پھر پورے وقت اسے چراتے ہی رہیں گے۔ وہ اسٹور میں سے پیٹ کو تھوڑی سی شکر اور خمیر اور دوسری چیزیں دے جائے گا تا کہ کل اس کے جانے کے بعد وہ بیس بنالیں۔ اس نے ہاتھ جیبوں میں خوب اندر تک گھسا دیے اور سر سینے پر نہڑا کر آگ کے رخ پسر گیا۔ عود نواز نے لکڑی کی بنی ہوئی اپنی کا جو بھو جو بست پھراٹھالی اور یوں لگا کہ نو جوان جو کچھ اپنے جی میں محسوس کر رہا تھا اسے اپنے اظہار کے لیے آواز مل گئی ہو، اس کے سینے سے یوں باہر آتی ہوئی آواز جیسے پیچ در پیچ کھل رہی ہو، تسکین بخشی ہوئی، الاؤ سے پرے رات میں اٹھتی پھیلتی ہوئی۔ عود کی سنسان آواز آتی رہی، آتی رہی، جیسے کہیں لامحدود میں سے سنائی دے رہی ہو اور کسی مقام پر پہنچ کر پھر لامحدود میں جذب ہو جائے گی۔ سب چپ تھے کہ زبانوں کی اڑچنوں کو خاموشی نے ڈھادیا تھا۔ پریشانی اور منصوبہ بندی کا سارا گدلا دھارا نو جوان میں سے چھن کر باہر بہہ گیا تھا۔ چھوٹا، بلند چاند، جس کی چمک ٹھنڈے ستاروں کی ٹکیلی بکھیر کے آگے ماند پڑ گئی تھی، عود کی شکل کو دہرا رہا تھا۔ اسے کچھ خبر نہ تھی کہ وہ کب تک اس عالم میں وہاں بیٹھا رہا کہ اس کے سر پر ستارے تھے اور قدموں میں آگ تھی۔ ایسی کتنی ہی دوسری راتوں کو بھی وہ اسی طرح بیٹھا رہا تھا۔

لیکن آخر کار موسیقی ختم گئی اور وقت لوٹ آیا۔ یہ آج کی رات تھی۔ پھر کل کا دن تھا جب وہ فرانس ٹاؤن جائے گا۔ وہ اٹھ کھڑا ہوا۔ مجمع تتر بتر ہو گیا۔ عود بجانے والے نے انگلیوں کی مدد سے ناک سکی۔ دھول میں اٹنے پیروں نے اپنا جانا پہچانا بوجھ اٹھایا۔ انھوں نے اپنے خیموں کا رستہ لیا اور اس نے اپنے خیمے کا رخ کیا۔ مدھم سی سائیں سائیں ان کے پیچھے پیچھے تھی۔ نو جوان نے منہ پھاڑ کر بھونڈی سی، جانوروں جیسی، جمائی لی؛ یہ اس قسم کا بے حجابانہ شور تھا جو مرد اس وقت مچا سکتا ہے جب وہ اکیلا رہتا ہو۔ وہ ریت پر بہت آہستہ آہستہ چلتا گیا۔ اندھیرا چھایا ہوا تھا لیکن اسے راستے کی ایسی پہچان تھی کہ آنکھوں سے دیکھ نہ پانا کوئی معنی نہ رکھتا تھا۔ خیمے پر پہنچ کر اس نے چلا کر کہا، ”پیٹ! ہوت! تم کل سویرے جلدی اٹھ جانا، ہیں؟ اور میں یہ سننا نہیں چاہتا کہ لاری اشارٹ نہیں ہو رہی۔ تم اسے اشارٹ کر دینا اور پھر مجھے بلانا۔ سن لیا تم نے؟“

وہ تیل والا لیمپ جلانے لگا جسے پیٹ ٹچن کر کے صندوق پر رکھ گیا تھا اور لیمپ جوں ہی سبج سے

روشن ہوا تو ساتھ ہی خیمے کا سارا اندرون بھی سامنے آ گیا۔ صندوق، پلنگ، گھڑی اور سترہ سال کی لڑکی کا شرمیلا، متبسم چہرہ۔ وہ پلنگ پر بیٹھ گیا اور اپنی ہتھیلیوں کو کمبل کے ریشمی پوسٹین میں پھسل جانے دیا۔ اس نے سانس لیا، لمحے بھر کے لیے اسے روکے رکھا، چاروں طرف کچھ ٹھان لینے کے انداز میں دیکھا اور پھر اس نے فوٹو گراف کو اٹھایا، اس کے گتے کی ٹیک تہہ کر کے فریم سے ملا دی اور اپنی باقی دوسری چیزوں کے ساتھ اسے بھی صندوق میں رکھ دیا، سفر کے لیے تیار۔

رینتہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 92-307-7802092

دن دھاڑے

ایک روز کا ذکر ہے کہ میں شام گئے رملہ میں سان ستیفانو کسینو میں ڈنر کھا کے بیٹھا ہوا تھا۔ میرے دوست الیگزینڈرا نے، جو کسینو ہی میں مقیم تھا، مجھے اور ایک اور نوجوان کو، جو ہم دونوں کا گہرا دوست تھا، رات کے کھانے پر مدعو کیا تھا۔ چوں کہ اس رات کسینو میں موسیقی کا اہتمام نہ تھا اس لیے بہت کم لوگ آئے تھے اور ہم تینوں وہاں یوں ڈٹے ہوئے تھے جیسے اس جگہ پر ہمارے سوا کسی کا حق نہ ہو۔

متفرق موضوعات پر بات چیت ہوتی رہی۔ چوں کہ ہم میں سے کوئی مہتمل نہیں تھا اس لیے بالکل قدرتی طور پر گفتگو کا رخ اس طرف مڑ گیا کہ دولت پاس ہو تو آدمی خود کو کتنا آزاد محسوس کرتا ہے اور نتیجتاً زندگی کے کیسے کیسے مزے لوٹ سکتا ہے۔

ہمارے نوجوان دوست نے کہا کہ وہ تیس لاکھ فرانک حاصل کرنا چاہے گا، اور پھر بتانا شروع کیا کہ ایک بار یہ زرخیز اس کے ہاتھ آجائے تو وہ کیا کیا کرے گا اور مستزاد یہ کہ کیا کیا نہیں کرے گا۔ میں نے زیادہ منکسر مزاجی سے حساب لگا کر بتایا کہ میرا گزارا بیس ہزار فرانک سالانہ میں ہو جائے گا۔

الیگزینڈرا نے کہنے لگا، ”اگر میں چاہتا تو آج میرا اثاثہ خدا جانے کتنے لکھ پتیوں کے برابر ہوتا، مگر میری ہمت جواب دے گئی۔“

ہم نے سوچا کہ یہ کیسی عجیب و غریب بات کہی گئی ہے۔ ہم اپنے دوست اے کی زندگی کے حالات سے پوری طرح واقف تھے اور ہمیں یاد نہ آتا تھا کہ اسے کبھی یہ موقع فراہم کیا گیا ہو جس سے فائدہ اٹھا کر وہ کئی لکھ پتیوں جتنا امیر ہو جاتا۔ اس لیے ہم نے فرض کیا کہ یہ بات اس نے رواروی میں کہہ دی ہے اور اب کوئی لطیفہ سننے کو ملے گا۔ لیکن ہمارے دوست کے چہرے پر سنجیدگی طاری تھی اور ہم نے اس سے کہا کہ وہ اپنی اسرار آمیز بات کی وضاحت کرے۔

وہ لمحے بھر کے لیے ٹھٹکا۔ پھر بولا، ”کسی اور محفل میں، مثال کے طور پر ان لوگوں کے درمیان جو

خود کو 'بالغ نظر' کہتے ہیں، میں اپنے کہے کی وضاحت نہ کرتا کیوں کہ وہ مجھ پر ہنسنے لگتے۔ ہم، بہر حال، خود کو ان نام نہاد بالغ نظر حضرات سے قدرے بلند تر سمجھتے ہیں؛ یعنی ہم اپنی کامل روحانی ترقی کی بدولت پھر سے سادگی کی طرف لوٹ آئے ہیں، مگر ایسی سادگی کی طرف جس میں بے علمی کو دخل نہیں۔ ہم نے دائرہ طے کر لیا، سو قدرتی طور پر ہم وہیں پہنچ گئے جہاں سے چلے تھے۔ باقی لوگ آدھے راستے تک پہنچے ہیں۔ انھیں نہ تو پتا چل سکتا ہے اور نہ ان کے تصور میں آ سکتا ہے کہ راستے کہاں پہنچ کر ختم ہوتے ہیں۔“

اس کی باتیں سن کر ہم ذرا نہ چونکے۔ ہم میں سے ہر کوئی اپنے اور باقی دونوں کے بارے میں یہی سمجھتا تھا کہ ہچو ماد گیرے نیست۔

”ہاں،“ الیگزینڈر نے دہرایا۔ ”اگر میں ہمت سے کام لیتا تو کروڑ پتی ہو جاتا۔ لیکن میں ڈر گیا۔“ یہ دس برس پہلے کا قصہ ہے۔ آج کی طرح تب بھی میرے پاس کوئی خاص روپیہ پیسہ نہ تھا، یا یوں کہیے کہ بالکل ہی نہ تھا۔ اس کے باوجود کسی نہ کسی طرح میرا وقت کٹ رہا تھا اور ہر لحاظ سے میرے مزے ہی مزے تھے۔ شارع شریف پاشا پر میرا قیام تھا۔ مکان کی مالکہ ایک بیوہ اطالوی تھی۔ میرے پاس قرینے سے بچے سجائے تین کمرے تھے، ذاتی ملازم تھا۔ مکان دارنی اس کے علاوہ، جسے میرے آرام کا اتنا خیال رہتا تھا کہ کوئی حد نہیں۔

”ایک شام میں روسینی کی تماشا گاہ چلا گیا۔ کافی الابلا سنگیت سننے کے بعد میں نے طے کیا کہ بیچ ہی میں سے اٹھ چلتا ہوں تاکہ گھر جا کر سو رہوں۔ اگلی صبح جلد اٹھنا تھا کیوں کہ یار لوگوں کی ایک منڈلی سیر سپاٹے کی غرض سے ابو قیر جانے والی تھی اور مجھے بھی مدعو کیا گیا تھا۔“

”کمرے میں پہنچ کر میں نے، حسب معمول، دن کے دوران میں پیش آنے والے واقعات پر غور کرتے ہوئے، ادھر ادھر ٹہلنا شروع کیا۔ لیکن دن میں جو کچھ ہوا تھا وہ دلچسپی سے خالی تھا۔ مجھے غنودگی نے آ لیا اور میں سونے کے لیے لیٹ گیا۔“

”میں کوئی ڈیڑھ دو گھنٹے سویا ہوں گا۔ اس دوران میں کوئی خواب دکھائی نہیں دیا۔ خیال آتا ہے کہ آدھی رات کے گھنٹے بھر بعد سڑک پر ہونے والے کسی شور سے میری آنکھ کھل گئی تھی، اور کوئی خواب دیکھنا مجھے یاد نہیں۔ ڈیڑھ بجے کے قریب مجھے دوبارہ نیند آ گئی۔ اور پھر یوں لگا جیسے کوئی درمیانے قد کا آدمی، جو چالیس کے پیٹے میں ہوگا، میرے کمرے میں آیا ہے۔ وہ کالے رنگ کے ذرا پرانے سے کپڑے اور تنکوں کا بنا ہوا ہیٹ پہنے تھا۔ بائیں ہاتھ میں انگوٹھی تھی جس میں بہت بڑا زمرہ جڑا ہوا تھا۔ مجھے یوں محسوس ہوا جیسے یہ انگوٹھی خاص طور پر اس کے باقی حلیے سے کوئی مطابقت نہ رکھتی ہو۔ اس کی کالی داڑھی میں کہیں کہیں سفید دھاریاں تھیں اور دیکھنے کا انداز کچھ عجیب تھا کہ چتون سے بیک وقت تمسخر بھی ٹپکتا تھا اور غمگینی بھی۔“

بہر حال، مجموعی طور پر، وہ خاصا عام سا آدمی دکھائی دیتا تھا۔ بالکل اس جیسے آدمی بار بار دیکھنے میں آتے ہیں۔ میں نے دریافت کیا کہ اسے مجھ سے کیا کام ہے۔ اس نے بلا تامل جواب نہ دیا بلکہ منٹ بھر مجھے گویا شبے کی نظر سے دیکھتا رہا، یا شاید یہ اطمینان کرنا چاہتا تھا کہ اس سے کوئی بھول چوک تو نہیں ہوئی۔ پھر اس نے بولنا شروع کیا۔ اس کا لہجہ مسکین اور خوشامدانہ تھا۔

”مجھے معلوم ہے آپ غریب ہیں۔ میں آپ کو امیر ہونے کا طریقہ بتانے آیا ہوں۔ پونپئی کی لائٹھ کے پاس مجھے ایک جگہ کا پتا ہے جہاں بہت بڑا خزانہ گڑا ہوا ہے۔ اس خزانے سے مجھے خود کچھ نہیں چاہیے۔ صرف لوہے کی ایک صندوقچی لوں گا جو خزانے کی بالکل تہہ میں رکھی ہے۔ باقی جو ہے وہ سارے کا سارا آپ کا ہوگا۔“

”اور اس بہت بڑے خزانے میں کیا کیا ہے؟“ میں نے دریافت کیا۔

”اشرفیاں ہیں، وہ بولا۔ لیکن اصل بات یہ کہ جواہرات ہیں۔ دس یا بارہ سونے کے صندوق ہیں جو ہیروں اور موتیوں اور میرے خیال میں، جیسے وہ کچھ یاد کرنے کی کوشش کر رہا ہو، نیلموں سے پر ہیں۔“

”میں حیران ہوا کہ جو کچھ اس کو درکار ہے اسے لینے کے لیے آخر وہ خود ہی کیوں نہیں چلا جاتا اور اسے میری ضرورت کیوں پڑ گئی ہے۔ میں یہ سوال کرنے بھی نہ پایا تھا کہ اس نے جواب دیا، میں آپ کے خیالوں کو پڑھ سکتا ہوں۔ آپ حیران ہیں کہ جو کچھ مجھے درکار ہے وہ میں خود ہی جا کر کیوں نہیں لے آتا؟ اس کی ایک وجہ ہے جو میں آپ کو نہیں بتا سکتا۔ اسی وجہ سے یہ کام میرے بس کا نہیں۔ بعض کام ایسے ہیں جنہیں ابھی میں بھی نہیں کر سکتا۔ میں بھی کہتے ہوئے اس کی آنکھوں میں ایک طرح کی چمک پیدا ہوئی اور ثانیے بھر کے لیے اس کے وجود پر ایک مہیب شوکت طاری ہو گئی جیسے اس کی کایا پلٹ گئی ہو۔ لیکن فوراً ہی اس نے وہی مسکین انداز دوبارہ اختیار کر لیا۔ یوں آپ میرے ساتھ چل کر مجھ پر بڑا احسان کریں گے۔ مجھے کسی آدمی کی اشد ضرورت ہے اور میں نے آپ کو اس لیے چنا کہ میں آپ کا خیر خواہ ہوں۔ کل مجھ سے ملیے۔ میں دوپہر بارہ بجے سے سہ پہر چار بجے تک اس کینے میں آپ کا انتظار کروں گا جو زقاق صغیر میں لوہاروں کی بٹیوں کے پاس واقع ہے۔“

”اتنا کہہ کر وہ غائب ہو گیا۔“

”صبح جب میں جاگا تو یہ خواب میرے ذہن سے بالکل محو ہو چکا تھا۔ لیکن جب نہا دھو کر ناشتہ کرنے بیٹھا تو ذہن میں تازہ ہو گیا اور بہت ہی عجیب معلوم ہوا۔ کاش یہ حقیقت ہوتا، میں نے دل میں کہا اور دوبارہ اسے بھول گیا۔“

”میں اس ٹولی کے ساتھ ہولیا جو سیر سپاٹے کی غرض سے دیہات جا رہی تھی اور وہاں خوب گمت

رہی۔ ہمارا خاصا بڑا گروہ تھا۔ کوئی تمیں مرد عورت ہوں گے اور سب پر غیر معمولی شگفتگی غالب تھی۔ میں سیر کی تفصیلات میں نہیں جاؤں گا کیوں کہ وہ ہمارے موضوع سے کوئی تعلق نہیں رکھتیں۔“

یہاں میرے دوست ڈی نے کہا، ”اور انھیں بیان کرنے کی ضرورت بھی نہیں کیوں کہ کم از کم مجھے تو وہ پہلے ہی معلوم ہیں۔ اگر مجھے غلط یاد نہیں تو اس سیر و تفریح میں تو میں بھی شریک تھا۔“

”تم بھی تھے؟ مجھے تمہارا ساتھ جانا یاد نہیں آرہا۔“

”یہ وہی سیر نہیں جس کا بندوبست مارکوس جی نے کیا تھا اور جس کے فوراً بعد وہ ہمیشہ کے لیے انگلستان چلا گیا تھا؟“

”ہاں، یہ وہی سیر تھی۔ پھر تو تمہیں یاد ہوگا کہ ہم نے کتنے مزے لوٹے تھے۔ کیا کمال کا وقت تھا۔ بلکہ کہنا چاہیے کہ ایسا وقت جسے بیتے مدتیں ہو چکیں۔ ہر کمال کا وقت مدتوں پہلے ہی کی بات لگتا ہے۔ لیکن میں اپنی کہانی کی طرف لوٹتا ہوں۔ سیر و تفریح سے واپس آیا تو بری طرح تھکا ہوا تھا اور دیر بھی خاصی ہو چکی تھی۔ مشکل سے کپڑے بدلنے اور کھانا کھانے کا وقت ملا۔ اس کے فوراً بعد میں چند دوستوں کے ہاں چلا گیا جہاں کچھ اس طرح کا اہتمام تھا کہ صرف گھر والے رات کو بیٹھ کر آپس میں تاش کھیلیں گے۔ میں وہیں ٹک گیا اور ڈھائی بجے تک تاش کھیلتا رہا۔ میں نے ڈیڑھ سو فرانک جیت لیے اور بہت خوش خوش گھر لوٹا۔ بالکل نچنت ہو کر بستر میں جا لیٹا۔ دن بھر گھومنے پھرنے اور اتنی دیر تک جاگتے رہنے کی وجہ سے ماندہ تو تھا ہی، فی الفور آنکھ لگ گئی۔“

”لیکن میں ابھی سویا ہی تھا کہ ایک عجیب بات ہوئی۔ مجھے کمرے میں روشنی جلتی نظر آئی اور میں تعجب ہی کر رہا تھا کہ میں نے لیٹنے سے پہلے اسے بچھایا کیوں نہیں کہ دورا دھر سے جس طرف دروازہ تھا (میرا کمرہ خاصا بڑا تھا) ایک شخص نمودار ہوتا دکھائی دیا جسے میں فوراً پہچان گیا۔ اس نے وہی کالے کپڑے پہنے ہوئے تھے اور سر پر وہی تنکوں کا ٹوپ تھا۔ ویسے وہ خفا نظر آ رہا تھا اور مجھ سے کہنے لگا، ”میں کیفے میں دوپہر بارہ بجے سے چار بجے تک تمہارا انتظار کرتا رہا۔ تم آئے کیوں نہیں؟ میں نے تم پر ہن برسانے کی پیش کش کی ہے اور تم ہو کہ ٹس سے مس نہیں ہوتے۔ آج سہ پہر میں اسی کیفے میں دوپہر سے چار بجے تک پھر تمہاری راہ دیکھوں گا۔ وہاں ضرور بالضرور پہنچ جانا۔“

”اتنا کہہ کر وہ پچھلی رات کی طرح نظر سے اوجھل ہو گیا۔“

”لیکن اس بار میں دہشت زدہ ہو کر جاگ اٹھا۔ کمرے میں اندھیرا چھایا ہوا تھا۔ میں نے لیمپ روشن کیا۔ خواب اس قدر حقیقی اور زندہ تابندہ تھا کہ میں بالکل ہول زدہ اور حواس باختہ ہو کر رہ گیا۔ مجھ سے رہانہ گیا اور میں نے اٹھ کر دیکھا کہ دروازہ مقفل ہے یا نہیں۔ وہ ہمیشہ کی طرح مقفل تھا۔ گھڑی پر نظر ڈالی

تو پتا چلا کہ ساڑھے تین بجے ہیں۔ میں تین بجے سونے لیٹا تھا۔

”میں تم سے یہ چھپانا نہیں چاہتا اور نہ مجھے یہ تسلیم کرتے ہوئے کوئی شرمندگی محسوس ہوتی ہے کہ میں بری طرح سہم گیا تھا۔ مجھے آنکھیں بند کرنے سے ڈر لگ رہا تھا کہ مبادا نیند آتے ہی پھر اس طرفہ معجون ملاقاتی سے سابقہ پڑ جائے۔ میں اضطراب کے عالم میں کرسی پر جا بیٹھا۔ کوئی پانچ بجے کے قریب دن ٹکنا شروع ہوا۔ میں نے کھڑکی کھولی اور سڑک پر رفتہ رفتہ بیداری کے آثار نمایاں ہوتے دیکھے۔ چند ایک دروازے کھل چکے تھے اور سب سے پہلے نکل پڑنے والے چند ایک گوالے اور نانباٹیوں کے ٹھیلے آ جا رہے تھے۔ اجالے نے کسی نہ کسی طرح مجھے سکون بخشا۔ میں دوبارہ لیٹ گیا اور نو بجے تک سویا رہا۔

”جاگنے کے بعد جب میں نے ان خلجانوں کو یاد کیا جنہوں نے رات مجھے گھیر لیا تھا تو ان کی اثر انگیزی کی بیشتر شدت کا فوراً ہونے لگی۔ حقیقت یہ ہے کہ میں دنگ رہ گیا کہ میں نے ہڑ بڑا کر اپنا ایسا برا حال کر لیا تھا۔ ڈراؤ نے خواب تو سبھی دیکھتے ہیں۔ میں بھی زندگی میں بہترے ڈراؤ نے خواب دیکھ چکا ہوں۔ علاوہ ازیں جو کچھ میں نے دیکھا تھا اسے تو ڈراؤ نا خواب بھی مشکل ہی سے قرار دیا جاسکتا تھا۔ یہ درست تھا کہ میں نے وہی خواب دوبارہ دیکھا، لیکن اس سے ثابت کیا ہوا؟ پہلی بات تو یہ ہے کہ کیا میں نے واقعی دو مرتبہ خواب دیکھا؟ یہ بھی تو ہو سکتا ہے کہ میں نے اسی آدمی کو دوسری مرتبہ دیکھنے کا خواب ایک بار دیکھا ہو؟ اپنا چیتا احتیاط سے ٹٹولنے کے بعد میں نے یہ خیال رد کر دیا۔ اس میں کوئی شک نہ تھا کہ خواب میں پرسوں رات دیکھ چکا تھا۔ پھر بھی یہ ایسی کون سی انہونی بات تھی؟ بظاہر پہلے خواب نے اپنی زندہ تابی کے باعث مجھ پر بہت گہرا اثر مرتب کیا ہوگا، اسی بنا پر وہ مجھے دوبارہ دکھائی دیا۔ خیر، یہاں پہنچ کر میری منطق ذرا لڑکھڑانے لگی۔ اصل میں مجھے یاد نہ آتا تھا کہ پہلے خواب نے مجھ پر کوئی خاص تاثر چھوڑا ہو۔ اگلے پورے دن مجھے ایک لمحے کے لیے بھی اس کا خیال نہ آیا تھا۔ سیر و تفریح کے دوران میں، رات کو تلاش کی پارٹی پر، اس خواب کے سوا، میرے ذہن میں ہر وہ بات آئی جو سوچہ سکتی ہے۔ پھر ثابت کیا ہوا؟ کیا خوابوں میں اکثر وہ لوگ نظر نہیں آ جاتے جن سے طے سالہا سال گذر چکے ہوتے ہیں یا جنہیں ہم نے مدتوں سے یاد بھی نہیں کیا ہوتا؟ معلوم ہوتا ہے کہ ان کی تمثال ہماری روح میں کہیں نہ کہیں نقش ہو جاتی ہے اور اچانک کسی خواب میں از سر نو عود کر آتی ہے۔ اگر میں نے چوبیس گھنٹے کے عرصے میں وہی خواب دوبارہ دیکھا، خواہ دن کے وقت وہ مجھے یاد بھی نہ رہا ہو، تو اس میں حیرت کی کیا بات تھی؟ اس کے علاوہ میں نے اپنے آپ سے کہا کہ شاید کسی خفیہ خزانے کے بارے میں کچھ کہیں میری نظر سے گذرا ہو جس نے میرے حافظے میں یہ گل کھلایا۔ لیکن بہتری سوچ بچار کے باوجود اس طرح کا کوئی متن یاد نہ آ سکا۔

”آخر، سوچتے سوچتے تھک جانے کے بعد، میں نے کپڑے بدلنے شروع کیے۔ مجھے ایک شادی

میں شرکت کرنی تھی۔ ایک تو عجلت اور پھر یہ فکر کہ کیا پہنا جائے؛ چنانچہ خواب مکمل طور پر میرے ذہن سے دور ہو گیا۔ پھر میں نے ناشتہ کیا اور وقت گزارنے کے لیے جرمنی سے شائع ہونے والا ایک جریدہ، میرے خیال میں 'ہیسپو رس' پڑھتا رہا۔

”میں شادی میں شریک ہوا جہاں شہر کے بالائی طبقے کے کبھی چیدہ چیدہ لوگ جمع تھے۔ ان دنوں میرے مراسم بہت زیادہ تھے۔ چنانچہ شادی کی رسم ادا ہونے کے بعد مجھے بے شمار بار یہ کہنے کی ضرورت پیش آئی کہ دلہن حسین ہے، گو ذرا سی پیلی نظر آرہی ہے، اور دلہا نہایت عمدہ جوان ہے اور امیر بھی ہے اور یہ بھی ہے اور وہ بھی ہے۔ کوئی ساڑھے گیارہ بجے تقریب اختتام کو پہنچی اور وہاں سے اٹھ کر میں بلکلے اسٹیشن چلا گیا جہاں میرے سننے میں آیا تھا کہ ایک مکان دستیاب ہے اور میں چاہتا تھا کہ اگر ممکن ہو تو اسے قاہرہ میں مقیم ایک جرمن خاندان کے لیے، جو گرمیوں کے دن اسکندریہ میں گزارنے کا سوچ رہا تھا، کرائے پر حاصل کر لیا جائے۔ مکان فی الواقع بہت پُر فضا اور خوش قطع تھا مگر جتنا مجھے بتایا گیا تھا اس کی بہ نسبت چھوٹا ثابت ہوا۔ تاہم میں نے مکان دارنی سے وعدہ کیا کہ لکھ دوں گا، مکان موزوں ہے۔ ڈھیر سارا شکریہ ادا کرنے کے بعد، میرے دل کو پانی کرنے کے لیے، خاتون نے اپنی تمام اگلی کچھلی کلفتوں کا ذکر چھیڑ دیا اور بتایا کہ اس کے خدا بخشے میاں کا کیسے اور کب انتقال ہوا تھا اور یہ کہ وہ یورپ تک کا چکر لگا آئی تھی اور اس قماش کی عورت نہیں تھی جو اپنا مکان کرائے پر چڑھاتی رہتی ہو اور اس کا باپ فلا نے پاشا کا، جس کا نام بھی اب مجھے یاد نہیں رہا، طبیب تھا، وغیرہ وغیرہ۔ اس فریضے سے فارغ ہو کر میں نے شہر کی راہ لی۔ کوئی ایک بجے اپنے فلیٹ پہنچا اور خوب ڈٹ کر نہار تناول کیا۔

”کافی نوش کرنے کے بعد میں ایک دوست کی طرف چل دیا جس کا ہوٹل کیفے پارادیسو کے پاس تھا۔ مقصد یہ تھا کہ سہ پہر گزارنے کا کوئی بندوبست کیا جائے۔ اگست کا مہینہ تھا اور سورج آگ برسا رہا تھا۔ میں شارع شریف پاشا سے آہستہ آہستہ اترا، تاکہ پسینے میں شرابور ہونے سے بچا رہوں۔ دن کے اس وقت سڑک ہمیشہ سونی پڑی ہوتی تھی۔ راہ میں صرف ایک وکیل سے ملاقات ہوئی جسے میں نے محرم بے میں واقع زمین کے ایک مختصر سے قطعے کی فروخت کے بارے میں کاغذات تیار کرنے کے لیے کہہ رکھا تھا۔ ایک اچھی خاصی جائیداد کا، جسے میں اپنے بعض اخراجات پورے کرنے کی خاطر تھوڑا تھوڑا کر کے بیچتا رہا تھا، یہ قطعہ آخری جز تھا۔ وکیل تھا تو ایمان دار آدمی، اور اسی لیے میری نظر انتخاب اس پر پڑی تھی، مگر باتونی حد سے زیادہ تھا۔ اس کی الابل باتیں سننے کی بجائے، جن کی بے لطفی سے دماغ پلپلا ہو کر رہ جاتا تھا، کسی دھوکے باز کے ہاتھوں تھوڑا سا چرکا کھا لینا بہتر ہوتا۔ ذرا سا اشارہ ملتے ہی اس نے ایک لامتناہی تقریر شروع کر دی۔ تجارتی قانون اور رومی قانون پر بات کی، جستی نیان کو بھی بیچ میں گھسیٹ لیا، ان پرانے پرانے

مقدموں کا حوالہ دیا جو اس نے سمرنا میں لڑے تھے، خود کو سراہا، ہزار ہا الم غلم باتوں کی گرہیں کھول ڈالیں اور حد یہ کہ میرے گریبان کی لوٹ پکڑی، اور یہ ایسی حرکت ہے جس کی میں بالکل تاب نہیں لاسکتا۔ میں نے اس احمق کی بک بک صرف اس لیے برداشت کی کہ ہر تھوڑے سے وقفے کے بعد، جب اس کا زور تکلم ٹوٹتا، میں اس فروخت کے حوالے سے، جس پر میں نے اتنا زیادہ تکیہ کر رکھا تھا، کوئی نہ کوئی سوال کر لیتا۔ اس کاوش میں مجھے اپنے راستے سے ہٹنا پڑا مگر میں اس سے چمٹا ہی رہا۔ قونصلات خانے پر واقع اشاک ایکسچینج کے ساتھ پیدل چلنے والوں کے لیے بنے بغلی راستے پر چلتے چلتے ہم ایک چھوٹی گلی میں مڑ گئے جو زقاق صغیر سے جا ملتی تھی اور آخر کار اس گلی کے بیچ میں پہنچتے پہنچتے میں نے وہ تمام معلومات حاصل کر لی جس کی مجھے ضرورت تھی۔ ادھر وکیل کو بھی نزدیک کہیں رہنے والے کسی موکل سے ملنا یاد آ گیا اور اس نے رخصت چاہی۔ میں لمحہ بھر رک کر اسے واپس جاتے دیکھتا رہا اور میں نے اس کی یا وہ کوئی کوکوسا جس کی وجہ سے اس قدر تیز دھوپ اور گرمی میں مجھے بھٹک کر ادھر آنا پڑا تھا۔

”میں کیفے پارادیسو جانے کے لیے مڑا ہی چاہتا تھا کہ یکا یک مجھے یہ عجیب سا لگا کہ میں زقاق صغیر آ نکلا ہوں۔ میں نے خود سے سوال کیا کہ کیوں، اور پھر مجھے اپنا خواب یاد آ گیا۔ اسی جگہ کو تو خزانے کے نامی گرامی مالک نے ہماری وعدہ گاہ قرار دیا تھا، میں نے سوچا، مسکرایا اور ارادے کے بغیر سر گھما کر اس طرف نظر ڈالی جدھر لوہاروں کی ہٹیاں تھیں۔

”ارے غضب! وہاں پر واقعی ایک چھوٹا سا قہوہ خانہ تھا اور وہ بھی سچ سچ وہاں بیٹھا ہوا تھا۔ یہ دیکھ کر پہلا اثر تو یہ ہوا کہ مجھے چکر آنے لگا۔ لگتا تھا جیسے میں دھڑام سے گرا ہی چاہتا ہوں۔ میں نے ایک بساطی کے کھوکھے سے ٹیک لگا کر دوبارہ نظر ڈالی۔ وہی کالے کپڑے، وہی تنکوں کا ٹوپ، وہی خدو خال، وہی تیور۔ اور وہ آنکھیں جھپکائے بغیر میری طرف دیکھ رہا تھا۔ میرے اعصاب اس طرح کھچ گئے جیسے کسی نے رگ و پے میں پکھلا ہوا لوہا انڈیل دیا ہو۔ خیال تو کرو، عین دو پہر کا عمل، لوگ باگ لا تعلقی کے عالم میں یوں آ جا رہے تھے جیسے انھیں احساس ہی نہ ہو کہ کوئی غیر معمولی بات ہو رہی ہے! جب کہ مجھے، صرف مجھے معلوم تھا کہ صورت حال انتہائی دہشت ناک ہو چکی ہے اور یہ کہ سامنے ایک پریت بیٹھا ہے جو نہ جانے کن قوتوں کا حامل ہے اور خدا جانے عالم بالا کے کس کھونٹ سے، کون سے سقر سے، کس اندھے پاتال سے وارد ہوا ہے۔ یہ سوچ کر میرے ہاتھوں پیروں میں دم نہ رہا۔ مجھ پر لرزہ طاری ہو گیا۔ پریت ٹمکنکی باندھ کر مجھے دیکھ رہا تھا۔ اب مجھے اس ہول نے آ لیا کہ کہیں ایسا نہ ہو کہ وہ اٹھ کر میرے پاس چلا آئے، مجھ سے بات کرے، مجھے ساتھ ہی لے جائے! اگر نوبت یہاں تک پہنچی تو پھر انسانی کس بل کا کیا پیش چلے گا؟ میں چھلانگ مار کر ایک کرایہ گاڑی میں سوار ہو گیا اور کوچوان کو بہت دور کا کوئی پتا بتایا، اب یاد نہیں کہاں کا۔

”جب میرے حواس کچھ مجتمع ہوئے تو میں نے دیکھا کہ ہم سیدی جابر پہنچنے ہی والے ہیں۔ اب، ذرا کل پڑنے کے بعد، میں نے اس معاملے پر غور و خوض شروع کیا۔ کوچوان کو شہر واپس چلنے کا حکم دیا۔ میں سوچ رہا تھا: ”میرا دماغ چل گیا ہے۔ صاف ظاہر ہے کہ مجھے دھوکا ہوا۔ خواب میں نظر آنے والے شخص سے مشابہت رکھنے والا یہ آدمی کوئی اور ہوگا۔ اس امر کو پایہ ثبوت تک پہنچانے کے لیے مجھے واپس جانا چاہیے۔ احتمال کلی طور پر یہی ہے کہ اب تک وہ جاچکا ہوگا جس سے یہ بات ثابت ہو جائے گی کہ وہ کوئی اور تھا، کیوں کہ خواب میں دکھائی دینے والے نے تو چار بجے تک انتظار کرنے کا کہا تھا۔“

”یہی سوچتا بچارتا میں زی زی نیا تھیسٹر تک جا پہنچا اور وہاں میں نے اپنے پورے حوصلے کو بروئے کار لا کر کوچوان سے کہا کہ وہ مجھے زقاق صغیر لے چلے۔ جب ہم کیفے کی طرف بڑھے تو میرا دل دھک دھک کر رہا تھا بلکہ لگتا تھا کہ پاش پاش ہونے کو ہے۔ کیفے سے تھوڑی دور پر گاڑی رکوانے کے لیے میں نے کوچوان کی بانہ اس زور سے کھینچی کہ وہ اپنی نشست سے گرتے گرتے بچا۔ وجہ یہ تھی کہ ہم کیفے کے بہت نزدیک، ضرورت سے زیادہ نزدیک، آپہنچے تھے؛ اور اس لیے بھی کہ وہ آسیب بدستور وہاں بیٹھا تھا۔“

”اب میں نے، اس توقع پر کہ شاید اس کے حلیے اور خواب میں آنے والے آدمی کے حلیے میں کوئی فرق نظر آجائے، اس کا بغور جائزہ لینے پر خود کو آمادہ کیا، حالاں کہ یہ جاننے کے لیے کہ وہ کون ہے اس کے سوا اور ثبوت ہی کیا درکار تھا کہ میں گاڑی میں بیٹھا بیٹھا اسے ایسے چبھتے ہوئے انداز میں گھور رہا تھا کہ کوئی اور ہوتا تو میری حرکت کو اولو قرار دے کر مجھ سے وضاحت طلب کیے بغیر نہ رہتا۔ برا ماننا کجا، اس نے بھی جواباً مجھے اتنے ہی چبھتے ہوئے انداز میں گھورا۔ اس کے چہرے کی کیفیت سے عیاں تھا کہ وہ اس فیصلے کے بارے میں فکر مند ہے جو مجھے کرنا تھا۔ ایسا لگتا تھا کہ وہ میرے خیالات اسی طرح پڑھ رہا ہے جس طرح اس نے انھیں خواب میں پڑھ لیا تھا۔ اس غرض سے کہ مجھے اس کی شناخت کے بارے میں کوئی شبہ باقی نہ رہے، اس نے اپنا باباں ہاتھ میری طرف کر کے وہ زمر دیں انگوٹھی، جو مجھے پہلے خواب میں اتنی کھٹکی تھی، بے محابا انداز میں دکھائی اور میں ڈرا کہ یہ حرکت کہیں کوچوان کو بھی متوجہ نہ کر لے۔“

”دہشت کے مارے میری چیخ نکل گئی اور میں نے کوچوان سے کہا، جسے اب اپنی سواری کی صحت کے بارے میں تشویش لاحق ہو چکی تھی، کہ مجھے رملہ بولیوار لے چلو۔ میرے سامنے ایک ہی مقصد تھا اور وہ یہ کہ بہت دور نکل جاؤں۔ رملہ بولیوار پہنچ کر میں نے اسے سان استیفا نو کا رخ کرنے کو کہا لیکن جب دیکھا کہ وہ ہچکچا اور منہ ہی منہ میں بڑبڑا رہا ہے تو میں اتر پڑا اور اس کا حساب چکا دیا۔ میں نے ایک اور گاڑی روکی اور کہا کہ مجھے سان استیفا نو پہنچایا جائے۔“

”میں بالکل آشفہ حال وہاں پہنچا۔ کسینو کے بڑے کمرے میں داخل ہوتے ہی آئینے میں اپنے

چہرے پر نظر پڑی، جولاش کی طرح زرد تھا، تو سہم کر رہ گیا۔ خوش قسمتی سے کمرہ خالی پڑا تھا۔ ایک تخت نما صوفے پر جا پڑنے کے بعد میں نے سوچنا چاہا کہ اگلا قدم کیا اٹھایا جائے۔ گھر واپس جانا تو ناممکن تھا۔ اس کمرے میں دوبارہ قدم رکھنے کا سوال ہی پیدا نہ ہوتا تھا جس کے آر پار وہ رات کے وقت، کسی مافوق الفطرت سائے کی طرح، کھلتا چلا آیا تھا، وہی جسے میں نے ابھی ابھی عام آدمی کا روپ دھارے ایک عام سے کینے میں بیٹھے دیکھا تھا۔ میرے استدلال میں کوئی وزن نہ تھا کیوں کہ ظاہر ہے کہ میں کرۂ ارض پر کہیں بھی چلا جاتا وہ میرا کھوج لگا لینے کی قدرت رکھتا تھا۔ لیکن کچھ عرصے سے میرے خیالات میں بے ربطی نمایاں ہو چکی تھی۔

”بالآخر میں نے طے کیا کہ محرم بے جا کر اپنے دوست جی وی کو تلاش کرتا ہوں۔“

”کون سا جی وی؟“ میں نے پوچھا۔ ”وہ خبطی تو نہیں جو اپنا وقت سحر و ساحری کے مطالعے میں

گزارا کرتا تھا؟“

”وہی۔ اور میں نے اسے چنا بھی کچھ اسی لیے کہ وہ سحر و ساحری کا مطالعہ کرتا تھا۔ میں ٹرین پر

کیسے سوار ہوا، اس ڈر کے مارے کہ وہ پریت کہیں دوبارہ میرے پہلو میں نمودار نہ ہو جائے، کسی جنونی کی طرح دائیں بائیں گھورتا ہوا، محرم بے کیسے پہنچا، جی وی کے کمرے میں کیسے داخل ہوا، یہ سب باتیں گڈنڈ حالت میں مجھے دھندلی دھندلی یاد ہیں۔ بس ایک ہی یاد بالکل واضح ہے اور وہ یہ کہ اس کے پاس پہنچ کر جب میں نے اپنا ہول ناک تجربہ گوش گزار کرنا شروع کیا تو دیوانہ وار رو رہا تھا اور مجھ پر سر سے پاؤں تک کپکپی طاری تھی۔ جی وی نے مجھے تسلی دی اور نیم سنجیدہ اور نیم مزاحیہ انداز میں کہا کہ رونے کی ضرورت نہیں اور یہ کہ پریت کو کبھی اس کے گھر میں قدم رکھنے کی جرأت نہ ہوگی اور اگر وہ آیا بھی تو فوراً اٹھا کر باہر پھینک دیا جائے گا۔ کہنے لگا کہ وہ اس قسم کے مافوق الفطرت پرچھاووں سے خوب واقف ہے اور انھیں بڈارنے کا طریقہ بھی جانتا ہے۔ اس نے بمثت یہ یقین بھی دلایا کہ اب اور خوف زدہ ہونے کی ضرورت نہیں کیوں کہ پریت ایک خاص مقصد سے میرے پاس آیا تھا۔ وہ لوہے کی صندوقچی کا طلب گار تھا جسے بظاہر کسی آدم زاد کی موجودگی اور مدد کے بغیر حاصل نہ کر سکتا تھا۔ اس کی تدبیر ناکام ہو گئی تھی۔ وہ میری دہشت زدگی دیکھ کر سمجھ گیا ہوگا کہ کامیابی کی کوئی امید باقی نہیں رہی۔ بلاشبہ وہ اب کسی اور کو پھسلانے کی کوشش کرے گا۔ جی وی کو صرف یہ افسوس تھا کہ میں نے اس سے بروقت رابطہ کیوں نہ قائم کیا تا کہ وہ جا کے پریت سے ملتا اور بات چیت کرتا کیوں کہ، اس نے وضاحت کی، آسیبوں کی تاریخ میں ان ارواح یا شیاطین کی دن دھاڑے موجودگی انتہائی غیر معمولی ہے۔ ان باتوں سے میرا اطمینان نہ ہوا۔ میں ساری رات بہت بے چین رہا اور صبح جاگا تو مجھے بخار چڑھا ہوا تھا۔ ڈاکٹر کی جہالت اور میرے اعصابی نظام کی براہیختگی کی وجہ سے سرسام

ہو گیا، اور میں مرتے مرتے بچا۔ جب ذرا افاقہ ہوا تو میں نے پوچھا کیا دن ہے۔ میں اگست کی تین تاریخ کو بیمار پڑا تھا اور یہی سمجھ رہا تھا کہ اگست کی سات یا آٹھ تاریخ ہوگی۔ ستمبر کی دو تاریخ تھی۔

”بحرا یگا یوس کے ایک جزیرے جا کر تھوڑی مدت قیام کرنے سے میں نہ صرف زیادہ جلد بلکہ مکمل طور پر صحت یاب ہو گیا۔ میں نے علالت کی پوری مدت جی وی کے ہاں گزاری۔ جیسا کہ تم دونوں جانتے ہو، وہ ہمدرد آدمی ہے۔ اس نے بڑی شفقت سے میری تیمارداری کی۔ وہ اس بات پر خود سے بہت خفا تھا کہ اس نے جرأت کر دار کا مظاہرہ کر کے ڈاکٹر کو چلتا کیوں نہ کر دیا اور میرا علاج صرف جادو سے کیوں نہ کیا۔ اگر ایسا کیا جاتا تو مجھے یقین ہے کہ کم از کم اس معاملے میں، جادو کی مدد سے بھی میں بہر طور اتنی ہی جلد تندرست ہو جاتا جتنا وقت ڈاکٹر کے علاج نے لیا تھا۔

”تو یہ بات تھی، دوستو! لاکھوں میں کھیلنے کا ایک موقع مجھے ملا۔ بس میں ہمت نہ دکھاسکا۔ میں ہمت نہ دکھاسکا اور مجھے کوئی پچھتاوا نہیں۔“

اتنا کہہ کر الیگزینڈر خاموش ہو گیا۔ اس کے بیانیے کے مکمل تيقن اور سادگی نے رائے زنی کی کوئی گنجائش ہی نہ چھوڑی تھی۔ ہم کہتے بھی تو کیا کہتے۔ علاوہ ازیں، اب رات کے بارہ بج کر ستائیس منٹ ہو چکے تھے۔ اور شہر کے لیے آخری ٹرین چوں کہ ساڑھے بارہ بجے چھوٹی تھی اس لیے ہمارے پاس اس کے سوا چارہ نہ تھا کہ شب بخیر کہیں اور بھاگم بھاگ چل دیں۔

رینتہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: +92-307-7802092

کارل اور اینا

دھرتی کے دور دراز خم کے اوپر، جہاں لق و دق میدان کا افق واقع تھا اور جہاں یورپ اور ایشیا کی سرحدیں ملتی تھیں، ایک نقطہ جو کسی چہچہانے والی چڑیا سے بھی چھوٹا تھا، نمودار ہوا؛ اور گو وہ تقریباً سومیل فی گھنٹے کی رفتار سے دونوں آدمیوں کی طرف بڑھ رہا تھا، زمین اور آسمان اتنے بے پناہ طور پر وسیع تھے کہ وہ نیلے فاصلے میں ایک ہی مقام پر بے حرکت معلق نظر آتا تھا۔

اس رفتار کے باوجود پندرہ منٹ گزر گئے تب کہیں یہ پتا چلا کہ وہ ایک ہوائی جہاز ہے؛ اور گو وہ یکساں بلندی پر پرواز کر رہا تھا، معلوم یہی ہوتا تھا کہ ایک بہت بڑی قوس بناتا ہوا آسمان میں چڑھتا جا رہا ہے۔

ان دو آدمیوں کے عین اوپر کی جھلملاتی ہوئی فضا میں پہنچ کر ہوا باز نے اپنے نیچے لق و دق میدان میں ایک دیوپیکر صلیب دیکھی جو کئی میل لمبی اور چوڑی تھی: ایک سیدھی اور ایک اریہواں خندق جنہیں دونوں آدمیوں نے میدان کی کالی مٹی کھود کر بنایا تھا۔

ہوا باز کی سمجھ میں نہ آیا کہ اس سنسان غیر آباد میدان میں اس صلیب نما خندق کا کیا مقصد ہے۔ وہ، اول تا آخر یکساں بلندی پر اڑتا ہوا، مغرب کی طرف بڑھتا گیا، لیکن اب ایسا معلوم ہوتا تھا کہ ہوائی جہاز ایک بہت بڑی قوس بناتا ہوا، زمین کی طرف اتر رہا ہے۔ پندرہ منٹ بعد وہ، چھوٹا ہوتے ہوتے دوبارہ کسی ننھی منی چڑیا سے مشابہ ہو کر، میدان کے افق کی اوٹ میں چھپ گیا۔

دونوں آدمی اس عظیم تنہائی میں دوبارہ اکیلے رہ گئے۔

خود انھیں بھی اس چلیپائی خندق کا مقصد معلوم نہ تھا۔ وہ صرف اتنا قیاس کر سکتے تھے کہ کئی سال پہلے ایک ڈیم کی تعمیر کا منصوبہ بنایا گیا تھا تا کہ بوقت ضرورت دشمن افواج کی پیش قدمی روکنے کے لیے میدان میں طغیانی لائی جاسکے۔

جنگ چھڑتے ہی قید ہو جانے کے فوراً بعد انھیں راشن، جو ماہ بہ ماہ ملتا رہتا تھا، اور نالی دار لوہے کا بنا ہوا ایک سفری سا بن دے کر یہاں بھیج دیا گیا تھا؛ اور چار گرمیاں وہ پہرے داروں اور نگرانی کے بغیر کھدائی میں مصروف رہے تھے۔ وہ اکثر اور دیر دیر تک سستایا کرتے؛ کبھی کبھی وہ آدھا دن میدان کی گھاس پر سو کر گزار دیتے لیکن بالآخر وہ دوبارہ کھدائی شروع کر دیتے کیوں کہ آدمی کچھ کیے بغیر نہیں رہ سکتا۔

چڑیاں، دانے دکنے کی تلاش میں، مسلسل ادھر ادھر اڑتی پھر رہی تھیں اور ٹڈوں کے ہزاروں آوازوں پر مشتمل تیز اور مدھم ہوتے کورس میں گہری خاموشی پنہاں تھی، جیسے زمین زندگی کے نصف النہار پر پہنچ چکی ہو، اور منتظر اور گوش بر آواز ہو۔

کدال نے ایک کیڑے کے دو ٹکڑے کر دیے۔ آدمی نے ایک ٹکڑے کو زمین میں سے کھینچ کر اوپر اچھال دیا۔ ایک چڑیا نے اسے ہوا ہی میں پکڑ لیا۔

”میں ہمیشہ پلنگ کے اُس حصے پر سویا کرتا تھا جو دیوار کے ساتھ تھا، اور وہ کھلی طرف؛ اور جب وہ صبح سویرے اٹھتی تھی تو آہٹ تک نہ ہوتی تھی۔ وہ بہت ہی چپ چاپ تھی، سمجھے بھئی؟ — ہمیشہ اتنی چپ چاپ۔“

”یہ تم نے مجھے پہلے بھی بتایا تھا۔ تم اٹھتے ہی نہ تھے جب تک گیس کے چولھے کی ٹوٹی سوسوں نہ کرنے لگتی تھی۔“

”ٹھیک ہے؛ ہمیشہ ایک ہی سی آواز میں۔ میں اٹھ کر اکثر اسے ٹھیک کیا کرتا تھا۔ لیکن پھر مجھے لام پر جانا پڑا۔“ شادی شدہ آدمی بیلچہ چلاتا رہا۔ اس نے اپنی داڑھی بڑھ جانے دی تھی اور میلا کچھلا سا نظر آ رہا تھا۔

اس کا ساتھی قریب لیٹا تھا۔ وہ پہلے گھاس کی ایک اور پھر دوسری پتی چباتا رہا۔ ”میں حیران ہوں کہ اس کی کیا وجہ ہے کہ اس کا سینہ اتنا گورا ہے اور اس کے کولھے اور باقی بدن اتنا زیادہ سانولا؟“ اور جب شادی شدہ آدمی نے کوئی جواب نہ دیا: ”جیسے کانسی، تم کہتے ہو؟“

”جب وہ تمہارے بس میں ہوتی ہے تو تمہارا ذہن بالکل مٹ جاتا ہے۔“

آدھ گھنٹے بعد — اور اس اثنا میں متعدد بار، کسی سمجھ میں آنے والی وجہ کے بغیر، چڑیوں کا جھلجھل گنجان ڈھیر کی شکل میں اڑا، اور میدان میں پرے جا کر اترا، اور پھر دوبارہ غول در غول واپس آ گیا — اس نے مزید کہا، ”لیکن اس بات کو عنقریب چار سال ہو جائیں گے۔ بعض دفعہ مجھے یہ بھی یاد نہیں آتا کہ اس کا حلیہ کیا تھا۔ میں اس کا حلیہ نہیں دیکھ سکتا، اسے ذہن میں حاضر نہیں کر سکتا۔ تم جانتے ہو، کارل، سب کچھ دھندلا سا جاتا ہے۔ لیکن جب میں اسے خواب میں دیکھتا ہوں تو وہ اتنی جیتی جاگتی معلوم ہوتی ہے کہ میں

اے چھو سکتا ہوں۔“

”مجھے ٹھیک ٹھیک پتا ہے کہ وہ کیسی ہے... اور اس کے طور طریق کیا ہیں۔ میں اس کے بارے میں

سب کچھ جانتا ہوں۔“

”مگر تم نے تو اسے کبھی دیکھا تک نہیں... اگر میں اس ہوائی جہاز میں ہوتا تو جلد ہی اس کے پاس

پہنچ جاتا، وہ اتنی دور سہی... خدایا، یہ کون برداشت کر سکتا ہے! چار سال!“

”کچھ بھی ہو، دنیا میں تمہارا کوئی ہے تو سہی جو تمہارے متعلق سوچتا ہے۔“

”ہاں، یہ تو ہے۔ یہ بالکل درست ہے۔“

”کوئی، جو وہاں ہے، جو تمہارا منتظر ہے۔ لیکن میں — جب میں اس بارے میں غور کرتا ہوں —

تو میرے لیے وہاں کچھ بھی نہیں۔“

”ہاں وہ منتظر ہے۔ بشرطیکہ وہ ابھی زندہ ہو۔“

”وہ ابھی زندہ ہے،“ دوسرا جلدی سے چیخا؛ اور خود دوبارہ زمین پر لیٹ گیا اور لق و دق میدان کے

اس پار دیکھنے لگا۔ اس نے چشم تصور میں اس عورت کو دیکھا جسے کبھی نہ دیکھا تھا؛ اس عورت کو اس چھوٹے

سے کمرے میں، جہاں خود اس نے کبھی قدم بھی نہ رکھا تھا، درازوں کی پیٹی جھاڑتے پونچھتے دیکھا، کمرے کی

دوسری طرف صوفے کے پاس جا کر صوفہ پوش کی سلوٹیں نکالتے دیکھا۔ وہ صوفے پر جھک گئی۔ اسے پتا تھا

کہ صوفہ کمرے میں ٹیڑھا رکھا ہوا ہے اور وہ صوفہ پوش کے رنگ اور نیل بوٹوں کے نمونے سے بھی آشنا تھا۔

”رچرڈ! میں نے کہا، رچرڈ، اگر وہ اس وقت یہاں ہو، تمہاری بیوی، تو تم مجھے اس کے ساتھ سونے

دو گے، صرف ایک دفعہ؟“

شادی شدہ مرد نے دونوں ہاتھ نیچے کے دستے پر رکھے اور اپنی ٹھوڑی ہاتھوں پر نکادی۔ ”اگر وہ اس

وقت یہاں ہو —“ یہ بات اس کے تصور میں نہ آسکی۔

”بتاؤ۔“

وہ دیر تک اس آدمی کو تکتا رہا جو قریب لیٹا ہوا تھا۔ ”میں شاید... کیوں کہ تم بھی اسی دوزخی و بال

میں گرفتار ہو جس میں میں پھنسا ہوا ہوں... ایک دفعہ... شاید... لیکن تم نے اگر دوبارہ کوشش کی تو میں

کدال سے تمہارا سر پھاڑ دوں گا۔“

”جانے وہ گیس کی ٹونٹی اب بھی سوس سوس کرتی ہے کیا؟“

ایک بادل کا سایہ پھیلا۔ مڈوں کا راگ میدان میں دور ہٹتے ہٹتے ختم ہو گیا۔ بالکل قریب سے ایک

واحد مختصر چیس چیس سنائی دی۔ آخری مڈا خاموش ہو گیا۔ مکمل سکوت میں ان آدمیوں کو اچانک اپنے خون کی

گردش کا احساس ہوا۔ فاصلے پر، جہاں دھوپ ابھی موجود تھی، میدان کے قطعات چمکیلے سونے کی طرح لہک اٹھے تھے۔

بادل کا سایہ پھیکا پڑا اور خیرہ کن دھوپ میں معدوم ہو گیا۔ موسم گرما کا کورس اپنی ہزاراں ہزار آوازوں کے ساتھ افق تا بہ افق لہریں لیتا ہوا پھر سے شروع ہو گیا۔ گھاس کی کوئی پتی تک نہ ہل رہی تھی۔
 ”لیکن اینا اس پر کبھی راضی نہ ہوگی۔ وہ دوسرے مردوں کے لیے نہیں ہے... میں نے تمہیں بتایا تو تھا کہ ہماری پہلی رات کو کیا پیش آیا تھا۔ میں عاجز آ گیا تھا۔ اس وقت وہ تینیس برس کی ہوئی تھی۔ لیکن یہ سب باتیں میں تمہیں پہلے بتا چکا ہوں۔ لہذا تم خود ہی فیصلہ کر لو، کارل۔“

ان چار طویل گرمیوں کے دوران میں، جب وہ اپنی حسرتوں سمیت اکیلا تھا، اس نے اپنے ساتھی کو ایک ایک بات بتادی تھی؛ اور اس کے باوجود بالطبع وہ خاموش آدمی تھا۔ پیٹ بھر کر کھانے اور سر چھپانے کی جگہ بنائے رکھنے کے لیے روزانہ کی وہ جدوجہد—یاد آنے پر ماضی کی وہ آزمائشیں تک اب دلکش معلوم ہوتی تھیں کیوں کہ اب وہ تنہائی اور حال کی آزمائش سے دو چار تھا۔

اس کی تنہائی کے ساتھی کارل کو پتا تھا کہ گدے کے تین حصے تھے، اور اینا کے کوٹھے دیکھنے میں خوب نمایاں اور نشیب و فراز سے مملو تھے؛ اور اینا کے جذبات کو برا بیچتے ہونے سے پہلے ہمیشہ حجاب کا پردہ چاک کرنا پڑتا تھا، اور یہ کہ اس کے بعد وہ بہت گرم جوشی کا ثبوت دیتی تھی، لیکن اور لحاظ سے بہت خاموش، ہنرمند اور صاف ستھری عورت تھی۔ کارل کو پتا تھا کہ راکھ کریدنی کا دستہ پیتل کا ہے اور اینا کے تین چھوٹے چھوٹے تل ہیں، ساٹن کی طرح بھورے۔ اسے پتا تھا کہ اسٹوو اور راکھ کریدنی کہاں رکھی ہے اور اسے پتا تھا کہ تینوں تل کہاں ہیں۔ چوں کہ دنیا میں اس کا کوئی نہ تھا، اینا کی تصویر اس کے اندر ابھر آئی تھی۔

”لیکن فرض کرو کہ جتنے عرصے تم اس سے جدا رہے ہو اس نے بے وفائی کا ثبوت دیا ہو اور کسی اور کو اپنا بنالیا ہو۔ ایک ایسی عورت کے لیے جس کی رگوں میں خون ہو، چار سال کا عرصہ بڑا طویل ہے، رچرڈ... اگر یہاں گھاس میں ٹڈوں کی جگہ عورتیں ہوں تو شاید تم بھی زیادہ تامل سے کام نہ لو۔“

”لوسنو، اور میں تمہیں ایسی بات بتاتا ہوں جو شاید تمہارے علم میں نہ ہو۔ جب اینا اور میں شہر میں آکر آباد ہوئے تو ہم نے ایک چھوٹا سا عمدہ کمرہ کسی طرح سے ہتھیا لیا اور قسطوں پر سامان خرید کر اسے فوراً آراستہ کر لیا۔ ایک ہفتے بعد مجھے لام پر بلالیا گیا۔“

”مجھے اس بارے میں سب پتا ہے۔ چھ مارک کی ماہوار قسطیں۔“

”لیکن جب ہمیں ابھی یہ پتا نہیں چلا تھا کہ مجھے جانا پڑے گا تو ہم نے آپس میں کہا تھا: اب ہمیں بس اپنے گھر سے چٹے رہنا چاہیے اور ہماری اچھی گزر جائے گی۔ اور مجھے یقین ہے کہ اینا یہ بات بھولی نہ

ہوگی۔ ان دوسرے خیالات میں پڑنے کی اسے فرصت ہی کہاں ہوگی۔ اس کے لیے تو گھر کو سنبھالے رکھنا ہی خاصا مشکل ثابت ہوا ہوگا۔“

”شاید بالکل اسی وجہ سے وہ۔۔۔“

”تمہیں اس سے کیا سروکار؟ تم زبان درازی سے تو باز رہ سکتے ہو، کم از کم۔ اور جہاں تک ایٹا کا تعلق ہے، میں۔۔۔ لیکن مجھے پتا ہے وہ ایسی حرکت نہیں کرے گی!“ اس نے کدال کو سر سے بلند کیا اور اس زور سے گھما کر نیچے لایا کہ زنانے کی آواز بلند ہوئی۔

آرزو اور بے بسی نے اکثر اسے بے مصرف صلیب کی توسیع کرتے رہنے پر مجبور کر دیا تھا؛ اور اب وہ محنت شاقہ سے اپنے شکوک کچل دینے میں کامیاب ہو گیا۔

جب کارل دو برس کا تھا تو اس نے اپنی ماں کی ٹوپی سے ایک کھلونا گاڑی بنائی تھی۔ اس میں لمبے لمبے ربن تھے اور ربنوں کے درمیان گھوڑے کی جگہ وہ خود جت گیا تھا اور نئی ٹوپی کو صحن میں بارش کے پانی کے تھالوں میں گھسیٹے گھسیٹے پھرتا رہا تھا۔ اس کے بعد سے تخیل کی نعمت اسے لطف سے زیادہ اذیت پہنچاتی رہی تھی۔ وہ جہاں تھا وہیں، خیالوں کا ظلم سہتا ہوا، بے حس و حرکت لیٹا رہا، یہاں تک کہ سورج ڈوب چلا اور اس کے ساتھی کی انھی ہوئی کدال ایک دیو قامت سایہ ڈالنے لگی۔

مغربی افق پر غروب آفتاب کی آگیاں دہک رہی تھیں۔ سرخ ہوتا ہوا سنہرا بھاری پہیہ ابھی کنارے نہیں لگا تھا۔ دونوں آدمیوں کے آس پاس اب گھاس کی پتیوں کے نوکیلے سرے دھوپ سے سنہرے تھے۔ ذرا اور پرے، میدان کا رنگ گہرا سیاہی مائل سبز ہو چکا تھا اور دور افتادہ مشرقی افق پر رات ابھی سے چھائی جا رہی تھی۔ ٹڈے دیوانہ وار بول رہے تھے۔ گرمی میں نمی کی بو تھی۔

اس لوہار کی طرح جو، دن کا کام ختم ہو جانے پر، اپنی میز کو آنے والے دن کے لیے صاف کر دیتا ہے، رچرڈ نے کوٹ پہننے سے پہلے پیچھے لے کر کھدی ہوئی مٹی خندق سے نکال دی۔

جب انھیں چلتے چلتے پندرہ منٹ ہو گئے تو ان کے بوٹ نمی کی وجہ سے پچر پچر کرنے لگے۔ آسمان پیلا ہو گیا تھا۔ خاکستری بے کرائی میں نالی دار لوہے کا سا بان اجاڑ کھڑا تھا۔

اگلی صبح وہ اپنا راشن لینے قیدیوں کے کیمپ روانہ ہوئے۔ مسلسل چار گرمیاں انھوں نے ہر مہینے ایک دفعہ یہ سفر کیا تھا۔ ایک دن جانے میں لگتا اور ایک آنے میں، اور وہ ایک دوسرے کے پیچھے چلا کرتے تھے۔ ان کے گزرنے کے بعد دبی ہوئی گھاس ہمیشہ پھر کھڑی ہو جاتی تھی۔ قدموں کی صرف ایسی لیک باقی رہ جاتی تھی جو مشکل ہی سے شناخت میں آ سکتی تھی۔

یہ ماہر فئر، کارل اور رچرڈ، دونوں برابر قد کے تھے اور دونوں کی رنگت دھات کا کام کرنے والوں

کی طرح سانولی سانولی تھی۔

پڑاؤ میں قیدیوں کا ایک جتھا کوچ کرنے کے لیے تیار کھڑا تھا۔ ”تعداد پوری کرنے کے لیے ہم ان دونوں میں سے ایک کو لے چلیں گے“ پہرے دار نے کہا اور رچرڈ کا نام پکارا۔
پانچ منٹ بعد۔ اے کارل سے رخصت ہونے کی مہلت نہ ملی تھی۔ رچرڈ نے خود کو دوسروں کے ہمراہ ریلوے اسٹیشن کی طرف کوچ کرتے پایا، جہاں سے پوری کمپنی کو مشرق میں اور آگے ایسی جگہ بھیج دیا گیا جو کئی دن کے سفر کے بعد آتی تھی۔

۲

رچرڈ کی روانگی کے اگلے دن کارل کیمپ سے فرار ہو گیا۔ اینا کی طلب نے اسے اس سفر پر روانہ ہونے کے لیے مجبور کر دیا تھا۔

اس نے جی میں ٹھان لی تھی کہ وہ کمرے میں اینا کے پاس چلا جائے گا، اس کی خیر سلا اس طرح پوچھے گا جیسے وہ اس کی بیوی ہو، یہ دعویٰ کرے گا کہ وہ اس کا شوہر ہے، کہ وہ رچرڈ ہے؛ اور اس نے یہ طرز عمل اختیار کرنے کا تہیہ اس لیے کیا تھا کہ اسے اندیشہ تھا کہ بصورت دیگر وہ شاید اینا کو ہمیشہ کے لیے اپنی نہ بنا سکے۔ ساز باز میں اس کی دل بستگی کا کوئی سامان نہ تھا۔ اس کا تمام جسم، جبلی بے صبری کے ساتھ، کسی ایسی ہستی کا طلبگار تھا وہ جس کے لیے اور جو اس کے لیے زندگی بن جائے۔

یہ کہ وہ رچرڈ کا ہم پیشہ تھا، اس کی کاٹھی بھی اسی جیسی تھی، آنکھوں اور بالوں کا رنگ بھی اسی جیسا تھا، وہی سانولی رنگت تھی جو تمام دھات کا کام کرنے والوں کا خاصہ ہے؛ حتیٰ کہ اس کی بھنویں بھی، رچرڈ ہی کی طرح، خاص طور پر گھنی اور بہت خمیدہ تھیں۔ ان تمام باتوں پر اس نے توجہ دی تھی تو سرسری۔

اینا نے جو زندگی رچرڈ کے ساتھ گزاری تھی اس کی تمام تفصیلات کارل کو اس قدر محرمانہ طور پر معلوم تھیں جیسے وہ بھی ان کا شریک زندگی رہ چکا ہو؛ وہ سراسر اینا کی ذات سے لبریز تھا۔ تصور میں اینا اس کے لیے وہ ٹھکانا بن گئی تھی جسے تمام انسان کسی دوسرے انسان میں ڈھونڈتے پھرتے ہیں۔ وہ اس سے محبت کرتا تھا۔

کیمپ سے فرار ہونے کے تین ماہ بعد کارل اس شہر میں پہنچ گیا جس میں اینا رہتی تھی۔
رات کو جنگلوں میں پیدل چل کر، چھپنے کی ایک جگہ سے دوسری جگہ جا کر، متعدد سرحدیں پار کر کے، تپتی دھوپ میں دریاؤں کے کنارے کنارے پیادہ پا، یہ عظیم فاصلہ طے کرتے وقت اسے ہر لمحہ پکڑے جانے کا دھڑکا لگا ہوا تھا، اور اس تمام عرصے میں وہ شاذ و نادر ہی کسی چھت کے نیچے سویا تھا۔

مضافات کے اولین الگ تھلگ بنے ہوئے مکانوں کے بلاک ٹھنڈھیلے خزانہ کھیتوں کے درمیان کالے کالے کھڑے نظر آ رہے تھے۔ وہ شہر سے واقف نہ تھا، لیکن اسے ٹھیک ٹھیک پتا تھا کہ بلڈنگ کیسی ہے اور اسے مکان کا نمبر معلوم تھا۔ اسے راستے کا پتا تھا۔ بلڈنگ زیادہ دور نہ تھی۔

شام کے وقت ایک طوفان باد و باران نے گھر آنے والے مرد کے چہرے اور جوتوں سے گرد و غبار دھو دیا تھا۔

وہ ایک حجام کی دکان میں داخل ہوا اور اپنی چھوٹی سی پوٹلی، جو گیلے اخبار میں لپٹی اور چمڑے کے تسمے سے بندھی ہوئی تھی، ایک سیٹ پر ڈال دی اور اس پر اپنا ہیٹ رکھ دیا۔

حجام نے ہیٹ اٹھا کر کھونٹی پر ٹانگ دیا اور کف دست پھیلا کر ایک کرسی کی طرف اشارہ کیا۔

قید کے دوران میں بھی کارل ہر سینچر کو داڑھی مونڈتا تھا اور اکثر رچرڈ سے کہا کرتا تھا، ”اگر تم پہلے ہمیشہ شیو بنائے رکھتے تھے، اور اتنے برس بعد داڑھی بڑھا کر گھر پہنچے تو شروع شروع میں ایسا تمہیں پہچانے گی بھی نہیں۔“

اس اشتیاق اور مسرت سے معمور جو مرد، طویل مفارقت کے بعد، اپنی پیاری بیوی کے پاس لوٹ آنے پر محسوس کرتا ہے، کارل سڑک پر تیزی سے چلتا ہوا اس بلڈنگ کی طرف گیا جہاں ایٹا رہتی تھی۔ وہاں سب سے نچلی منزل میں جوتوں کی ایک چھوٹی سی دکان تھی۔

دکان کی کھڑکی میں پرانے جوتوں کے تین جوڑے اور ایک ٹوٹا ہوا گلڈان الٹا پڑا تھا اور ایک بلی سو رہی تھی۔ دکان اس تصور سے بالکل مختلف تھی جو کارل کے ذہن میں تھا۔ رچرڈ کے بیان کے مطابق، چار سال پہلے، کھڑکی میں کم از کم نئے جوتوں کے دو سو جوڑے سجے ہوئے تھے، ہر جوڑے کے ساتھ ایک چھوٹا نیلا کارڈ تھا جس پر موٹے موٹے ابھرواں زرد ہندسوں میں قیمت درج تھی اور سب سے پیش پیش، بیچا بیچ رکھی شیشے کے ایک قاب میں خاص طور پر بڑے بڑے لک کے بوٹوں کا جوڑا رکھا تھا جس کا بالائی حصہ تیز زرد رنگ کا تھا اور ایک نمائشی کارڈ پر یہ الفاظ رقم تھے: ”بہت سچیلے۔“

جب اور اب کے درمیان جنگ عظیم حائل ہے، کارل نے سوچا۔ اس نے پیٹ پر تشویش کا دباؤ محسوس کیا، اور اس کی وجہ نہ سمجھ سکا۔ اس کی خوشی اور اشتیاق رخصت ہو چکا تھا۔

”دوسرا احاطہ، بائیں ہاتھ کا دروازہ، دوسری منزل اور بائیں طرف سے دوسرا دروازہ۔“ زینہ چڑھتے ہوئے اس نے اسٹینسل شدہ دیواروں پر پڑی ہوئی خراشوں پر توجہ دی۔ اسٹینسل کاری کا نمونہ اسے رچرڈ نے بنا کر دکھایا تھا۔ اس کے پیٹ پر جو دباؤ تھا وہ کم نہ ہوا۔ وہ چاہتا تھا کہ لوٹ جائے اور پھر کسی وقت آئے۔ آہستہ آہستہ اس نے آخری دو سیڑھیاں چڑھیں، چاروں طرف نظر ڈالی، چند قدم کا باقی فاصلہ

طے کیا اور دروازے کے سامنے جا کھڑا ہوا۔ اس نے نام پڑھا۔

چشم تصور میں اس نے اینا کو گیس کے چولھے کے سامنے کھڑے کام کرتے دیکھا، اس کی گردن کا پچھلا حصہ، اس کا ذرا ذرا جھکا سر دیکھا۔ اس نے اسے میز تک جا کر گیس اسٹوو کی طرف لوٹتے دیکھا۔ اس کے اعضا کی حرکات، اس کی ذات کی آسودگی اور گہرائی پر دال تھیں اور موزوں اور مکمل تھیں؛ وہ عمیق طور پر کارل کو جانی پہچانی معلوم ہوتی تھیں۔

کارل کو اینا کی شکل و شباهت کا اتنا صحیح علم حاصل تھا کہ وہ کسی بھری سڑک پر دور سے اس کی یونہی سی جھلک دیکھ کر بھی اسے فی الفور شناخت کر سکتا تھا۔

سخت تشویش سے مغلوب ہو کر اس نے اپنا بڑا اور مضبوط، کاریگروں والا ہاتھ اپنے کالر اور گردن کے درمیان پھیرا۔ یکا یک اس نے خود کو دوبارہ سیرھیاں اترتے دیکھا۔ پھر وہ دستک دے کر دروازہ کھول بھی چکا تھا۔

”... اینا!“

وہ کھڑکی سے ہٹ کر کمرے کے بیچ میں آگئی اور اس نے میز پر سے ایک رکابی اٹھالی۔ اور کارل پر انکشاف ہوا کہ تخیل کی کھینچی ہوئی تصویر انتہائی ولولہ انگیز کیوں نہ ہو، ایک جیتی جاگتی ہستی کی سانس لیتی، ہر سانچے میں ڈھل جانے والی حقیقت اس سے کہیں بڑھ کر ہے، کہ اس کے بدلتے ہوئے خدو خال خون کے ذریعے زندگی سے وابستہ ہیں اور خود زندگی ہیں؛ اس کی شکل اپنے پس منظر سے الگ نظر آتی ہے، اس کی حرکات گرد و پیش کی فضا میں کبھی جاتی ہیں۔

کارل کی جلد پر کپکپی دوڑ گئی۔ اس کی خوشی اس کی آنکھوں سے پھوٹ پڑی۔ ”اینا! اینا! تم نے مجھے پہچانا؟“ یہ جھوٹ نہیں تھا۔

اس کی خوشی دیکھ کر اینا کا خوف دور ہو گیا۔ اطمینان کے احساس کے ساتھ اس نے بے تکلفی سے اور متجسس ہو کر دریافت کیا: ”تم کون ہو؟“

اینا نے موٹے سوتی کپڑے کی دھلی دھلائی نیلی فراک پہن رکھی تھی جس کا رنگ اس کے کولہوں اور انھی ہوئی چھاتیوں پر سے دھوپ کی وجہ سے کچھ اڑسا گیا تھا۔ اس کا سیدھا سادہ، مضبوطی سے سانچے میں ڈھلا ہوا چہرہ ایسا تھا کہ فطرت شاید اس سے ان عورتوں کے لیے نمونے کا کام لے سکتی جو توانائی اور گرمی کی حامل اور سلیم الطبع ہوں۔

حجام کی دکان کی طرح یہاں بھی کارل نے اپنی پوٹلی گھسی پٹی کرسی پر اور ہیٹ پوٹلی پر رکھ دیا۔ ”مجھے ان کرسیوں کو ضرور صاف کر کے دوبارہ رنگنا چاہیے۔ جب ہم نے انھیں خریدا تھا تو میں نے تمھیں بتایا تھا

کہ یہ رنگ پائیدار ثابت نہ ہوگا۔“

اینا کو فوراً یاد آ گیا کہ یہ بات اس کے شوہر نے کہی تھی۔ اس پر بوکھلاہٹ غالب آ گئی۔

”تم نے مجھے پہچانا نہیں پھر؟“

”تم کون ہو؟“

کارل کے چہرے کا رنگ سفید ہو گیا، ہونٹوں کا بھی۔ ”رچرڈ۔“

وہ ایک ہاتھ سے میز پر جھکے جھکے پیچھے ہٹ گئی۔ ”میرے شوہر؟... تم میرے شوہر نہیں ہو۔“

”اینا!“ یکا یک جوش کے مارے اس کے گھٹنوں میں دم نہ رہا۔ وہ دو قدم چلا اور بیٹھ گیا۔ ”این!“

اس کے لہجے نے اینا کو متاثر کیا۔ جس طرح کہ عورت اس وقت بھی روزمرہ کے چھوٹے موٹے

کام کاج کرتی رہتی ہے جب قسمت نے اسے اپنے سب سے سنگین ظلم کا نشانہ بنایا ہو، اسی طرح اینا گیس کے چولھے کے پاس گئی، نمک دان اٹھا کر اپنی جگہ رکھا، تینوں جلی ہوئی تیلیاں یکجا کیں اور چند لمحے، سر جھکائے، بے حس و حرکت کھڑی رہی۔

کارل نے تھوڑی دیر پہلے، چشم تصور میں اسے جس طرح کھڑے دیکھا تھا وہ اب عین میں اسی طرح کھڑی تھی۔

وہ یوں پلٹی جیسے کسی اور کمرے میں گئی ہوئی تھی اور بس ابھی باورچی خانے میں واپس آئی ہے۔ اس کی دودھیا کنپٹیوں پر لال لال چتیاں نمایاں ہو گئی تھیں۔

طبیعت کی وہ اتنی سادہ اور بے ریا تھی کہ سب کچھ جانتے بوجھتے ہوئے بھی اسی لہجے میں بات کرنے والے آدمی پر بالکل یقین نہ کرنے سے منکر تھی۔ وہ اس عورت کی طرح کارل کو دیکھتی رہی جو بے طرح پس رہی ہو مگر اپنا بچاؤ نہ کر سکتی ہو۔

”کیوں؟“ اس نے کہا۔ ”ارے، اینا تمہیں مجھ پر یقین نہیں آرہا؟... تمہارے سوا دنیا میں میرا کوئی نہیں۔“ زندگی کی گرم گرم دھار اس کی مسکراہٹ میں کھنچ آئی، اور زندگی کی ساری بد نصیبی اور ساری شادمانی اس میں موجود تھی اور جب اس نے یہ کہا کہ ”تم میری بیوی ہو،“ تو اس کے نزدیک جھوٹ سچ میں تبدیل ہو گیا۔

اینا جانتی تھی کہ وہ سچ نہیں بول رہا، اور ساتھ ہی ساتھ وہ اس کے الفاظ میں جذبے کے خلوص کو بھی محسوس کر رہی تھی۔ وہ پیٹ پر ہاتھ باندھے کھڑی اس بات سے بوکھلا رہی تھی کہ وہ اجنبی مرد، جو کرسی پر آگے کو جھکا ہوا بیٹھا تھا، خود اس کے احساس کو جملہ طور پر بیگانہ محسوس نہ ہو رہا تھا۔

وہ برتنوں کی الماری کی طرف بڑھی۔ ”خدایا! تم یہ کیوں کہہ رہے ہو؟“

اس نے ایک خانے کی تلاشی لی اور ایک پوسٹ کارڈ، جس کا رنگ اڑچکا تھا، کارل کے ہاتھ میں تھا دیا۔ ”چار سال پہلے! چار سال!“ اس نے دوبارہ پیٹ پر ہاتھ باندھ لیے۔

کارل نے پوسٹ کارڈ پڑھا جو فوجی حکام کی طرف سے آیا تھا۔ اس میں لکھا تھا کہ رچرڈ چارتمبر ۱۹۱۴ء کو لڑتے ہوئے مارا گیا۔ کارل نے کارڈ کو الٹ کر دیکھا، دوبارہ سیدھا کیا، دوسری دفعہ مضمون پڑھا، اور مسکرایا: ”یہ سب غلط ہے، اینا! یہ سب غلط ہے۔“

اس نے اینا کا ہاتھ تھامنے کے لیے ہاتھ پھیلا یا۔ ”کیا فضول باتیں یہ لوگ لکھتے ہیں... میں جو کہہ رہا ہوں اسے سچ جانو۔“

وہ اتنے جوش میں تھا اور خوشی اس میں یوں رچی ہوئی معلوم ہوتی تھی کہ لمحہ بھر کے لیے اینا نے اپنا ہاتھ اس سے نہ چھڑایا۔ اینا کے چہرے پر خوف کے آثار تھے، اور اس عورت کی سی دیوانی امید تھی جو، اپنے میاں کی وفات کے بعد جلد ہی، اس امید کو دل میں جگہ دے سکتی ہو کہ ابھی دروازہ کھلے گا اور پہلے کی طرح اس کا پیارا شوہر گھر میں قدم رکھے گا۔

اینا نے اس مسئلے کو ٹالنے کی کوشش کی۔ ”شاید تمہیں بھوک لگی ہے؟“ اگلے لمحے اس نے سوچا: میں اسے چلتا کر دوں گی۔ میں شور مچا کر مدد کے لیے پڑوسیوں کو بلا لوں گی۔ اس اثنا میں اس نے ڈبل روٹی کاٹی، میز پر چھری کاٹنا لگا دیا، اور اس کی رکابی میں ساج کا ٹکڑا رکھ دیا۔ کیا اس کے لیے سیب چھیلنا چاہیے؟

”سچ مچ تم بھول تو نہیں گئی ہو کہ...“

خیال کی سی تیزی سے لہو کی تہمتا ہٹ اینا کے ماتھے پر دوڑ گئی۔ اس نے ہنرمندی سے، مشینی انداز میں، سیب چھیلنا، اس کے چار حصے کیے، پچھلا حصہ کاٹ کر پھینک دیا۔

کارل کی زندگی میں یہ پہلا موقع تھا کہ ایک ایسی عورت اسے کھانا کھلا رہی تھی جس سے اسے محبت تھی۔

اتفاقاً نظر اٹھا کر دیکھنے سے اینا کو پتا چلا کہ کارل کتنا متاثر تھا اور ایک لمحاتی مسکراہٹ نے، جسے بمشکل محسوس کیا جاسکتا ہے، اس کے چہرے کی گہری سنجیدگی کو ختم کر دیا۔ اس نے رکابی کھسکا کر کارل کے ذرا اور قریب کر دی۔

”وہ پرانا کاٹنا کیا ہوا جس میں تین شاخیں تھیں اور ایک شاخ باقی دو سے چھوٹی تھی؟“

اینا برتنوں کی الماری کی طرف اس طرح گئی جیسے خواب میں چل رہی ہو اور کاٹنا لے آئی۔

”یہی ہے وہ،“ اس نے مطمئن ہو کر کہا اور نظر اٹھا کر اینا کو دیکھا جو بیٹھ گئی تھی اور ابھی تک اپنے

خواب میں محو تھی۔

وہ لیمپ کے نیچے بیٹھے تھے، چار دیواریوں کی بدولت باہر کی دنیا سے بالکل علیحدہ۔ گیس کے لیمپ کی جالی گنگنا رہی تھی۔ کارل کے دائیں طرف بستر تھا؛ بائیں طرف برتنوں کی الماری؛ اور سامنے، پرانا صوفہ کمرے میں ٹیڑھا اڑا ہوا رکھا تھا۔ کھڑکی چھوٹی اور چوکور تھی۔ اچارے ہوئے پھلوں کی خوشبو اور آٹے کی ٹھنڈی ٹھنڈی باس پھیلی ہوئی تھی۔ دیوار میں جڑے ہوئے تختے پر پھلوں سے بھری ہوئی چھ اچاریاں آرائشی کے انداز میں رکھی تھیں۔

جب دو آدمی سالہا سال مسلسل ساتھ رہیں تو وہ ایک دوسرے کے چھوٹے موٹے طور طریقے اپنا لیتے ہیں۔ اعضا کی حرکات، الفاظ۔ اس مرد نے، رچرڈ ہی کی طرح، روٹی کو لمبے لمبے ٹکڑوں میں کاٹا۔ اینا دہشت زدہ ہو کر اسے دیکھتی رہی۔

کارل اس کی تنہائی میں، جو برسوں پر محیط تھی، در آیا تھا اور اس نے، اپنے تقاضوں، اپنے جذباتوں، اپنی فضا سے، اینا کے اندر مزید زندگی کی آرزو بیدار کر دی تھی۔ کارل کے ذریعے جن احساسات کو آزادی ملی تھی وہ اینا کی عقل کی عین ضد تھے۔ جن لمحوں میں وہ سوچنا ترک کر دیتی، اسے یقین آ جاتا۔

”پیر کو جا کر کوئی ملازمت تلاش کروں گا، کیوں؟“

پھر تو مجھے کارخانے میں کام کرتے رہنے کی ضرورت نہیں، اینا نے سوچا۔ پھر تو ہر چیز بالکل ویسی ہی ہو جائے گی جیسی پہلے تھی، بلکہ، شاید پہلے سے بہتر۔۔۔ ”تم یہ کیوں کہتے ہو کہ تم میرے شوہر ہو؟ تم کیوں کہتے ہو یہ؟“

”لیکن، اینا، اینا!“

”مجھے وہ اتنا پیارا لگتا تھا۔ وہ مجھ سے اچھا سلوک کرتا تھا، ہمیشہ اچھا سلوک۔ میں یہ بات کبھی نہیں بھول سکتی۔ میں اسے کبھی نہیں بھول سکتی۔“

حسد کی ایک لہر نے کارل سے اس کی خود اعتمادی چھین لی، اور پہلی مرتبہ اس نے جان بوجھ کر جھوٹ بولنا شروع کیا، اس ڈر سے کہ کہیں وہ عورت، جسے وہ سمجھے بیٹھا تھا کہ جیت چکا، اس کے ہاتھ سے نہ نکل جائے۔

اس نے رکابی پیچھے ہٹا دی اور ادھر ادھر دیکھنے لگا۔

”کھڑکی کے پردے نئے ہیں؟ جو پردے ہم نے خریدے تھے ان کا رنگ زرد تھا۔ دست فروش

نے کہا تھا یہ بڑے فائدے کا سودا ہے۔ تمہیں یاد ہے؟“

”مجھے یاد ہے، میرے خدا!“

”فرنیچر کی قسطوں کا کیا بنا، اینا؟“

”ان چار برسوں میں مجھے قسطیں چکانے کا وقت مل گیا تھا۔“

کارل نے اپنے ابرو پر ہاتھ پھیرا، جیسے کوئی دوسرا مرد اپنی مونچھوں پر پھیرتا۔ یہ عادت اس نے رچرڈ سے سیکھی تھی۔ اینا صدمے کے احساسات کے ساتھ اسے دیکھتی رہی۔

”پھر ہم بہت زیادہ وقت اور ذمے داری کے بغیر زندگی کو از سر نو شروع کر سکتے ہیں... اب سب کچھ ٹھیک ہو جائے گا، اینا... میری طرف دیکھو... میری طرف دیکھو تو، اینا۔“

اینا کا سر جھک کر سینے سے لپٹے ہوئے بازوؤں سے جا لگا۔

”تمہیں پھر سے اس کا عادی ہونا ہی پڑے گا۔“

کارل کے ہاتھ کے لمس سے، جو مسلسل اور نرمی سے اینا کے بال سہلا رہا تھا، اس کے جسم کی کپکپاہٹ رفتہ رفتہ دور ہو گئی۔

وہ اٹھ کھڑی ہوئی۔ اس کے چہرے میں نرمی آ گئی، اور ساتھ ہی زیادہ سنبھلا سنبھلا نظر آنے لگا۔ اس نے میز صاف کی۔

کارل کمرے کے ایک کونے میں، سر جھکائے، چپ چاپ کھڑا رہا۔

اس لمحے ایک غلط لفظ، ایک غلط لہجہ انھیں ایک دوسرے سے اس طرح الگ کر دیتا جیسے چاقو کسی چیز کو کاٹ دے۔

اینا کے مجموعی رویے سے — جس طرح اس نے میز کی برائے نام بے ترتیبی کو سنوارا، بار بار بلا طلب اس کی طرف دیکھا، کھڑکی بند کی اور پردے کھینچ دیے — کارل نے جانا کہ وہ یہ فیصلہ کر چکی ہے کہ اس نئے واقعے کے بارے میں اپنے موقف کا تعین کرے گی اور دیکھے گی کہ اس کا کیا نتیجہ برآمد ہوگا۔

کارل نے جو پوچھا اینا نے اس کا فوراً جواب دیا، اسے بتایا کہ وہ بورڈ کے ڈبے بنانے والی ایک فیکٹری میں ملازم ہے اور اسے کتنی تنخواہ ملتی ہے۔ یہ بتاتے وقت وہ بے رے غیم کے دونوں پودوں سے کھلائے ہوئے پھول توڑتی رہی۔

اس کے بعد کوئی کام باقی نہ رہا۔ وہ سونے کے لیے تیار تھی۔ وہ کھڑکی کی چوکھٹ سے کمر ٹیک کر کھڑی ہو گئی۔

ان کے مابین ایک کھنچاؤ پیدا ہوا جیسا کہ ان پریمیوں کے درمیان پیدا ہو جاتا ہے جو ابھی گہرے طور پر بے تکلف نہ ہوئے ہوں اور خود کو کسی کمرے میں تنہا پائیں۔

”میرے پاس پورے پینتیس پفینگ (۱) ہیں،“ کارل نے اچانک بشارت کی رو میں بہہ کر کہا۔

اینا نے انگلی سے صوفے کی طرف اشارہ کیا۔ ”تم وہاں سو سکتے ہو۔“ اور اس کا ہاتھ فوراً کھڑکی کی

چوکھٹ پر واپس چلا گیا۔

جب کارل نے صوفے سے نظر ہٹائی اور دوبارہ اینا کی طرف دیکھا تو وہ کپڑے کے صندوق تک پہنچ بھی چکی تھی۔ اس نے سب سے اچھی چادریں چنیں اور خود اپنے بستر سے ایک تکیہ اٹھا کر اس پر غلاف چڑھایا۔ ”بہتر ہوگا کہ ہم اسے کھسکا کر دیوار کے ساتھ ملا دیں،“ وہ بولی۔ انھوں نے مل کر صوفے کو کھسکایا اور دیوار سے ملا دیا۔

اینا ہو بہو اسی انداز میں بستر بچھانے کے لیے جھک گئی جس طرح کارل نے ہزاروں میل دور میدان میں لیٹے لیٹے اسے بستر بچھاتے دیکھا تھا۔

”میں روشنی بچھا دوں گی،“ اینا نے کہا۔ اندھیرا ہو چکا تھا۔

کپڑے اتارتے ہوئے وہ ایک دفعہ رکا اور بالکل ساکت ہو کر ان دھیمی آوازوں کو سننے لگا جو اینا کی طرف سے آرہی تھیں۔ اور فوراً ہی اینا نے بھی، اس حالت میں کہ وہ ٹانگ پر ٹانگ رکھے اور دونوں ہاتھ آدھی اتری ہوئی جراب پر دھرے بیٹھی تھی، ہلنا جلنا موقوف کر دیا۔

وہ پیٹھ کے بل لیٹا، دونوں ہاتھ سر کے نیچے دھرے اور آنکھیں کھولے، کان لگائے رہا۔ کچھ دیر تک اسے کوئی آواز سنائی نہ دی۔ ”کیا تم لیٹ گئی ہو؟“ اس نے پوچھا۔

اس نے اپنا سوال دہرایا۔ اور اینا کے ”ہاں“ کہنے کے انداز سے اسے پتا چل گیا کہ وہ بھی آنکھیں کھولے پڑی جاگ رہی تھی۔

شہر کا گھٹنا گھٹنا شور و غوغا، جس کی دھن میں قریب اور دور کی موٹروں کی پیپ پیپ کی تکرار رچی ہوئی تھی، کمرے کے عمیق سکوت کو گھیرے ہوئے تھا۔

آہٹ کی مانوسیت کے ڈر سے اینا بستر میں ہلی جلی تک نہیں۔ جب تک اینا نے کارل کو باقاعدگی سے سانس لیتے سن نہ لیا اس تکلیف دہ وضع کو، جس میں وہ لیٹی ہوئی تھی، نہ بدلا، اور بدلا بھی تو بہت محتاط ہو کر۔

ہفتوں بعد کارل کو صاف ستھرے بستر پر سونا نصیب ہوا تھا۔ بہت زیادہ مشقت کی وجہ سے اس کی ٹانگوں کے عضلات پھڑک رہے تھے۔ دریاؤں کے کڑاڑے، پانی کی چوڑی چمکیلی چادریں، پتھریلی کھڑی چٹانیں، اندھیرے جنگل، ختم نہ ہونے والی سفید سڑکیں، بعید مناظر، اور روشن قریبی جزئیات اس کے ذہن میں تھر تھرا رہی تھیں، جیسے فطری مناظر کی کسی فلم کو ہزار حصوں میں کاٹ کر الٹا پلٹا جوڑ دیا گیا ہو۔

پھر لڑکپن میں دیکھا ہوا فطرت کا ایک منظر اس کے سامنے وا ہوا، جو اس کے خواب دیکھنے والے ذہن کا خوب جانا پہچانا تھا۔ وہ دوبارہ دس برس کا لڑکا بنا، باپ کے ہمراہ قصبے سے نکل کر، کھیتوں کھیتوں ہوتا

ہوا، ایک گاؤں کی طرف چلا جا رہا تھا جو اتوار کی صبح کی تازگی میں آسان ڈھلانوں اور چڑھائیوں والی پہاڑیوں کے درمیان واقع تھا۔

وہ گاؤں کی سرائے میں داخل ہوئے اور ایک پرانے درخت کے نیچے بیٹھ گئے۔ قریب ہی باغ تھا، پھولوں سے دمکتا ہوا۔ بوڑھا کسان پاس سے گزر کر باہر، پُر امن گاؤں کی سڑک پر چلا گیا۔ اس نے سر کی جنبش سے انھیں سلام کیا تھا۔

کارل کا باپ سرائے والے کی لڑکی کو چھیڑ رہا تھا۔ اس نے لڑکی کا بازو پکڑ لیا۔

”تمہیں اسے ہاتھ نہیں لگانا چاہیے،“ کارل نے کہا۔ ”یہ اینا ہے۔“

اس کے باپ نے فوراً اپنا ہاتھ ہٹا لیا۔

پھر سرائے والے کی بیٹی نے کارل کے گلے میں بانہ ڈالی اور مامتا بھری نظر سے اسے دیکھ کر دودھ کا ایک بڑا سا گلاس اس کی طرف بڑھا دیا۔

سلامتی اور مسرت کے ایک پُر امن احساس کے ساتھ کارل خواب سے جاگا۔

ایناسور ہی تھی۔

یہ ایک انتہائی بیش بہا ذمے داری کے احساس سے بے قرار ہو کر اس نے سوئی ہوئی، سانس لیتی عورت کے اسرار کو سنا۔ تشکر کا احساس اس پر غالب آ گیا۔

۳

نالی دار لوہے کے سائبان کے نیچے رچرڈ سفری پلنگ پر بیٹھا ہوا تھا۔ ”اچھا، سنو!“ اس نے کہا، اور ہونٹ سکیز کر اپنے گھر میں نصب گیس کے چولھے کی سیٹی کی نقل اتاری۔

سیاہی مائل ریل گاڑی میدان میں تیزی سے چلتی رہی؛ افق کی ہریالی میں، باریک لکیر کی شکل میں، ریگلتی رہی۔ کارل نے دور کہیں ایک آواز سنی، کسی انجن کی بہت دور سے، بہت طویل، بمشکل سنائی دینے والی سیٹی، جو رچرڈ کے احتیاط سے سکڑے ہوئے ہونٹوں سے برآمد ہو رہی تھی۔ کارل نے آنکھیں کھولیں۔

کمرے میں صبح کی دھوپ بھری ہوئی تھی۔ گیس کے چولھے پر، جس کی ٹونٹی سے کوئی رکاوٹ پیدا ہو جانے کی وجہ سے یکساں سر میں سیٹی کی آواز آرہی تھی، ابلتے ہوئے پانی سے بھرا المونیم کا کرچھا رکھا تھا۔ اینا کا بستر خالی تھا، چادر پانکتی پڑی تھی۔

”چار؟ لیکن تم تو کبھی دو سے زیادہ نہیں لیتیں،“ نانبائی نے ویسی دو بھاری ڈبل روٹیاں اور نکالنے

کے لیے، جیسی اینا کو پسند تھیں، بل دارڈ بل روٹیوں کے انبار کو ٹولا، ”اور اب تمہیں چار چاہئیں؟“ خوشی کے اچانک احساس نے اینا کے اندر ایک مسکراہٹ جگائی اور شرم سے لال چہرے پر مثبت کر دی۔ دانتوں کی دونوں لڑیاں بہت بڑی، سڈول اور سفید تھیں۔

اینا کی رنگت، ان لوگوں کی طرح جن کے بال سرخ ہوتے ہیں، دودھیا تھی، گو خود اس کے گھنے بالوں میں سرخی کی جھلک مشکل ہی سے نظر آتی تھی۔ اس کی ناک کے دونوں طرف، آنکھوں کے قریب، چند جھائیاں تھیں۔

کئی برس کارڈ بورڈ کے ڈبے بنانے والی فیکٹری میں کام کرتے کرتے اینا کے ہاتھ، روزانہ لاکھوں جنبشیں کرنے کی وجہ سے، نازک اور اعصابی بن گئے تھے، جیسے ان نزاکت آگیاں عورتوں کے ہوتے ہیں جو پشتہا پشت کی خاندانی شادیوں اور اچھی تعلیم و تربیت کی پیداوار ہوں۔

پاؤں میں، جو اس کی کانٹھی کے اعتبار سے قدرے چھوٹے تھے، اینا نے اپنے بہتر جوتے پہن رکھے تھے، ایک مہین ٹھنڈی فراک زیب تن تھی اور چست کپڑے میں اس کے جسم کی گولائیاں یوں نمایاں تھیں کہ ان میں برہنگی کی فطری معصومیت باقی رہ گئی تھی۔ جب وہ ہاتھ میں ایک بڑا سا، لبالب، دودھیا رنگ کا مٹی کا جگ اٹھائے اندر آئی تو کارل گیس کے چولھے پر جھکا ہوا تھا۔

میں اسے جنگ سے پہلے ٹھیک کرنا چاہتا تھا، اس نے سوچا۔ اینا کی موجودگی کا اثر اتنا گہرا تھا کہ اس نے یہ بات زور سے نہ کہی گو اس لمحے، اس کے احساس کے مد نظر، وہ جھوٹ نہ رہتی۔ اینا بنی ٹھنی لگ رہی تھی جیسے اس نے پھول پہن رکھے ہوں۔

کارل نے اس عورت کو دیکھا جو، دودھ کی طرح تازہ تازہ، دروازے میں کھڑی تھی اور بلا ارادہ اپنی کھلی قمیص کے دونوں کناروں کو کھینچ کر اپنے سنولائے ہوئے، گٹھیلے، سیاہ بالوں سے بھرے سینے کو ڈھک لیا۔ اس نے کوٹ نہیں پہن رکھا تھا۔ صرف پتلون اور پیٹی۔ اس کی سفید قمیص میں سلوٹیں پڑی ہوئی تھیں۔ کچھ دن پہلے اس نے اپنے جسم اور قمیص کو ایک دریا میں دھویا تھا اور پھر دونوں کو دھوپ میں سکھایا تھا۔

اگرچہ کارل شیو بنا اور نہا چکا تھا، ندی اور بن اور طول طویل سفر کی جنگلی خوشبو اس سے دور نہ ہوئی تھی۔ اس طرح وہ مہذب دنیا میں واپس پہنچا تھا، جہاں ایک پلنگ تھا، چار دیواریں تھیں اور اینا تھی۔ اینا نے کہا، ”صبح بخیر“ اور اس کی آواز، اس کی وضع قطع، چال ڈھال، جسم اور منہ سے عین مناسبت رکھتی تھی۔

جس انداز سے اینا نے دودھ کا جگ میز پر رکھا، ذرا جھک کر کہ اسی بغل میں اس نے ڈبل روٹیوں سے بھرا کاغذی تھیلا دبا رکھا تھا، اس سے اس کا سارا جسم نمایاں ہو گیا۔

اینہ نے بڑے قرینے سے، گویا کسی بے تکلف ضیافت کے لیے، ناشتہ چنا، ترتیب کی اثر آفرینی کا جائزہ لیا، اور آخر میں بڑی احتیاط سے دو کاغذی نیپکن تہہ کیے۔ پورے وقت، ایک مرد، کھڑکی کے پاس کھڑا، دیکھا کیا۔

گزشتہ شام کا حجاب غائب ہو چکا تھا۔ اینا بالکل بدل گئی تھی، جیسے اسے، رات کو سوتے ہوئے، غیر متوقع طور پر یہ یقین آ گیا ہو کہ وہ زندگی کے لیے تیار ہے۔

کارل کی آنکھیں ہر طرف اس کا تعاقب کرتی رہیں؛ اور جب اینا نے پھلوں کی ایک اچاری لانے کی غرض سے اس کے قریب سے گزرنا چاہا تو کارل کو اپنے اظہار محبت کے لیے نہ الفاظ میسر آئے نہ وقت ملا۔

اینہ کا جسم اس کی آغوش میں اس طرح کانپا جیسے طوفان کے پھٹ پڑنے سے پہلے جنگل کا درخت کانپتا ہے۔

کارل کے گلے میں بانہہ ڈالے وہ پھسل کر کرسی پر بیٹھ گئی۔ ”پہلے کھا لو!“

کارل نے اس کے الفاظ میں نہاں وعدے کو سنا۔

اینہ نے اس کے لیے روٹی بنائی اور اچھتی ہوئی نظر ڈال کر اسے پیش کر دی۔ وہ خود کچھ نہ کھا سکی۔ گود میں ہاتھ دھرے اسے دیکھتی رہی۔

”کیسے نازک اور چھوٹے ہاتھ ہیں تمہارے! جیسے کسی امیر زادی کے!“

وہ جھینپ کر اٹھ کھڑی ہوئی اور کھڑکی کی طرف چلی گئی۔

اینہ کی اقرار اور اضطراب بھری مسکراہٹ کی کشش میں گرفتار ہو کر کارل دھیرے دھیرے اس کی طرف بڑھا اور آہستہ سے اس کے گرد اپنا بازو ڈال دیا۔ وہ ایک دوسرے کو تھامے ہوئے، بے حرکت کھڑے رہے۔

اور جب کارل نے آنکھ اٹھا کر دیکھا اور اینہ کے ہونٹوں کو لرزاں اور داپایا، اور انھیں بار بار چوما، تب بھی کوئی لفظ نہ بولا گیا۔ مہین کپڑا بڑی چستی سے اینہ کی چھاتیوں اور شانوں کو ڈھانپے ہوئے تھا۔ کارل نے بٹن کھول دیے۔

کمزوری مسکراہٹ کے ساتھ اینہ نے خود ہی کندھے کی ڈوری ڈھیلی کر دی اور لباس کے نیچے پھسلے ہی کارل کی طرف گر گئی۔ بستر کی سفید چادر پر دھوپ پورے زور سے پڑ رہی تھی۔

کارل نے بڑے زور سے پیٹی کو جھٹکا دے کر اوپر کھینچا اور پیچھے ہٹا؛ اسے کواڑوں اور کواڑوں میں لگنے والے تالے اور تالے میں لگنے والی چابی کی نعمت کا عمیق طور پر ہوش تھا۔

پھر وہ دوبارہ اینا کے سامنے، جہاں وہ دھوپ میں لیٹی تھی، کھڑا تھا اور قائل ہو چکا تھا کہ دنیا کی کوئی خوشی اس بات کے مقابلے میں نہیں ٹھیر سکتی کہ آدمی کو اپنی محبوبہ پر اور اس کی سپردگی کا یقین ہو۔
کارل وہاں اپنے راحت آمیز اعتماد میں محو کھڑا رہا یہاں تک کہ اینا نے، جو گویا کارل کی نگاہوں میں ڈوب چکی تھی، ٹراؤٹ مچھلی کی طرح اچھل کر اسے اپنی طرف گھسیٹ لیا۔

وہ رہائشی علاقہ چھ خستہ حال بلڈنگوں پر مشتمل تھا۔ ان بلڈنگوں سے ایک وحشت ناک ہلاک وجود میں آیا تھا جس میں تین صحن تھے۔ وہاں سو سے زیادہ کاریگروں کے خاندان آباد تھے جن کی قسمتوں پر جنگ کے اتفاقات کا حکم چلتا تھا؛ اور جنگ نے ان سب کو ایک سی تکلیف اٹھانے، ایک سی مفلسی سہنے، ایک سی خوراک کھانے اور ایک سی بیماریوں کا شکار ہونے کی سزا دے رکھی تھی۔

جگہ جگہ سے بچوں کے رونے کی آواز اس طرح بلند ہو رہی تھی جیسے کسی دلدلی جو ہڑ میں مینڈک ٹرا رہے ہوں؛ وہ اکثر یک زبان ہو کر کئی کئی منٹ تک سگت میں روتے؛ ایسا تو کبھی ہوتا ہی نہ تھا کہ وہ کافی دیر تک بالکل چپ رہے ہوں۔ اتوار کی صبح کو وہ دھنوں کی اس سگت میں رو رہے تھے جو زندہ دلی سے ماؤتھ آرگنوں پر بجائی جا رہی تھیں۔

ایک نوخیز لڑکی چھلانگ مار کر بستر سے اٹھی اور اس نے کھلی کھڑکی کی چوکھٹ پر لگی ہوئی باریک آواز والی سائیکل کی گھنٹی بجائی اور کان پر ہاتھ رکھ لیا۔

لمحے بھر بعد ایک نوخیز لڑکی شبینہ لباس پہنے سامنے کی کھلی کھڑکی میں نمودار ہوئی۔ اس نے اپنی طرف کی سائیکل کی گھنٹی بجائی اور اپنا ہاتھ اس طرح اٹھایا جیسے وہ فون سننے کا آلہ ہو۔ ”ایلفی بول رہی ہے!“

”صبح بخیر، ایلفی! ایما بول رہی ہے۔ رات اچھی گزری؟“

”اوہ، تم ہو، ایما۔ بڑی مہربانی تمہاری کہ مجھے فون کیا!“

یہ سہیلیاں ایک ہی منزل پر رہتی تھیں اور ٹیلیفون کرتے وقت آنکھوں میں آنکھیں ڈالے ایک دوسرے کو دیکھ رہی تھیں۔ درمیان کا صحن صرف اٹھارہ فٹ چوڑا تھا۔

”تم کیا پہنو گی آج، ایما؟ میں تو اپنا نیلا فراق پہنوں گی۔“

”میرا خیال یہی تھا کہ تم ایسا کرو گی۔ میرا خیال اپنا زرد فراق پہننے کا ہے۔“

اتوار کو پہننے کے لیے ان کے پاس بس ایک ایک فراق ہی تھا، لیکن کبھی کبھار وہ فراق بدل کر اپنے ملبوسات میں اضافہ کر لیتی تھیں۔

”میرا خیال ہے ہم آج شام پکچر دیکھنے چلیں گے... یہ کیسا ہولناک شور ہو رہا ہے؟“

چوتھی منزل کے ایک کمرے میں، جہاں اینا کی ایک سہیلی رہتی تھی وہ اوپر سے کئی مرتبہ اینا کے کمرے کی کھڑکی کی طرف منہ کر کے بے سود آواز دے چکی تھی۔ ایک سیاہ دلکناٹ کا توا، جس پر قرنا کے سامنے بیٹھے ہوئے کتے کا نشان بنا تھا، گھمّر گھمّر کسی عسکری کوچ کا نغمہ بجا رہا تھا جس کی دھن پر لاکھوں آدمی مارچ کرتے ہوئے میدان جنگ کی طرف جا چکے تھے۔

”یہ شور و غل ناقابلِ برداشت ہے۔ میں فون بند کرنے لگی ہوں۔ بعد میں تمہیں دوبارہ فون کر لوں گی۔ اس وقت تک کے لیے رخصت۔“ ایلفی نے سائیکل کی گھنٹی بجائی۔ ایما کی گھنٹی کی باریک آواز عسکری کوچ سے بلند ہو کر سنائی دی۔ دونوں لڑکیاں غائب ہو گئیں۔

بالکل نیچے، کنکریٹ کے چوکور فرش پر، ایک بھورے بالوں والا چار سال کا لڑکا کھڑا تھا۔ وہ آسمان کی طرف منہ اٹھا کر چیخ رہا تھا:

”میرے بچے کے بچے ہوا جی بچہ ہوا

ماں کو یہ پتا نہیں، بچے کا باپ کون ہے“

کسی نے دروازے پر دستک دی۔ بستر میں اینا چونک اٹھی اور اس نے دل پر ہاتھ رکھ لیا۔ لیٹر بکس میں سے اخبار نیچے گرا۔

”تم تو مختلف ہوا کرتی تھیں، اینا۔ تم زیادہ شرمایا کرتی تھیں۔“ وہ پیٹھ کے بل لیٹا اوپر دیکھ رہا تھا اور اس خیال میں محو تھا کہ پہلے اس کے ساتھ اینا کا رویہ کتنی بڑی حد تک شرم و حیا کا حامل ہوا کرتا تھا۔ ”کیا تمہیں وہ بہانہ یاد نہیں جو تم ہمیشہ بنایا کرتی تھیں، ہر مرتبہ، اس سے پہلے کہ تم — اس بات پر تیار ہونے سے پہلے؟ اور تم ہمیشہ ایک اور انداز سے لیٹا کرتی تھیں۔“

اینا بغیر کسی قصد کے کارل سے ذرا الگ ہو گئی اور، اس بات پر حیران ہو کر کہ وہ اس عادت سے بھی آشنا تھا جو اس تمام عادتوں میں سب سے زیادہ محرمانہ تھی، اس کا منہ تکتے لگی۔ اینا کا چہرہ تحیر سے پھیل گیا اور یکا یک خیالات سے بالکل خالی ہو گیا، جیسے کہ سوچنے کی صلاحیت کو اس کے اندر سے چاقو سے تراش کر نکال لیا گیا ہو۔

”بالکل مختلف!“ کارل نے نرم دباؤ ڈال کر اینا کی مزاحمت کرتی ہوئی دائیں ٹانگ کی وضع بدل دی اور اس کے دائیں کندھے کو اپنی طرف کھینچ لیا۔ ”اس طرح!“

اینا کا سر خود بخود پیچھے کو ڈھلک گیا۔ لیٹنے کے اس جانے پہچانے انداز میں وہ ساری پچھلی زندگی جو رچرڈ کے ساتھ گزری تھی، اس کی آنکھوں کے سامنے پھر گئی۔ سپردگی کے وقت اینا نے، آخر کار پوری طرح قائل ہو کر کہ اس کی بانہوں میں جو مرد تھا وہ واقعی رچرڈ ہی تھا، زیر لب رچرڈ کا نام لیا۔ اس لمحے، اینا کے

لیے ماضی اور حال کے دھارے ایک دوسرے سے آملے اور ایک ہو گئے۔

اگلے چند گھنٹوں میں اینا کو یہ یقین برقرار رکھنے کے لیے ایک باطنی جدوجہد کرنی پڑی کہ کارل اس کا شوہر ہے۔ اور اس پر یہ انکشاف ہوا کہ اگر آدمی کسی یقین کو بالجبر جنم دینے کی قدرت نہ رکھتا ہو تو بھی کم از کم کسی خلل ڈالنے والے خیال کو پاس پھٹکنے سے باز رکھ سکتا ہے۔

اینا کے سینے میں، معدے سے اوپر، وہ نفسیاتی عضلہ تھا جو اسے مسلسل بروے کار لانا پڑتا بشرطیکہ وہ اس ہیلے معترضانہ خیال کو کچلنا چاہتی کہ کارل رچرڈ نہیں ہے۔

کارل، جو اینا کی محبت میں سراپا محو تھا، ایسے تمام شبہات سے پاک تھا۔ جتنی دیر وہ اطمینان سے اینا سے بوس و کنار کرتا اور، خوشی سے مدہوش ہو کر، اینا کے بوس و کنار کو قبول کرتا رہا، اس کا ذہن ان ذرائع کے متعلق سوچنے میں مصروف ہو چکا تھا جن کی مدد سے، محنت شاقہ کر کے اور اپنی قوتوں سے کام لے کر، وہ اینا کے ساتھ زندگی بسر کرنے کی مطلوبہ بنیادوں کو پکا کر سکتا تھا۔

رچرڈ نے — شہر میں وارد ہونے کے روز سے جنگ برپا ہونے تک — ایک ہفتے کپ اور گراف کی مشین فیکٹری میں کام کیا تھا اور اپنی تنخواہ سے مطمئن نہ تھا۔

جب اینا کپڑے پہن رہی تھی تو کارل نے اسے بتایا کہ وہ کپ اور گراف کے یہاں کام تلاش نہیں کرے گا۔ اس نے کہا کہ وہ ایک کم حیثیت فرم تھی اور وہاں بہت معمولی تنخواہ ملتی تھی۔

ایک بہت واضح یاد کے اچانک لمس سے اینا کانپ اٹھی۔ وہ احساس فوراً ہی تہہ میں بیٹھ گیا۔ اینا کو ابھی تک یہ محسوس ہو رہا تھا کہ وہ زمین سے اوپر تیر رہی ہے: یہ کیفیت کلی طور پر جذباتی تھی اور اس قدر سیال اور خوشگوار کہ ناقدانہ سوچ اس میں زبردستی در آنے سے ابھی تک قاصر تھی۔

جب وہ دوپہر کے کھانے کے لیے کچھ مزید خریداری کرنے سیڑھیوں سے اتر کر جانے لگی تو اسے زینہ بدلا بدلا محسوس ہوا۔ وہ مانوس تو اب بھی تھا لیکن اپنی مانوسیت کے باوجود عجیب طرح سے مختلف تھا۔ سیڑھیاں اترنے والی عورت بدل چکی تھی۔

پھر دھوپیلی سڑک آئی اور مختلف ہوا، صبح کی تازہ ہوا، کھڑنبوں پر گہما گہمی۔ ایک چھوٹی سی بڑھیا ہاتھ میں ٹوکری لٹکائے لنگراتی ہوئی گزری۔ بچے کھیل کھیل میں ایک دوسرے کو پکار رہے تھے۔ ایک قصاب کا ٹھیلہ گھڑ گھڑ کرتا تیزی سے گزر گیا۔ دو کار گیر اتوار کے لیے مخصوص پتلون قمیص پہنے اپنے دروازوں کے باہر کھڑے باتیں کر رہے تھے۔ اینا کو دکان پر جانا اور قصابی کو بتانا پڑا کہ اسے کتنے گوشت کی ضرورت ہے۔ اسے حساب لگانا پڑا۔ اسے اس بات کا خیال رکھنا تھا کہ کھانا دو آدمیوں کو کافی ہو سکے۔ اسے سوچنا پڑا۔ احساس پسپا ہو گیا۔ سوچ غالب آگئی۔ اینا کے جسم کا تمام بوجھ کندھوں کے نیچے ہی بیٹھتا گیا۔ اس کا سر،

صاف اور آزاد ہو کر، اوپر کواٹھ گیا۔

”نہیں، یہ کافی نہ ہوگا۔ مجھے چوتھائی پونڈ اور دے دو،“ اینا نے قصائی سے کہا۔

کیوں کہ اوپر اس کے کمرے میں ایک مرد تھا۔ اسے بھی غذا کی ضرورت تھی۔ اس کے پاس ایک ملاقاتی ٹھیرا ہوا تھا۔ ایک ملاقاتی۔

ہاں، لیکن ایک عظیم خلیج نے اسے اپنے ملاقاتی سے علیحدہ کر رکھا تھا۔ اس مرد کو جو وہاں اوپر اس کے کمرے میں ٹھیرا ہوا تھا، اینا سے کیا سروکار تھا؟ وہ کل آیا تھا۔ چار سال تک اینا نے ہر دن تنہا رہ کر گزارا تھا، اور پھر، کل، ایک اجنبی مرد اس کے پاس آیا تھا۔

اور اس صبح؟ اس صبح کیا ہوا تھا؟ اس کے ساتھ کیا ہوا تھا؟ ”میں کچھ یخنی بنانے کے لیے ایک ہڈی بھی لوں گی۔“ یہ کیوں کر ممکن ہو گیا؟ ایک اجنبی مرد۔ یہ تو ہولناک بات ہوئی۔ اینا نے دہشت زدہ ہو کر چاروں طرف دیکھا۔

گھر جاتے ہوئے راستے میں اسے ایک جاننے والی مل گئی، جو آٹے اور تلنے والی چربی کی قیمتوں میں مزید اضافے کا رونا رو رہی تھی۔ اینا بوکھلائی ہوئی اسے دیکھتی رہی۔

”ہاں، گھر کے ہر ہفتے کے اخراجات پر اس کا کیا اثر ہوگا؟“ اس کی شناسا نے حساب لگایا۔ اینا کو گھر جاتے ہوئے ڈر لگ رہا تھا۔ وہ جو وہاں تھا۔ وہ چاہتی تھی کہ گھر پہنچ کر اسے کوئی نہ ملے۔ وہ تنہائی میں ان باتوں پر غور کرنے کی خواہش مند تھی۔ ہر بات کو سوچ کر سلجھانا چاہتی تھی۔ اسے اب کیا رویہ اپنانا چاہیے؟ ان سب باتوں کا نتیجہ کیا نکلے گا؟

اینکا کا تجربہ ان متعدد عورتوں کے تجربے سے مختلف نہ تھا جنہیں، اپنی یار بازی کا محل وقوع چھوڑنے کے بعد، سڑک پر، بدلی ہوا اور کھڑنجوں کی گہما گہمی میں پہنچتے ہی، یک لخت ہوش آ جاتا ہے اور وہ سمجھ نہیں سکتیں کہ کیا کر بیٹھی ہیں۔

سیڑھیاں چڑھتے ہوئے اینا پر اس بے وفا بیوی کے تمام احساسات کا بوجھ تھا جو کسی آشنا سے مل کر اپنے گھر لوٹ رہی ہو۔

وہ پہلی اور دوسری منزل کے زینوں کے درمیانی چبوترے پر ٹھیر گئی۔ ایک مرد باہر کی دنیا سے آتا ہے، اس دنیا سے جو اتنی بڑی ہے جتنی کہ... باہر کی دنیا سے میرے پاس، میرے کمرے میں، آتا ہے اور میری پچھلی ساری زندگی سے واقف ہے۔ مجھ سے بھی زیادہ اچھی طرح واقف ہے۔ میرے کپڑے اتارنے سے پہلے (میں ایسی حرکت کیوں کر بیٹھی!) اس نے مجھے بتا دیا کہ میرے بدن پر وہ تینوں تل کہاں ہیں۔ وہ یکا یک میرے پاس آ کر ان چیزوں کی یاد میرے ذہن میں تازہ کرتا ہے جنہیں میں خود بالکل بھول

چکی تھی۔ تمام وقت اینا کھڑی زینے کی دیوار پر اسٹینسل سے بنے ہوئے بیل بوٹوں کو تکتی رہی۔ وہ دو منزلیں اور چڑھ کر اپنی سہیلی کے پاس جانے کو ترجیح دیتی۔ وہاں ہر شے محفوظ اور جانی پہچانی تھی؛ گزشتہ چار برس سے جیسی تھی، بالکل ویسی ہی۔ وہ اپنی سہیلی کو سب کچھ بتا سکتی تھی۔ شاید سہیلی کو پتا ہوگا کہ اسے کس طرح کا مشورہ دینا چاہیے۔ لیکن اس کے اپنے کمرے میں کرسی پر ایک مرد کی سفید قمیص لٹکی ہوئی تھی۔ بے ترتیبی... جب وہ اندر قدم رکھے گی تو وہ کیا کر رہا ہوگا؟ وہ کہاں کھڑا ہوا ہوگا؟ کھڑکی کے پاس؟ یہ بالکل درست تھا: کھڑکی کے پردے نئے تھے۔ اور جب انہوں نے دوسرے پردے خریدے تھے۔ پرانے والے پردے، رچرڈ نے اور اس نے۔ رچرڈ جو مرچکا تھا، جسے مرے ہوئے چار سال ہو گئے تھے۔ میرے خدا، بے شک وہ مرچکا تھا! — تو دست فروش نے کہا تھا: ”یہ بڑے فائدے کا سودا ہے۔“ اس نے لفظ بہ لفظ، یہ کہا تھا: ”یہ بڑے فائدے کا سودا ہے۔“ دست فروش کی چھوٹی چھوٹی کالی مونچھیں تھیں جنہیں بہت باریک کترا گیا تھا، اور اس کے ماتھے پر دو پھنسیاں تھیں۔ وہ پھنسیاں رچرڈ نے اسے اشارہ کر کے دکھائی تھیں۔

میں صرف کل ہی تو اس سے آشنا ہوئی ہوں۔ یہ اس کے لیے ناممکن ہے کہ مجھے اینا کہہ کر پکارے، اینا نے دروازے کا دستہ گھمانے سے پہلے سوچا۔ وہ بہروپیا ہے۔ بہروپیا!... اور میں نے اس کے ساتھ وہ بات کی! اس کے سینے میں غصہ اور شرم اور کراہت تھی۔

کارل نے بستر ہٹا کر صوفے کو دیوار کے ساتھ ملا دیا تھا۔ ناشتے کی میز جھاڑی پونچھی جا چکی تھی۔ اینا کا بستر بھی، قدرے بھونڈے پن سے، حسب ضرورت ہمواری کے بغیر، تہہ کر دیا گیا تھا۔ سارا کمرہ صاف ستھرا معلوم ہو رہا تھا۔ جب وہ اندر آئی تو کارل لمبے دستے والی جھاڑو سے دوسری بار صفائی کر رہا تھا، گرد کو ذرہ ذرہ سمیٹ رہا تھا۔

رچرڈ بعض مرتبہ گھر کا کام کاج کر دیتا تھا، اینا نے سوچا، لیکن کام کرتے ہوئے وہ کبھی اتنا خوش نظر نہ آتا تھا۔

کارل کو وہاں، جھاڑو کے دستے کے سہارے، اس طرح کھڑے دیکھ کر جیسے کوئی دیانتدار خا کروہ کسی راہ چلتے سے اطمینان سے گپ لڑانے کے لیے جھاڑو دیتے دیتے رک گیا ہو، اینا کا غصہ اور کراہت، اور اپنے آپ کو ایک بہروپے کے سپرد کر دینے کی دہشت، دور ہو گئی۔

اینا کو صبح کے بوس و کنار کا خیال آیا، اور اس نے خود کو جس آدمی کے حوالے کیا تھا وہ رچرڈ ہی تھا، رچرڈ کے سوا کوئی نہ تھا۔ لیکن یہ مرد جو جھاڑو پر جھکا ہوا کھڑا تھا، رچرڈ نہ تھا۔ کارل اور اس کے شوہر کے درمیان، ماضی اور مستقبل کے درمیان، جو حد فاصل تھی وہ واضح اور امٹ تھی۔

اینہ نے رچرڈ کو سالہا سال سے اتنے واضح طور پر نہ دیکھا تھا جتنا کہ اب دیکھ رہی تھی۔ وہ کارل سے بالکل مختلف تھا۔ زیادہ ٹھس، زیادہ سست۔ اور اس نے کبھی اس طرح کی باتیں نہ کی تھیں جیسی کارل کل کرتا رہا تھا۔ اس نے کہا تھا کہ غالباً کوئی آدمی ایسا نہ ہوگا، خواہ کوئی بھی ہو، جو گھاس کی پتی چبائے بغیر میدان میں لیٹا رہ سکتا ہو۔ رچرڈ تو خاموش طبع آدمی تھا، حوصلہ دلانے والا (اس کے رخساروں پر بالوں کی سیاہ کھونٹیاں ہمیشہ نظر آتی تھیں) اور محنت مزدوری کی وجہ سے تھوڑا اکڑا اکڑا۔ وہ اتنا جارحانہ نہیں تھا جتنا کہ یہ مرد تھا۔ یہ مرد تو ایسا تھا جیسے... جیسے کنڈلیوں والی کمائی۔ وہ تیز اور تند خو بھی ہو سکتا تھا؛ یہ بات اینا کو ابھی سے پتا چل گئی تھی۔

صبح کے واقعے نے اس ماضی کو جو اینا نے رچرڈ کے ساتھ بسر کیا تھا، اس طرح سامنے حاضر کر دیا تھا کہ اس سے قبل کوئی چیز نہ کر سکی تھی۔ اور وہ ان کے درمیان کھڑا، دونوں کو ایک دوسرے سے جدا کر رہا تھا۔ وہ اس قدر دیوانی، اس وقت بھی جب وہ بستر میں تھے، کیسے ہو سکتی ہے کہ ایک لمحے کے واسطے بھی یہ باور کر لیتی کہ یہ آدمی رچرڈ ہے؟ اس کا رچرڈ! اور اس کے باوجود، بہر حال، وہ اس کے ساتھ ہم بستر ہو چکی تھی۔ وہ بازو اسی مرد کے تھے، اسی کے بازو اور اسی کا منہ۔ اینا کے لیے وہ نہ تو عجیب تھا، اور نہ ناگوار۔ اب بھی نہیں تھا۔ عجیب بات۔ اور جو کچھ وہ کر گزری تھی اس کا خیال بھی اتنا برانہ لگے گا، اس قدر خوفناک طور پر برانہ لگے گا، اگر وہ بس اس بات پر مصر ہونا چھوڑ دے کہ وہ رچرڈ ہے۔

”تم وہاں کیا کر رہے ہو؟ یہ کام تمہارے جوگا نہیں!“

”تم اس طرح کیوں بول رہی ہو؟“

اینہ نے دفعتاً اس کی طرف سے رخ پھیر لیا۔ اینا کا منہ پھڑک رہا تھا۔ ”آئندہ سے کبھی نہ کہنا کہ تم میرے شوہر ہو! میری بات سن رہے ہو؟ آئندہ یہ کبھی نہ کہنا!“ اینا کی آنکھوں میں غصے کے مارے آنسو بھر آئے تھے۔

”مگر تم نے تو یہ بات آج صبح خود ہی کہی تھی۔ تم نے خود ہی کہا تھا کہ میں تمہارا شوہر ہوں۔ تم نے مجھے رچرڈ کہا تھا... ہم دونوں ایک دوسرے کے ہیں، تم اور میں!“

”ہم ہرگز ایک دوسرے کے نہیں ہیں۔ میں نے زندگی میں تمہیں پہلے کبھی دیکھا بھی نہیں۔ تم بس کل آئے ہو... میرا شوہر ممکن ہے ابھی زندہ ہو۔ یہ تو تم نے خود ہی کہا تھا۔ شاید وہ واپس آ جائے۔“

”اچھا، اور پھر؟ اگر وہ واپس آ جاتا ہے تو کیا؟ تمہارے خیال میں پھر کیا ہوگا؟“ ناگہانی وحشت کا رنگ تڑپ کر کارل کی آنکھوں میں اتر آیا، جو گہری اور بہت سیاہ ہو گئیں۔ وہ کھنچے کھنچے ہونٹوں سے بولا، لیکن زور سے نہیں: ”مجھے پروا نہیں کہ کون آتا ہے۔ یا کوئی آتا بھی ہے کہ نہیں۔ ہم دونوں ایک دوسرے کے لیے ہیں۔“

کارل کے عضلات ڈھیلے پڑ گئے۔ اس کے چہرے کے خطوط میں نرمی آ گئی۔ ”یہ تقدیر ہے، اینا۔ یہ تقدیر ہے،“ اس نے دہرایا اور اس کی مسکراہٹ اور آواز میں دوبارہ یقین کا گہرا سکون رچا ہوا تھا۔

کارل کی ناک بہت عمدگی سے سانچے میں ڈھلی ہوئی تھی، بازو مضبوط اور آنکھوں سے ذہانت نکلتی تھی۔

اینا کو ہنسی آنے لگی: کارل اسے اتنا مضحکہ خیز معلوم ہو رہا تھا کیوں کہ جوش میں آ کر وہ بچوں کے بل کھڑا ہو گیا تھا اور خود کو گرنے سے بچانے کے لیے اسے جھاڑو کے دستے سے چمٹنا پڑا تھا۔ ایک مرتبہ اور، کارل کے احساس کے زور شور اور فوری اثر نے ان تمام شکوک کو رفع دفع کر دیا جو اینا اس کی راست بازی کے بارے میں رکھتی تھی۔ کارل کی تند خوئی سے، جسے اس کا مضبوط ارادہ بے قابو نہ ہونے دیتا تھا، اینا کی خاستری آنکھیں پھیلی کی پھیلی رہ گئیں۔

وہ کوئی خیال نہ تھا بلکہ طیش، تمرد اور میلان پر مشتمل ایک نوع کی جبلت تھی جو اینا کو بتا رہی تھی کہ کارل شاید ماضی پر فتح پالے، جسے اس نے خود ہی سامنے حاضر کیا تھا؛ شرط صرف یہ تھی کہ وہ اینا کے شوہر ہونے کے دعوے سے، بذاتِ خود ماضی بن جانے کے دعوے سے، دست بردار ہو جائے۔

نہیں، بات بہت بڑھ گئی ہے۔ وہ مجھ پر رعب جمانے کی کوشش کر رہا ہے۔ ”مہمل!“ لاشعوری طور پر اینا نے اپنے خیال کو بلند آواز سے کہہ دیا۔ وہ گود میں ترکاری کی سینی رکھے کھڑکی کے پاس بیٹھی تھی، اور اس کی انگلیاں پھرتی سے چھیلنے کاٹنے میں مصروف تھیں۔ اس نے پہلو بدلا، سینی کو تنک مزاجی سے کھسکایا، اور اپنی جھنجھلاہٹ گاجروں پر اتارنے لگی۔

کام کرتے وقت اینا نے ایک بے فکر، سرسری وضع اختیار کر لی تھی؛ اور اس کے باوجود وہ جس انداز سے اٹھی، اور اپنے پیش بند سے گاجروں کی چھیلن جھاڑ کر سینی کو گیس کے چولھے کی طرف لے گئی، حتیٰ کہ جس انداز سے اس نے اپنے کولھوں کو حرکت دی، وہ ان حرکات سے مختلف تھا جو اس سے تنہائی میں یا، اس مرد کی طرف سے بے پروا ہونے کی حالت میں، سرزد ہوتیں جو اس کے پیچھے صوفے پر بیٹھا تھا۔

وہ وہاں دیکا دیکا، سر ہاتھوں میں پکڑے، ایسے عزائم سے بھرا بیٹھا ہوا تھا جنہیں جسمانی طاقت یا قوتِ ارادی کے ذریعے پایہ تکمیل تک پہنچانا ممکن نہ تھا۔ وہ اچانک طیش میں آ کر اچھل کھڑا ہونے اور یہ مطالبہ کرنے والا ہی تھا: ”... اور اگر تم نہ مانو گی، میں دوبارہ سفر پر روانہ ہو جاؤں گا۔“

لیکن کارل کو پتا تھا کہ سفر کا کیا مطلب ہے؛ اس کی ہڈیوں میں سفر کی دھن ابھی تک تھی، اور وہ اپنی گزشتہ زندگی کی مفلوج کرنے والی تنہائی سے بھی واقف تھا۔

اس نے ایک مرتبہ رچرڈ سے کہا تھا، ”آدمی اپنے آپ سے پوچھتا رہتا ہے کہ وہ یہ سب کچھ

کیوں کر برداشت کر سکتا ہے؛ پوچھتا رہتا ہے، اور اسے کوئی جواب نہیں ملتا، بالکل کوئی جواب نہیں ملتا۔ اس کیڑے کی طرح جسے تپتی ریت پر ایک لاکھ میل رینگنا ہو۔ یہی بات ہے — کیڑا جس کے نصیب میں مٹی نہ ہو! یہی میری زندگی ہے!“

اپنے مضبوط کردار اور رواں دواں توانائی کے باوجود، جو دس زندگیوں تک اس کے کام آ سکتی تھی، کارل کو کسی ایسی ہستی کی ضرورت تھی جس سے وہ چمٹا رہ سکے۔

وہ صوفے پر دبکا دبکایا بیٹھا رہا۔ اسے پتا تھا کہ اگر وہ چلا بھی گیا تو اگلے روز واپس آ جائے گا۔ اس کا اڑیل پن اور ارادے کی مضبوطی، جو اسے اپنے مقاصد حاصل کرنے کے قابل بناتی تھی، اس جو شیلے غیظ و غضب کا گلا گھونٹنے کے لیے کافی ثابت ہوئی جو اس کے حلق اور گردن میں رہ رہ کر چڑھا چلا آ رہا تھا۔

اپنا سر موڑے بغیر اینا نے یکا یک کہا، ”جب میرے شوہر کی موت کی خبر آئی تھی تو میں نے اپنی سہیلی سے جو کچھ کہا تھا وہ بھی تمہیں، میرا قیاس ہے، لفظ بہ لفظ معلوم ہوگا؟ میرا قیاس ہے کہ تمہیں میری ایک ایک بات کی خبر ہے، کہ میں شادی سے پہلے، لڑکپن میں یا بالکل بچپن میں کیا کیا کرتی رہی ہوں؟“ اور غصے کے مارے وہ یہ اور بڑھانا چاہتی تھی: ”یا پیدا ہونے سے پہلے کیا کرتی رہتی تھی؟“

جس کا کارل نے آہستہ اور بوجھل پن سے یوں جواب دیا: ”نہیں مجھے خبر نہیں۔ مگر مجھے یہ پتا ہے کہ بچپن میں تم کس طرح کی تھیں۔ بہت زیادہ پیش پیش نہ رہتی تھیں؛ لیکن دوسرے بچوں کی طرح روانی بھی نہ تھیں۔ جب تمہاری ماں تمہارے بالوں میں کنگھی پھیرتی تھی تو تم بے صبری کا اظہار نہ کرتی تھیں۔ تمہیں پتا تھا کہ انتظار کس طرح کیا جاتا ہے، اور تم بٹاش رہا کرتی تھیں، گو تمہیں بٹاشت کا احساس نہ تھا۔ میرا خیال ہے کہ تم ایک سیب کی مانند پکی تھیں، جو بس بڑا، اور بڑا ہی ہوتا جاتا ہے۔“

یہ کہنے کے بعد ہی کارل نے ہاتھوں پر سے اپنا سر اٹھایا۔ ”مجھے ہمیشہ کسی چیز کی آرزو رہی ہے۔ غالباً تمہیں کبھی پتا نہ چل سکا کہ آرزو کا کیا مطلب ہے، اور شاید تمہیں اب بھی پتا نہیں۔“

یوں یہ ماجرا پیش آیا کہ کسی اور کے تخیل کی مدد سے، جسے محبت نے بصیرت کے تحفے سے نوازا تھا، اینا نے زندگی میں پہلی بار اپنا بچپن اور جوانی دیکھی اور پرسوز جذبے کے ساتھ یہ تجربہ حاصل کیا۔

کارل کی بات پوری ہونے سے پہلے ہی اینا کے ہاتھ ساکت ہو گئے تھے۔ ”تم کیا کہہ رہے ہو؟“ اینا نے گہرے طور پر متاثر ہو کر دریافت کیا۔

میرے احساسات کی جیسی حالت ہے، کارل نے سوچا، اسے دیکھتے ہوئے یہ کہنا پڑے گا کہ وہ یا تو مجھ سے محبت کرتی ہے یا پھر بات کو ختم سمجھنا چاہیے۔

”جہاں تک اس بات کا تعلق ہے کہ وہ خبر — غلط خبر — ملنے پر تم نے اپنی سہیلی سے کیا کہا تھا، تو

وہ تمہیں ضرور سخت تکلیف دہ معلوم ہوئی ہوگی، جیسی کہ ہر عورت کو معلوم ہوتی ہے۔ اس سے دل چھلنی ہو جاتا ہے... لیکن میں تم سے واقف ہوں؛ تمہیں یقین نہ آسکا کہ یہ حادثہ تمہارے ساتھ پیش آیا ہے، یا کسی طرح پیش آ بھی سکتا ہے۔ تم تو لنڈن (۱) کے پتے جیسی ہو۔ اور تم دیکھنے میں بھی ویسی ہی ہو! تم نے اس خبر پر یقین کیا بھی تو شاید سچ سچ یقین نہ کیا۔ اور پھر تم پر بھی وہ وقت آ گیا جب بس روز بروز جیسے جانے کے سوا تمہارے لیے چارہ نہ رہا، اور یہ جینا کسی چیز کے لیے نہ تھا؛ بالکل کسی چیز کے لیے نہ تھا۔ تم کسی کے لیے آرزو مند رہتی ہو، آرزو مند رہتی ہو۔ میں اس آزمائش سے گزر چکا ہوں... تم گزری ہو؟ کیا تم اس آزمائش سے گزری ہو؟“

اینا کو رچرڈ کی طرف سے کبھی غیر مطمئن ہونے کا احساس نہ ہوا تھا۔ اس نے کبھی یہ محسوس نہ کیا تھا کہ اسے غلط سمجھا گیا ہے؛ نہ اسے کبھی یہ خیال آیا تھا کہ رچرڈ اس سے واقف ہے۔ وہ روزمرہ کے تفکرات کے سوا کبھی کسی چیز کی بات نہ کرتے تھے۔ اب بھی اس نے دونوں مردوں کا موازنہ نہ کیا۔ وہ وہاں شرم سے سن کھڑی رہی کیوں کہ اس نے اس آدمی کو بہر و پیا تصور کیا تھا۔

کئی مرتبہ کسی لفظ سے، اچھٹی ہوئی نظر سے، آواز کے ٹر سے، کارل نے اینا کے اندر کسی ایسی چیز کو لگا رہا تھا جو افتادہ پڑی ہوئی تھی۔ اینا کو کل رات سے یہ احساس ہو رہا تھا کہ اس کے اندر عریض، نایافتہ خطے موجود ہیں۔ چند منٹ کے لیے وہ ایک لطیف اور سراسر انوکھے بیجان میں مبتلا رہی۔ لیکن وہ بالطبع آہستہ رو تھی۔ وہ یکا یک جست و خیز کر کے آگے نہ بڑھ سکتی تھی۔ وہ جینے میں، سانس لینے میں، عمل میں، کھری تھی، اپنے آپ سے بچی تھی۔ رچرڈ کے ساتھ گزرے ہوئے ماضی سے اس کی ذات کا، حال میں اس کے وجود کا، رشتہ اچانک کٹ گیا تھا، کہ زیادہ دیر زندہ رہنے میں وہ اس ماضی سے، جو زرد ہو کر اس کے پیچھے ڈوب چکا تھا، بازی لے گئی تھی۔

جوں جوں وقت گزرتا گیا، کارل کو یہ سبق سیکھنا پڑا کہ وفاداری شاید منتظر رہنے کے سوا کچھ نہ ہو۔ اینا، ماضی کی اس زندگی کے ہاتھوں اچانک گھائل ہو کر جو کسی بیگانی اور بیرونی چیز کی طرح اس کے اندر بالجبر دوبارہ داخل کر دی گئی تھی، کارل کی پیش قدمیوں کو مسترد کرنے پر مجبور ہو گئی گو، مجبوری کی اوٹ میں، کارل کے سامنے جھک جانے کی خواہش پروان چڑھ رہی تھی اور حیات پرور تھی۔

رچرڈ ہونے کا دعویٰ کر کے کارل نے ماضی کو وہ جیتی جاگتی توانائی بخش دی تھی جو بچپن کی یادوں میں پائی جاتی ہے، لیکن اس کے احساسات کے مد نظر باقی سب کچھ ایک جھوٹ ہوتا۔ وہ عورت جو کسی زمانے میں ایک اور مرد کے ساتھ رہتی تھی، اس کی اینا نہ تھی۔ وہ، اور صرف وہ، ابتدا سے اس سے وابستہ چلا

آ رہا تھا۔ اس کے لیے اس کا جھوٹ سچائی، اور حقیقت فریب نظر تھی۔

ہر شام جب وہ کام تلاش کرنے کی مہم سے واپس آتا تو اس سید راہ کے روبرو لاچار کھڑا ہو جاتا جو خود اس نے تعمیر کی تھی اور جسے وہ اپنے احساس کو مجروح کیے بغیر سامنے سے ہٹا نہ سکتا تھا۔ وہ ایک ایسی سطح پر پہنچ گئے تھے جہاں زندگی کا سرچشمہ خشک ہو چکا تھا، جہاں احساس کا ہر تبادلہ، ہر بار آور آویزش، تمام جسمانی اتصال ناممکن تھا۔

ان ہفتوں کے دوران میں اینا نے اسے مجبور کر دیا کہ وہ محتاط ہو کر اور خفیہ طور پر گھر سے نکلا اور واپس آیا کرے۔ کسی کو یہ پتا لگانے کا موقع نہ دیا گیا کہ وہ اس کے کمرے میں سوتا ہے۔

۴

اینہ کی سہیلی، میری، اپنی بہن کے ساتھ، چوتھی منزل کے ایک کمرے میں رہتی تھی۔ کمرے کا رخ تینوں صحنوں میں سے اس صحن کی طرف تھا جو دوسرے نمبر پر تھا۔ کمرے کی اور تنگ آہنی پلنگ کی لمبائی بالکل برابر تھی جس نے اندرونی دیوار اور کھڑکی کے درمیان کہیں انچ بھر جگہ بھی خالی نہ چھوڑی تھی۔

کھڑکی کے پاس کمرہ قدرے چوڑا ہو گیا تھا۔ وہاں تین بلدار پایوں اور ایک ہاتھ منہ دھونے کے طشت پر مشتمل لوہے کا ڈھانچ رکھا تھا۔ میز یا کرسی کے لیے کوئی جگہ نہ تھی۔ جب میری صبح کو منہ دھوتی تو اسے پلنگ پر گھٹنوں کے بل جھکے جھکے اپنا چہرہ پانی میں ڈبونا پڑتا۔

ایک اتوار کی سہ پہر کو اینہ پلنگ کی پائنتی پر بیٹھی ہوئی تھی اور میری پلنگ پر چم نگی کھڑی چہل قدمی کے لیے کپڑے پہننے کی تیاری کر رہی تھی۔

دروازے کے ساتھ والے نسبتاً بڑے کمرے میں وہ آدمی جو میری کی بہن — جس کا شوہر محاذ جنگ پر تھا — کے ساتھ رہتا تھا، زنگ جیسے کتھئی رنگ کے صوفے پر پڑا سو رہا تھا۔ بہن کے دونوں بیٹے، عمر آٹھ اور نو سال، ایک پرانی بچہ گاڑی کے سامنے سوچ میں ڈوبے کھڑے تھے۔ گاڑی میں ان کا چھ ماہ کا بھائی — سوئے ہوئے آدمی کا بیٹا — اپنے کلوں میں دونوں ننھی منی مٹھیاں ٹھونے لیٹا ہوا تھا۔ وہ دونوں اس بارے میں گفتگو کر رہے تھے کہ سہ پہر بھر کے لیے ٹھیلہ کہاں سے بہم پہنچائیں۔

”ہم بس اس کا دھڑا تار کرا لگ کیے دیتے ہیں،“ بڑے لڑکے نے کہا، جس کے ہاتھ میں پیچ کش تھا؛ ”پھر ہم اس کا ڈھچکا کام میں لاسکتے ہیں۔“

”لیکن چپ چاپ کام کرنا ورنہ وہ چیخ دھاڑ شروع کر دے گا۔“

انہوں نے آٹھوں پیچ کھولے، اور گاڑی کے اوپری حصے کو، جس میں لیٹا ہوا شیرخوار بچہ جاگ اٹھا

تھا، اٹھا کر فرش پر رکھ دیا، اور فریم ورک اور پیسے لے کر کمرے سے کھسک گئے۔ ”ہم اوپر کا دھڑ آج رات پھر پہیوں پر کس دیں گے... لو، وہ رونا چلانا شروع کر رہا ہے۔“

آدمی بھی جاگ اٹھا۔ وہ موٹروں کا مستری تھا۔ اور اس نے فوراً مڑ کر بچہ گاڑی کی طرف دیکھا۔ وہ جگہ جہاں بچہ گاڑی کھڑی ہوئی تھی خالی پڑی تھی۔ اس کے باوجود، اس میں ذرا بھی شک نہ تھا، ایک بچہ کمرے میں رو رہا تھا۔ اس نے آنکھیں ملیں اور، ہکا بکا اور نیم بیدار ہو کر، نیچے اپنے بیٹے کو تکیے لگا۔ چند لمحے بعد وہ مسکراتا ہوا اسے گود میں لیے کمرے میں ٹہل رہا تھا۔

یہ خود بخود پیش آ گیا تھا، حالات کا نتیجہ تھا۔ اس آدمی نے سونے کے لیے کچھ جگہ کرائے پر لی تھی۔ اس شوہر کا پلنگ جو محاذ جنگ پر تھا۔ پہلے پہل دونوں پلنگوں کے درمیان میز، سرحد کے طور پر، حائل رہی: پہلے ہفتے کے دوران میں، جب وہ سونے کے لیے لیٹتے تھے تو بجلی گل کردی جاتی تھی۔ اس روپے سے جو مستری کو سستے ہوٹلوں میں گھٹیا کھانے پر اٹھانا پڑتا، عورت سارے کنبے کا، جسے بغیر کسی آمدنی کے چھوڑ دیا گیا تھا، پیٹ پال رہی تھی۔ دونوں پلنگ دوبارہ ساتھ ساتھ بچھ گئے۔

عورت دروازے میں نمودار ہوئی؛ اس کا پیش بند دھونے دھلانے کے کام میں بھیگ گیا تھا اور ہاتھ میں مانجنے کا برش تھا۔ ”کیا یہ روتا رہا ہے؟“ اس کا چہرہ خاکستری تھا، کھال لٹکی ہوئی تھی، لیکن اس کے سرخ کتھنی ہونٹ چکنے اور بھرے بھرے اور خون آگیں تھے اور، واہونے کی وجہ سے، اس کی چوڑی کھلی ہوئی سوالیہ آنکھوں سے میل کھا رہے تھے۔ وہ موٹر مستری سے عمر میں بڑی تھی۔

”وہ دیکھو!“ وہ چیخا، اس کا چہرہ دوبارہ چمک اٹھا، اور اشارہ کرنے لگا۔

”تو یہ تھی وہ بات جس کے متعلق دونوں شیطان رات بستر میں لیٹے گفتگو کر رہے تھے۔“ اس نے بچے کو چھاتی دی جو حیرت انگیز طور پر نو جوان عورتوں جیسی تھی۔ چھاتی کا رنگ سفید تھا، اس میں آسمانی رگیں تھیں اور وہ زیادہ بڑی نہ تھی۔

مستری، پتلون کی جیبوں میں ہاتھ ڈالے کھڑا، بڑی گہری توجہ سے اپنے بیٹے کے چوستے ہوئے ہونٹ دیکھتا اور حریصانہ غنا غٹ سنتا رہا۔

چند دن کے اندر اندر شوہر کے چھٹی پر گھر آنے کی توقع تھی۔

ساتھ والا چھوٹا کمرہ میری کی ہنسی سے گونج اٹھا۔ وہ ابھی تک پلنگ پر کھڑی تھی اور ایٹا کی مدد اور نکتہ چینی سے ایک چھوٹی کرتی پہن کر دیکھ رہی تھی جو اس نے خود اسی صبح سی کر تیار کی تھی۔

کھڑے کھڑے اس نے اپنی جراب پہنی۔ اس کی ٹانگ، چھوٹے سے پاؤں سے گھٹنے تک، نازک، لڑکیوں جیسی اور خوبصورت تھی۔ گینٹس کے گہرے نشان کے اوپر سے عورت شروع ہوتی تھی: جسم نرم،

اونچی نیچی گولائیوں میں باہر کی طرف ابھرتا ہوا؛ جلد سیاہی مائل دھبے لیے اور کہیں کہیں کھردری۔ اس کے جانگے کے پانچے مشینی کشیدہ کاری کے بھدی وضع کے کھلے کام سے مزین تھے، اور جانگے کی ڈوری اس کی کمر میں دھنس گئی تھی؛ اور ڈوری کے فوراً بعد اور اوپر کسی بچی کی سی چھری، بے حد نازک، نا تجربہ کار پیٹھ تھی۔

اینے نے اسے ایک سوتی فراک تھمائی جس پر نیلی بند کیاں تھیں۔ فراک میں سر اور بازو غائب ہو جانے کے بعد بھی وہ اینا کو وہ تمام واقعات سناتی رہی جو ان کی آخری ملاقات کے بعد سے اب تک اس رہائشی بلڈنگ میں پیش آئے تھے۔

پہلے اس کی چھوٹی چھوٹی، پھیلی ہوئی انگلیاں نمودار ہوئیں، جن کے ناخن چھوٹے اور چوڑے تھے، پھر مضبوط، بہت چھوٹا سر، چہرہ، جس کا یکسانیت لیے پُر حرارت ہلکا رنگ ایسا تھا جیسا کسی نادر لکڑی کا ہوتا ہے۔ عمدہ آنکھیں اور بھنویں اور خمیدہ پلکیں اس کے خوشبودار، بھورے بالوں سے زیادہ گہرے رنگ کی تھیں۔ اس کے گالوں کی چست چکنی سطح پر ننھے ننھے گڑھے پڑتے اور مٹتے رہتے تھے؛ وہ اس کے چھوٹے سے منہ کا اشارہ پاتے ہی، جیتی جاگتی دلفریبی کے ساتھ، رخساروں پر نمودار ہو جاتے تھے۔

وہ، جسم اکڑا کر، اپنی مرضی سے پیچھے کو چاروں خانے چت گری اور گدے کے اچھتے ہی، شگفتہ مزاجی کے فرط سے، پہلو کے بل لیٹ گئی۔ اپنا سر اینا کی گود میں رکھ دیا۔ اینا نے لڑکی کے دہکتے ہوئے رخساروں کے گرد ہاتھ باندھ لیے۔

فرشی منزل کے کسی مکان میں کوئی اپنے طاقتور پھیپھڑوں کا پورا زور لگا کر چیخنے لگا۔ شور دیواروں سے ٹکرایا، تنگ صحن میں گونجتا ہوا اوپر لپکا اور چوتھی منزل میں کھڑکیوں کو چھوتا ہوا، آسمان کی طرف بلند ہو گیا۔ ایک اور واویلا، جودم بھر کے لیے سنائی دیا۔ پھر ایک عورت کی تیز، باریک آواز، بلند ہوتی ہوئی۔ ”لو، وہ پھر اسے مار رہا ہے۔“ میری چونک اٹھی تھی۔ ”یہ روز لڑتے جھگڑتے ہیں اور پھر بھی علیحدہ ہونے کا نام نہیں لیتے۔“

جس عورت کی ٹھکانی ہو رہی تھی اس نے، اپنے شوہر کے جنگ پر چلے جانے کے بعد، ایک اور آدمی کے ساتھ رہنا شروع کر دیا تھا۔ بہت سی عورتوں نے یہی کیا تھا، اور ان میں سے کوئی اپنا راز چھپانہ سکی تھی۔ اس نفرت اور نکبت کا، بیماری اور احساس جرم کا، اس تکلیف کا جو بے قصور سہنی پڑ رہی تھی اور ساتھ ہی خلوص اور محبت آمیز خبر گیری کا، جس سے وہ بلڈنگ بھری ہوئی تھی، میری گھنٹوں تذکرہ کر سکتی تھی۔

میرے ساتھ بھی بالکل یہی پیش آئے گا، اینا نے سوچا؛ تم ایک اور مرد کے ساتھ رہنے لگتی ہو، کیوں کہ تمہارا شوہر یہاں نہیں ہے یا تمہیں چھوڑ کر چلا گیا ہے۔ یہ تو روز ہوتا رہتا ہے۔

دوسری منزل پر کارل، اس قیدی کی طرح بے حرکت جو یہ سیکھ رہا ہو کہ انتظار کیسے کیا جاتا ہے، بند کھڑکی کے پیچھے کھڑا تھا۔

”اور جب تمہارا میاں گھر آئے گا اور دیکھے گا کہ ہم کیا کرتے رہے ہیں تو، فرض کرو اس نے سب کچھ توڑ پھوڑ ہی ڈالا!“ موٹر مستری نے ساتھ والے کمرے میں کہا۔

صحن کے ایک گوشے میں لوگ جمع ہو گئے تھے: زرد رُدا اور مدقوق، نیم برہنہ بچے، چیتھڑوں میں لپٹی عورتیں، صرف قمیص اور پتلون پہنے ہوئے مرد۔ نیلے نیلے چہرے۔ وہ ایک بھوک سے نیم جان بوڑھے کو، جسے غشی کا دورہ پڑ گیا تھا، اٹھا کرتا زہ ہوا میں لائے تھے۔

ایک شہ زورنو جوان مزدور صحن کے بیچ میں، اپنا جسم تقریباً زاویہ قائمہ میں پیچھے کو جھکائے ہوئے، تیر انداز کی وضع بنائے کھڑا تھا۔ اس نے پوری طاقت سے اپنی کمان چڑھائی، جو پتلے، چپٹے فولاد کا پانچ فٹ لمبا اور تقریباً سیدھا ٹکڑا تھا، اور وہ تن کر نیم دائرہ بن گئی۔ نکل شدہ فولاد کی نلکی کا بنا ہوا لمبا تیر، نرسل کی طرح پتلا، زن زن کرتا، گرمیوں کے آسمان کی آزادی میں عموداً چڑھتا گیا، دھیرے سے چمچماتا ہوا مڑا، اور تنگ، اندھیرے صحن میں واپس آگرا؛ مضبوط، متزلزل ہاتھوں میں ایک پُر خطر حربہ، جو ممکن ہے گرتے گرتے تیر انداز ہی کو گھائل کر دے۔

اس نے بار بار تیر چلایا۔ کونے میں گھسے کھڑے ہوئے سب لوگ اوپر دیکھتے رہے: ایک دھندلی، سایہ آسا ٹولی۔ وہ بوڑھا بھی اوپر دیکھنے لگا جو بھوک سے نیم جان تھا۔

سائیکل کی گھنٹی نے ایٹلی کو کھڑکی میں طلب کیا۔ ”فراؤ اینا کے پاس کوئی ملاقاتی ہے۔ وہ وہاں نیچے کھڑا ہے... ڈنر مزے کا تھا؟“

”ہاں، گاجر ہیں۔“

”اوہ، گاجر ہیں؟“

تھوڑی دیر بعد وہ، اپنے رنگین بھاری جوڑے زیب تن کیے، ہاتھ میں ہاتھ ڈالے اس سڑک پر اٹھلاتی چلی جا رہی تھیں جس سے ہفتوں پہلے کارل تھکے تھکے قدم اٹھاتا آیا تھا؛ دونوں کی لمبی لمبی ٹانگیں تھیں، چھڑیوں جیسی پتلی، اور پنڈلیاں تھیں ہی نہیں، اور انھوں نے بالوں میں بھدے تیز سبز رنگ کے ربن باندھ رکھے تھے: دودھو بن چڑیاں۔

میری نے بھی نیچے نظر ڈالی تھی۔ کارل اب بھی کھڑکی کے پاس بے حرکت کھڑا تھا۔ ”میں نے کہا، تمہارا ملاقاتی کون ہے... بتاؤ، کون ہے وہ؟“

اینا کی خاموشی طویل ہو کر اعتراف میں تبدیل ہو گئی۔ وہ سنجیدہ اور مضطرب تھی۔ اور یوں وہ کمرے

سے رخصت ہوئی۔

جب وہ نیچے پہنچے گی تو وہاں کوئی موجود ہوگا۔ کوئی محض اتفاقی ملاقاتی نہیں۔ ایسی ساعت، جیسی اس پہلی صبح کو ان کے حصے میں آئی تھی، لوگوں کو ایک دوسرے سے قریب کر دیتی ہے۔ بہت قریب۔ انہیں ایک دوسرے سے وابستہ کر دیتی ہے۔ جب وہ اندر جائے گی تو وہاں کوئی موجود ہوگا، اور یہ بات خوش آئند ہے۔ کمرہ اتنا... اتنا باقرینہ اور خالی خالی نظر نہ آئے گا جتنا کہ آیا کرتا تھا... کیا اس کا شوہر ابھی زندہ ہے؟ اسے دعویٰ تھا، اور اس طرح سے کہ آدمی یقین لانے پر تقریباً مجبور ہو جاتا تھا، کہ وہ اس کا شوہر ہی تھا۔ اینا کو لازماً یہ عادت، یہ احمقانہ عادت، اس سے چھڑانی پڑے گی۔ اینا اسے یہ عادت ترک کرنے پر ضرور مجبور کرے گی۔ وہ اسے جھانسا دے کر رہے گی۔

ہاں، لیکن فرض کرو کہ اس کا شوہر ابھی زندہ ہے۔ پھر کیا ہوگا؟ اگر وہ ابھی تک زندہ ہو تو؟... پھر تو ساری بات ناممکن ہو جائے گی۔ یہ ممکن ہی نہیں تھا کہ کوئی عورت بغیر کچھ کہے سنے اپنے شوہر کو چھوڑ دے اور کسی دوسرے مرد کے پاس چلی جائے۔ یہ بات اتنی آسان نہیں تھی کہ بس... رچرڈ کی آنکھیں اور وہ انداز جس سے وہ اینا کو دیکھا کرتا تھا، صرف اتنی یاد ہی اینا کے لیے بہت تھی۔ اور رچرڈ کا بڑا سادیاں تدار ہاتھ۔ ہاں، اور وہ مکمل اعتماد جو اینا کو رچرڈ پر تھا۔ رچرڈ کی رفاقت میں وہ محفوظ اور مامون رہ چکی تھی۔ یہ سچ تھا۔ محفوظ، قطعی محفوظ!

”ہم سیر کرنے جاسکتے ہیں، اگر تم پسند کرو۔“

”ہاں،“ کارل نے آہستہ سے کہا اور اپنے کپڑوں کو دیکھنے لگا۔

”تم اگر پسند کرو تو میرے میاں کے سفید کاروں میں سے کوئی کار لگا سکتے ہو۔“

”مجھے کچھ نہیں چاہیے۔ کچھ بھی نہیں!“

صرف میری ضرورت ہے اسے۔ وہ رچرڈ سے میرے سوا کچھ نہ لے گا۔ ”تم کہتے ہو وہ ابھی زندہ

ہے، اور اس کے باوجود چاہتے ہو کہ میں تمہاری بیوی بن جاؤں!“

”اس بات سے میرے لیے کوئی فرق نہ پڑے گا،“ کارل نے قہر آلود نظر ڈال کر کہا۔ اور پھر

اچانک، کوئی تمہید باندھے بغیر، اور ایسے لہجے میں جس سے وہ جان گئی کہ وہ اس کی غیر موجودگی میں اس

بارے میں سوچتا رہا ہے اور اس بات کو کہہ دینے کا تہیہ کر چکا ہے، کہا، ”جس دست فروش نے ہمیں وہ

پردے خریدنے کی صلاح دی تھی اس کی بہت چھوٹی، سیاہ مونچھیں تھیں۔ بس اتنی بڑی بڑی! اور اگر تم جاننا

چاہتی ہو، اس کے ماتھے پر دو پھنسیاں تھیں۔ وہ پھنسیاں اس وقت میں نے ہی تمہیں دکھائی تھیں۔“

عنصیلی بے صبری کی ایک لہر اینا کے جسم میں دوڑ گئی۔ ”مجھے نہیں پتا یہ باتیں کہاں سے تمہارے

ہاتھ آگئیں۔ میں تم سے خفا ہوں! یہ نفرت انگیز ہے، جو کچھ تم کر رہے ہو۔ نفرت انگیز!“
کارل کا چہرہ ایک یاس آلود بے طاقتی کے مارے اینٹھ گیا، ایسی بے طاقتی جسے مرد صرف اس وقت محسوس کرتا ہے جب اس کے ساتھ سنگین ترین زیادتی کی گئی ہو۔

ان دونوں کو دیکھتے ہی بہت سے راہ چلتوں کے چہروں میں، جو اپنی اتوار کی سہ پہر کی بے مزہ چہل قدمی سے پڑمردہ نظر آ رہے تھے، چند لمحوں کے لیے جان پڑ گئی: اینا اتنی طرحدار، اتنی دھیمی اور مضبوط، اپنے اونچے کولھوں سے اتنے پھرتیلے ڈگ بھرتی ہوئی، اور اس کے پہلو میں، تاریک رُو، ثولیدہ حال مرد، بغیر کالر کے، جو اس طرح دکھ رہا تھا جیسے راکھ کی مہین تہہ کے نیچے روشن انگارہ دکھتا ہے۔

وہ ٹہلتے ہوئے شہر کی طرف جا رہے تھے۔ پہلی مرتبہ وہ دونوں ساتھ ساتھ باہر نکلے تھے۔ اس کے لیے یہ کیسی تکمیل آرزو تھی جو اینا تک پہنچنے کی خاطر تین مہینے پیادہ پا جنگلوں میں چلتا اور سرحدیں پار کرتا رہا تھا! اب وہ اس کے ساتھ ساتھ ٹہل رہا تھا۔

یہ دیکھنے کے لیے کہ وہ کس طرح چلتی ہے، کارل چند قدم پیچھے ہو گیا، اور اینا کی وہ تصویر جو اس نے دور افتادہ لق و دق میدان میں چشم تصور میں دیکھی تھی، اس کے ذہن میں تازہ ہو گئی۔ اس وقت وہ چکنے، بھورے سے رنگ کے چست لباس میں اس کے سامنے ظاہر ہوئی تھی، جیسے کوئی مردہ عورت، درختوں کے نیچے ایک جانی پہچانی پگڈنڈی پر بغیر کسی مادی جسم کے بھٹکتی بھٹکتی، اپنے محبوب کے پاس واپس جا رہی ہو۔ اپنے احساس کی فوری یورش کے سامنے کارل کا رنگ اڑ گیا۔

اگر ضرورت پڑی تو میں برسوں انتظار کرتا رہوں گا، اس نے سوچا، اور منٹ بھر انتظار کرنے کے لیے آمادہ نہ تھا۔

جب اینا، چہرے پر بھولی بھالی دانش مندی لیے اور نگاہوں میں دانش مندانہ اعتدال اور باطنی تمول سموئے، کارل کی طرف مڑی تو یکا یک یہ آسمان جیسا نیلا احساس اس پر طاری ہو گیا کہ وہ بالکل ایسی ہی جذباتی کیفیت میں ایک دفعہ پہلے بھی کارل کی طرف مڑ چکی ہے۔ ”کیا یہ ممکن ہے۔“

کارل نے اس کی بات کا مطلب بھانپ لیا، کیوں کہ اس کی قوت ارادی اور جذبات اسی نقطے کے گرد رُو کے بغیر گھومتے رہتے تھے۔ ”ایسا ہی ہے۔۔۔“

”کہ میں تمہارے ساتھ یہاں پہلے بھی آ چکی ہوں؟“

وہ مڑ کر دورویہ درختوں والی ایک سڑک پر پہنچے جو مضافات کو شہر سے ملاتی تھی: وہی سڑک جو کارل نے کبھی چشم تصور میں دیکھی تھی۔ ”تم ایک دفعہ پہلے بھی یہاں موجود تھیں، درختوں کے نیچے: شام کا وقت تھا اور تم میرا انتظار کر رہی تھیں۔“

یہ بات رچرڈ نے اسے کبھی نہ بتائی تھی، لیکن اسے پتا تھا کہ یہ سچ ہے۔ اس نے اینا کو ٹہلنے اور انتظار کرتے دیکھا تھا، سچائی اس کے اندر موجود تھی، اور اس نے سچ بول دیا تھا۔

اینا کو اپنے بائیں پہلو میں، جو کارل سے ملا ہوا تھا، سرتاسر ایک پگھلتی ہوئی گرمی اترتی محسوس ہوئی۔ حقیقت، اپنی تمام تر رکاوٹوں کے ساتھ، غائب ہو گئی۔ سب سے باطنی احساسات دفعتاً لہلہا اٹھے۔ ان کے دلوں کے دھارے ساتھ بہنے لگے۔

اینا نے سوچ بچار نہ کیا۔ اس نے جو محسوس کیا اسی پر یقین لے آئی۔ اور آخری مٹھاس کو چکھنے کی خاطر، اسے اپنے احساس کو الفاظ کی شکل دیتے ہی بنی، وہ نام لینا ہی پڑا۔ اور اس نے وہ نام لیا: ”رچرڈ“۔

کارل نے طلسمی دائرے کو مکمل کر دیا؛ اس نے صرف یہ کہا: ”میں تم سے محبت کرتا ہوں۔“ یوں وہ چلتے گئے۔

”اور بچہ؟ کیا اب تم بچے کی ماں بننا چاہتی ہو؟ کیا اب تم ایک بچے کی ماں بننا چاہتی ہو؟“

جب اینا کے ہونٹ کارل کے لیے واہوے تو پوٹے ڈھلک کر مند گئے۔ اس کے باوجود وہ ایسی عورت تھی جو دیر میں اثر قبول کرتی تھی۔

اینا کے ہونٹوں سے ہونٹ بھڑا کر کارل نے دوبارہ سوال کیا۔ اینا کے ناگفتہ جواب کا گہرا اطمینان دل میں لیے وہ اپنی دراز قامت بیوی کے ہمراہ سرائے کے باغ میں داخل ہوا۔

کیا وہ، بچپن میں، ایک دفعہ پہلے یہاں نہ آیا تھا؟ اور سرائے والے کی بیٹی، ہاں، اینا نے، اس کے گلے میں بانہ ڈال کر، دودھ بھرا گلاس اس کی طرف کھسکا دیا تھا۔

باغ کے ایک تقریباً سنان کونے میں درخت کے نیچے بیٹھ کر کچھ دیر کے لیے انھوں نے خود کو ایک دوسرے سے بے حد قریب محسوس کیا، جیسے کہ زندگی نے اینا اور رچرڈ کو کبھی یکجانہ کیا ہو، جیسے کہ اتفاق، جس کی سرگرمیوں کا لاکھوں میں شمار ہوتا ہے، جو زندگی پر محیط غلطیوں کے لیے دروا کرتا ہے اور پوری تقدیروں کا فیصلہ کر ڈالتا ہے، ان دو دلوں کی تمنا اور طاقت کے ہاتھوں بالکل ہی زیر ہو گیا ہو، وہ دل جو، تازہ دم اور قوی، ایک دوسرے کی دھڑکن کو یوں دھیان سے سن رہے تھے گویا شروع سے اسی طرح سنتے چلے آئے ہوں۔

ساتھ والی میز پر ایک کاریگر کا کنبہ آ بیٹھا۔ بیٹھنے سے پہلے عورت نے جلدی جلدی ان سینڈوچوں کو پیکنگ سے نکالا جو وہ ساتھ لائی تھی، اور چاروں بچے، جن کی ناکیں میز کے کنارے سے بس ذرا ہی اونچی تھیں، ان ندیدے چینگے پوٹوں کی طرح راڑ مچانے لگے جو چڑیا کو گھونسلے کی گھر پر اترتے دیکھتے ہی بے تاب ہو جاتے ہیں۔ اور یوں باہر کی دنیا از سر نو جی اٹھی۔

اینا نے دوبارہ سوچنا شروع کیا۔ لیکن وہ قسمت جو ہزاروں میں سے ایک کے حصے میں آیا کرتی

ہے، اس کے حصے میں آگئی تھی: اسے محبت ہوگئی تھی۔ وہ اس مطلق العنان احتیاط کے بس میں تھی، جس کے ماخذ کا سراغ نہیں ملتا، جو محبوب کے خصوصی اوصاف، کردار، حلیے، حالات سے بے تعلق ہے؛ جو موجود ہوتی ہے یا موجود نہیں ہوتی؛ جو سیسے کی طرح بھاری اور بوکی طرح غیر مادی ہے؛ جو اینٹم سے بھی چھوٹی اور کرۂ ارض جتنی بڑی ہے؛ جو انسان کو اوپر اٹھا کر روحانی مسرت سے ہم کنار ہونے کا موقع دیتی ہے یا نیچے گرا کر ایسی فلاکت کا نشانہ بناتی ہے کہ اسے چوہے پر بھی رشک آنے لگتا ہے۔ یہ ناقابل فہم اسرار اینا کے اندر کھل گیا تھا۔

برنجی سازوں والا بینڈ آٹھ بجے بجنا شروع ہوا۔ باغ پہلے ہی لوگوں سے بھر چکا تھا۔ مستقل آنے والے وقت کے پابند تھے۔ ارد گرد بیٹھے ہوئے لوگوں کی سرسری نظروں کو کارل نے محسوس کیا، لیکن اینا اور اس کا تعلق عیق اور باہمی ہمدردی کی منزل تک پہنچ چکا تھا۔ کارل تمام ابتدائی منزلوں سے، حتیٰ کہ اس منزل سے بھی جس میں ایک دل پسند عورت کے ساتھ دیکھے جانے پر غرور محسوس ہوتا ہے، گزر گیا تھا۔ باہر کی دنیا کی تمام جلوہ گری اب انھیں متاثر نہ کر سکتی تھی۔ زندگی کے شور شرابے میں گھرے ہوئے وہ، ایک دوسرے کے خلاف اور ایک دوسرے کے لیے، ایسی جنگ میں محو تھے جس میں نگاہوں سے زخم لگائے اور پھر نگاہوں سے ہی مندل کیے جاتے ہیں۔

ایک پستہ قد بوڑھا، پیرانہ سالی کے ہاتھوں دہرا، اپنے غباروں کے سرخ، نیلے اور سبز بادل کے سائے میں، کسی زیپلن کے نیچے لگے ہوئے چھوٹے، سیاہ ڈبے کی مانند، ایک میز سے دوسری میز تک گویا بہا جا رہا تھا۔

وہ دورویہ درختوں والی سڑک کے راستے واپس ہوئے، جہاں ان کا تھوڑی دیر پہلے کا تجربہ ابھی تک گھات میں پھر رہا تھا۔ دونوں اس کے بارے میں سوچتے رہے۔ وہ آہستہ آہستہ اور چپ چاپ چلتے گئے: دو ہستیاں جو ایک دوسرے سے وابستہ تھیں۔

اینا نے مزاحمت کی۔ اس معاملے نے بہت تیزی سے اسے آلیا تھا، اور ابھی تک کوئی بات صاف نہ ہوئی تھی۔ یہ ابہام اینا کو ناگوار تھا۔ لیکن اچانک پچھلی تمام باتوں کو منادینے اور ہر معاملے میں کارل پر یقین کر لینے پر آمادگی نے، جو عارضی لیکن جوشیلی تھی، ناقابل تعرض اور چبھتے ہوئے زور شور کے ساتھ اس پر ہلّا بول دیا۔

جب وہ بڑے دروازے سے اندر داخل ہوئے تو دونوں دھو بن چڑیوں نے سر جوڑے اور کھسر پھسر کی۔ ان کے چہرے اور بازو دھوپ سے سنولا گئے تھے۔ ایلفی نے اب زرد اور ایلمبا نے نیلا فرائک پہن رکھا تھا۔ انھوں نے جھیل کے کنارے فرائک بدل لیے تھے۔

”تم خوش قسمت عورت ہو، فراؤ اینا؛ میں تمہیں مبارک باد دیے بغیر نہیں رہ سکتا؛“ ایک آدمی نے زینے پر کہا اور نیچے اترنے لگا۔ ”یہ کبھی کبھار ہوتا ہے کہ ایسا آدمی جس کے متعلق یہ خبر ملی ہو کہ وہ مرچکا، گھر لوٹ آئے۔ لیکن یہ خاصا شاذ ہے۔“

”ہم نے اس بارے میں کل رات خبر سنی تھی؛“ ایلفی زور سے چیخی۔

”کس سے؟“ آدمی نے پوچھا، جواب ایک منزل نیچے پہنچ چکا تھا اور اینا نے یہ جواب سنا: ”فراؤ

بوش سے۔“

فراؤ بوش ایک بوڑھی عورت تھی جسے بلڈنگ میں ہونے والی ہر بات کی خبر رہتی تھی اور وہ اس سلسلے میں ہر کسی سے، جو باتیں سننے پر آمادہ ہو، گپیں ہانکا کرتی تھی۔

اور اب کیا؟ اینا نے سوچا۔ اور یکا یک وہ اپنی سہیلی کی بانہوں میں تھی اور اس نے محسوس کیا کہ میری کے گالوں پر آنسو تھے۔ ”تم نے مجھے یہ بات کیوں نہ بتائی؟ میرے سوا ساری بلڈنگ کو اس کا پتا تھا! تم بڑی وہ ہوراز چھپانے میں! میں اسے دیکھنا چاہتی ہوں... ہیرر چرڈ، میں فوراً آپ کو دیکھنا چاہتی ہوں۔“ زینے میں اندھیرا تھا۔

”اچھا، اور اب کیا؟“

”میں کتنی خوش ہوں۔“

اینا بھی خوش تھی۔ خوشی کی کیا ریل پیل ہے، اس نے سوچا۔ خوشی کی ریل پیل! اس احساس سے معمور وہ دروازے تک گئی، اسے کھولا اور لیمپ جلا دیا۔

وہ یہ کہہ سکتی تھی کہ کارل اس کا شوہر نہیں ہے، کہ وہ اس کا چاہنے والا ہے۔ اس میں کوئی ایسی بات نہ تھی جسے راز کی طرح چھپایا جاتا۔ ان عورتوں کا جن کے شوہر میدان جنگ میں تھے، دوسرے مردوں سے کھلم کھلا تعلقات رکھنا بلڈنگ کے باسیوں کے نزدیک عام سی بات تھی۔

اور وہ، جھوٹی قرار دیے جانے کے خوف کے بغیر، کہہ سکتی تھی کہ کارل اس کا شوہر ہے کیوں کہ ان آٹھ دنوں میں — ان دونوں کے شہر میں وار دہونے سے جنگ چھڑنے تک — رچرڈ نے کسی سے تعلقات پیدا نہ کیے تھے، بلکہ اپنے پڑوسیوں تک سے بات نہ کی تھی۔ اور اس بات کو چار سال ہو چکے تھے۔ لیکن ان تاملات کا، گو وہ خیال کی سی تیزی کے ساتھ اس کے ذہن میں کوند گئے، اینا کے فیصلے میں کوئی دخل نہ تھا جو اس کی اپنی خواہش اور اس بات کا نتیجہ تھا جس کا اسے ابھی ابھی کارل کی رفاقت میں تجربہ ہوا تھا۔

یہ سوال کہ آیا وہ رچرڈ تھا یا نہیں، اب کسی اہمیت کا حامل نہ رہا تھا۔ اینا جانتی تھی کہ وہ جھوٹ نہیں

بول رہا ہے اور خود اس کا جذبہ اور تجربہ جھوٹا نہ تھا۔ یہ تو خوشی تھی، حقیقی اور سچی۔ اگر کارل کا اور ان کی خوش بختی کا منشا یہی تھا تو ان سب کو یہ سمجھنے دو کہ وہ اس کا شوہر ہے۔ اور وہ — کیا خود اس کی یہی خواہش نہ تھی؟ وہ وہاں کھڑا تھا۔ اور اس نے میری سے ہاتھ ملایا، بالکل پرسکون۔ وہ اپنے چمکیلے چہرے سمیت بالکل پرسکون وہاں کھڑا تھا۔

ارے، اس کی بھی تو یہی خواہش تھی! وہ یہی چاہتی تھی! وہ یہی چاہتی تھی... یہ خود سر شخص، جو اتنا ساکن رہ سکتا ہے جتنا کہ وہاں کھڑکی کی چوکھٹ پر دھرا جے رے ٹیم کا پودا، محض اس لیے کہ وہ بھی خوش تھا اور اب تنہا نہ تھا... اب تنہا نہ تھا! یہ کتنا اچھا تھا، کتنا اچھا!... میری کا دمکتا چہرہ۔ وہ خوشی کے مارے سچ مچ بیک وقت ہنس اور رو رہی تھی۔ زندگی آخر کار حسین ہی تھی۔ بس وہ اتنے عرصے سے ایسا کو نظر انداز کرتی رہی تھی۔

سہ پہر کو بیچ میل آوازوں میں جھگڑے فساد کی بجائے پُر امن خاموشی صحن سے بلند ہو کر ان تک پہنچی۔ عجیب سُر، باریک اور نازک، سنائی دینے لگے۔ بلڈنگ کے دو موسیقار اپنے خانہ ساز باجوں کے سُر ٹھیک کر رہے تھے: ایک پیانو — چیز کا بنا ہوا مکارونی کا ڈبا، ایک فٹ آٹھ انچ لمبا، جس پر کالے اور سفید رنگ کے پردے بنے ہوئے تھے — اور ایک چوتارا، جسے پرانے سگار کے ڈبے سے بنایا گیا تھا۔

ایک موسیقار نے چھوٹے سے نازک پیانو کو اٹھا کر چوکی پر رکھ دیا، جو وہ ساتھ لائے تھے، اور احتیاط سے اسے ٹھیک طرح جمادیا تاکہ وہ اپنی جگہ پر مضبوطی سے رکھا رہے اور ٹوٹ پھوٹ نہ سکے؛ دوسرے نے اپنے چوتارے کا دھیرے سے رخ پلٹا — چوتارے کی گردن چیلو سے مشابہ تھی — اور گردن کو احتیاط سے چوکی کے ساتھ ٹیک دیا۔ موسیقی بھی یکساں طور پر محتاط معلوم ہو رہی تھی۔

کارگیر کے بڑے بڑے ہاتھوں اور پیانو نواز کی موٹی موٹی انگلیوں کے لیے پردوں کے تختے پر مشکل سے جگہ موجود تھی۔ دونوں موسیقاروں کو اپنے فطری دم خم کو قابو میں رکھنا پڑا، مبادا گانے بجانے کے دوران میں ان کے چھوٹے چھوٹے بودے باجے ٹوٹ پھوٹ جائیں۔ چنانچہ وہ اچھی موسیقی سنانے پر مجبور ہو گئے۔ وہ دھنیں گاتے رہے۔ بلڈنگ میں رہنے والے سینکڑوں آدمی سنتے رہے۔ کوئی آواز نہ آرہی تھی۔ شیرخوار بچے تک چپ ہو گئے تھے۔ اینا کے کمرے میں تینوں دوست بھی سنتے رہے۔ سُر دلکش تھے۔

جب وہ گابجا چکے تو بھورے بالوں والے چار سالہ لڑکے نے گلابھاڑ کر اپنا گیت گانا شروع کر دیا: ”میرٹھین کے بچہ ہوا جی بچہ ہوا۔“ وہ ایسا کرنے پر مجبور تھا۔ موسیقی اس کے سر پر سوار ہو گئی تھی۔ وہ پیچھے دوں کا پورا زور لگا کر منہ اٹھائے چیخ رہا تھا۔ اسے اور کچھ پتا نہ تھا۔ اس نے جوش میں آ کر اپنے بازو اور ٹانگیں نچائیں۔ ”ماں کو یہ پتا نہیں بچے کا باپ کون ہے۔“

پڑوسیوں نے صورت حال کا تعین کرنے میں ہاتھ بٹایا۔ ان کے لیے کارل اینا کا شوہر تھا۔ بچے اسے ”ہیرر چرڈ“ کہہ کر سلام کرتے تھے۔ پنساری، نانبائی، قصائی نے اینا کو شوہر کے لوٹ آنے پر، جسے وہ سب متوفی سمجھے بیٹھے تھے، مبارک باد پیش کی۔ ساتھ والے کرائے دار، صبح شام، اسے ”ہیرر چرڈ“ کہہ کر سلام کرتے تھے۔ میری کو اس سے ”تھوڑی سی محبت“ ہو گئی تھی۔ ”بہت زیادہ نہیں۔“ اسے اجازت تھی کہ وہ اسے ”رچرڈ“ کہہ کر بلائے، سب لوگ اسے ہیرر چرڈ کہتے تھے۔ اینا خود اسے رچرڈ ہی کہتی تھی۔ اور وہ نہ صرف یہ نام لیتی رہی بلکہ یہ رفتہ رفتہ ایک معمول اور کارل کے لیے اینا کے احساس کا حصہ بن گیا۔

اب اسے فیکٹری میں کام کرنے کی ضرورت نہ رہی تھی۔ اس کے شوہر کو ملازمت مل گئی تھی۔ ہر سنیچر کو کارل ہفتے بھر کی تنخواہ آخری پفینگ تک اینا کے حوالے کر دیتا۔ پھر وہ ہمیشہ کی طرح پیٹی کو جھٹکا دے کر اوپر کھینچتا اور لڑکوں کی طرح ہاتھ پھیلا دیتا۔ اور اینا اس کا جیب خرچ اسے دے دیتی۔

اینا کا پلنگ دو کے لیے خاصا چوڑا تھا۔ کارل دیوار کی طرف سویا کرتا۔ وہ صبح کو چپکے سے اٹھ جاتی اور ناشتہ تیار کرتی، جیسا کہ ہمیشہ سے ہوتا آیا تھا۔

وہ اپنے ناگفتہ وعدے پر قائم رہی تھی: اسے حمل ٹھیرے تین ماہ ہو چکے تھے۔

کارل اسے بوجھ اٹھانے یا اٹھا کر لے جانے نہ دیتا۔ کام پر سے آنے کے بعد وہ دوڑ دوڑ کر سیڑھیاں اترتا چڑھتا، لکڑی اور کوئلہ اور آلو اٹھا کر لاتا، اور فرش کو رگڑ کر صاف کرتا۔

بعض لوگ ایسے ہوتے ہیں کہ وہ اچھے بن جاتے ہیں، اور بنے رہتے ہیں، بشرطیکہ حالات ان کا ساتھ دیتے رہیں؛ اور عورتیں جو، جب وہ ہنسی خوشی محبت میں گرفتار ہوں، ناقابل تو جیہہ طور پر خوبصورت ہوتی چلی جاتی ہیں، جو ہمیشہ اپنی آنکھوں اور چہروں میں ایک گہری اور درخشاں دمک لیے پھرتی ہیں، جسے کوئی شخص دیکھے اور محسوس کیے بغیر سڑک پر ان کے پاس سے گزر نہیں سکتا۔

دن میں سو مرتبہ اینا پر وجد کا عالم طاری ہو جاتا۔ جب وہ اپنے آدمی کو دیکھتی، جب وہ اس کا خیال کرتی، جب اسے کوئی ایسی بات یاد آتی جو کارل نے اس سے کہی تھی، اور یہ کہ اس نے کس طرح اس کی طرف دیکھا تھا، اور یہ کہ وہ اس سے حاملہ ہو چکی تھی۔ اینا کی زندگی نغمہ سرا تھی۔

کارل کا جذبہ وابستگی پر جوش اور ساتھ ہی شفقت آمیز اور مائل بہ تحفظ تھا، جیسا کہ ماں کا پیار ہوتا ہے۔ گھر میں، سڑک پر، فیکٹری میں، کام پر جاتے اور گھر آتے ہوئے وہ صرف اینا کو دیکھتا اور محسوس کرتا تھا۔ اس کی زندگی اینا تھی۔ اس کے لہو نے اینا کا روپ دھار لیا تھا۔ وہ ہر طرح سے مطمئن تھا: اینا اس سے محبت کرتی تھی۔

شام کو وہ ایک چھوٹی سی ایجاد کی تکمیل میں مصروف رہتا۔ ایک گھومنے والے خراد کے کام کو بہتر بنانے کا ایک طریقہ۔ جسے آزمایا جا چکا تھا اور جس سے کارل کو چند ایک سو مارک کی آمدنی ہو چکی تھی، اس بچے کی خاطر جس کی انھیں توقع تھی۔

ایک شام گھر لوٹتے ہوئے یہ خیال کہ وہ اینا کو گھر میں موجود پائے گا، کارل کے اندر ایک صاف نیلی جھیل کے مانند تھا۔ اس بات کی آگہی اس میں سما گئی اور جب اس نے اینا کو وہاں نہ پایا، جب وہ کمرے میں نظر نہ آئی، تو پھر بھی وہ وہاں موجود تھی۔ اس انداز میں جس انداز سے گیس کے چولھے کے پاس ایک گلاس رکھا تھا، جس انداز سے ایک کرچھاٹنگا ہوا تھا، جس انداز سے اس کے سینے پر ونے کی پٹاری کھڑکی کی چوکھٹ پر پڑی ہوئی تھی۔

جب وہ اندر آئی تو وہ، چپ چاپ بیٹھا، نگاہوں سے اس کا پیچھا کرتا رہا۔ جب ہوا کے ایک جھونکے نے اینا کے ماتھے پر بکھرے بالوں کو چھیڑا تو وہ خوش ہوا۔ اینا نے یہ سب محسوس کیا۔ کھانا تیار کرتے ہوئے جب وہ اس کے قریب سے گزری تو اس نے کارل کے سر اور کندھوں کو تھپکا۔

”تم کہاں گئی ہوئی تھیں، اینا؟“

جب اینا نے، اس آواز میں جو اس پر اس قدر پھبتی تھی، جواب دیا تو یوں لگا جیسے خود مسرت بول اٹھی ہو: ”میں موچی کے پاس گئی تھی۔ میرا خیال ہے وہ تمہارے بوٹوں کی معقول مرمت کر دے گا، رچرڈ۔“

یہ بات کارل کو یوں سنائی دی جیسے اینا نے کہا ہو: ”تم مجھے اپنی جان سے بھی پیارے ہو۔“

اینا اسے اپنی جان سے ہزار گنا زیادہ پیاری تھی۔ واپس آنے سے پہلے اس کی زندگی تنہائی سے پیدا ہونے والی دل ماندگی اور دائمی بے قراری سے عبارت تھی۔

جس بات نے ان دونوں کو اپنے ساتھ والوں سے متمیز اور سر بلند کیا تھا وہ یہ تھی کہ انھیں اپنی خوشی کا شعور حاصل ہو گیا تھا اور اس کے ساتھ ہی لمحہ حال کی، گہرائی، وہ داخلی ملائمت بھی مسخر ہو گئی تھی جو کسی بھی لمحے خود کو بیک نظر افشا کر سکتی تھی۔

انھوں نے اپنے عشق کی باطنی روشنی سے متحد ہو کر بدن سے، رات کے بوس و کنار سے شناسائی پیدا کی۔ اور ان کے واسطے فراق کا کوئی موقع نہ آیا۔ اپنے اختلاط میں انھوں نے زندگی کی معراج اور معنی کو پالیا۔

جزئیات میں کل سمٹ آیا تھا۔ اینا کے سوتی لباس کی، جو اس کی کمر سے نیچے پھیل کر اس کے کولھوں کے خطوط کا تعین کر رہا تھا، جہاں سے اس کا رنگ دھوپ سے قدرے اڑ گیا تھا، ایک تنگ سلوٹ اپنے اندر کارل کے لیے اس کی محبت کی لامحدود دیت سمیٹے ہوئے تھی۔

وہ زیادہ باتیں نہ کرتے تھے۔ وہ روانی سے گفتگو نہ کر سکتے تھے۔ ان کے پاس تو زندگی کی بھرپور، متین دھڑکن، چچا تلاقدم، چمکتا ہوا چہرہ تھا۔ وہ مالا مال تھے۔

اینہا، سکھڑا اینہا، اپنا سینے پر دھونے کا سامان کونے میں پھینک سکتی تھی، اور اینہا کے ساتھ اسی وقت وہ بھی اٹھ کھڑا ہوتا۔ ”آہا، چلو باہر چلیں۔“

ان کے پاس شہر تھا اور شہر کے لوگ تھے، ارد گرد کے کھیت، کھلی ہوا، جنگل تھا کیوں کہ وہ ایک دوسرے کے پاس تھے۔

ان کی ایک چہل قدمی کے بعد، جس کے دوران میں وہ ریل کی بڑی پٹری کے کنارے کنارے ٹہلتے رہے تھے۔ تار برقی کے خالی خالی کھبے جو دور تک پھیلے چلے گئے تھے، انہیں خوبصورت معلوم ہوئے تھے۔ میری سسکیاں بھرتی ہوئی ان کے کمرے میں آئی۔

اس کا بہنوئی محاذ جنگ سے چھٹی پر گھر آیا تھا، دیر تک موٹر مستری کے ننھے بیٹے کو گھورتا رہا تھا، بیوی کی بیان کی ہوئی وجوہات سنتا رہا تھا، اور جواب میں ایک لفظ کہے بغیر، گھر سے نکل، اگلی گاڑی سے محاذ جنگ کو لوٹ گیا تھا۔

وہ تینوں لیمپ کے نیچے میز کے گرد بیٹھے ہوئے تھے۔ میری رور ہی تھی۔ اس نے اپنا ہاتھ پھیلا دیا۔

”ہمیں ہرگز خیال نہ تھا کہ وہ اس کا اتنا برا مانے گا۔“

اینہا نے کارل اور پھر میری کی طرف دیکھا۔ ”اسے کیا کرنا چاہیے تھا؟“ اینہا کو محسوس ہوا کہ اس کا کلیجا منہ کو آگیا ہے، اور وہ سمجھ نہ سکی کہ ایسا کیوں ہے۔ ”وہ اس کی بیوی تھی۔“

”جب فراؤ موسر کا میاں واپس آیا تو وہ آدمی — فرٹز — چلتا بنا جس کے ساتھ وہ رہنے لگی تھی۔ یہی ٹھیک اور مناسب تھا۔ یا ہیر ہاؤسلر کو دیکھ لو۔ اسے لوٹے ہوئے تین ہفتے ہو گئے لیکن ڈاک خانے کا اسٹنٹ اب بھی انہیں کے پاس ٹھیرا ہوا ہے، جب تک اسے کوئی اور کمرہ نہیں ملتا۔ وہ تینوں ایک ہی کمرے میں رہتے ہیں،“ میری نے، جو اب بھی رور ہی تھی، کہا۔

”لیکن ہیر لینسرٹ نے تو اپنی بیوی کو پیٹ پیٹ کر تقریباً مار ہی ڈالا تھا۔ اور اب وہ علیحدہ ہو گئے ہیں۔ تم اس بات کو معمولی سمجھ رہی ہو، میری، بہت معمولی۔“

”یہ کچھ تو ہمارے رہن سہن کا طریقہ ہے، جس طریقے سے ہم رہتے سہتے ہیں کچھ تو اس کا قصور ہے۔۔۔ سن وہ لوٹ آئے گا۔ بے شک وہ لوٹ آئے گا اور میں اس کے گلے لگ جاؤں گی، اینہا، میں گلے لگ جاؤں گی۔“

”تینوں ایک ساتھ رہتے ہیں، تم کہہ رہی ہو، تینوں ایک کمرے میں؟“ اینا نے کارل کی طرف دیکھا۔ اس نے ابھی تک ایک لفظ نہ بولا تھا۔ اس کی آنکھیں کمرے میں نہ تھیں، اینا کو پتا نہ تھا کہ اس کا دل تیزی سے کیوں دھڑک رہا ہے۔

”میں اس کے گلے لگ جاؤں گی۔ اور پھر وہ دوبارہ مہربان ہو جائے گا۔“ میری کے دلکش چہرے پر ابھی سے مسکراہٹ آگئی تھی۔ گالوں کے گڑھے پھر سے نمودار ہو گئے۔ ”رچرڈ، میں کچھ کافی بنانے لگی ہوں۔ بنالوں، اینا؟“

ایسا اکثر ہوتا کہ دوسرے ابھی افسردہ خاطر ہوتے تو میری ہنسنا شروع کر دیتی یا دوسرے ابھی مذاق کرنے میں مشغول ہوتے تو میری آنسو بہانے لگتی۔ واقعات اسے بہت سرعت اور شدت سے متاثر کرتے تھے، اور اتنی ہی تیزی سے وہ پھر چونچال ہو جاتی تھی، جیسے کوئی کاگ جو ہر لہر کے ساتھ ڈبکی کھاتا ہے، لیکن ڈوبتا کبھی نہیں، چاہے تند سے تند طوفان آجائے۔

کارل کی آنکھیں ابھی تک اسی لقا و دق میدان میں تھیں جو یورپ اور ایشیا کے درمیان واقع ہے۔ اینا نے اپنے گلے پر ہاتھ رکھ لیا، جہاں اس کا دل تیزی سے دھڑک رہا تھا۔

ایک چھوٹا سا شکنجہ پیپوں کے ذریعے کھڑکی کی چوکھٹ پر کسا ہوا تھا۔ اوپری کام، جس کے لیے اسے خرا کی ضرورت پڑتی تھی، وہ فیکٹری میں مشین پر کرتا تھا، لیکن ریتی پھیرنے اور پرزے جوڑنے کا کام شام کو گھر پر انجام دیتا تھا۔ وہ پورے سائز کا آخری نمونہ تیار کر رہا تھا۔ نمونہ لڑکے کی مٹھی سے بھی چھوٹا تھا۔ جس انداز سے وہ آخر اپنی جگہ سے اٹھا، چوکھٹ پر اپنے نمونے کے کل پرزے جمائے، ریتیاں چنیں، اور کام شروع کیا، اس سے اینا نے محسوس کیا کہ وہ موت کے سوا کسی سے ہار نہ مانے گا۔

دونوں کپکپا اٹھے جب انھوں نے محسوس کیا کہ تقدیر کے پردوں کے سرے انھیں چھوتے ہوئے گزر گئے ہیں اور یوں اس رات وہ بستر پر لیٹے، اس فضل ایزدی کے ہاتھوں دل سے دل جوڑے جو انھیں زندگی دے سکتا تھا، موت دے سکتا تھا، لیکن جدا نہ کر سکتا تھا۔ جرم کا کوئی خیال ان کے دل میں نہ تھا۔

آٹھ دن بعد میری کی بہن کو فوجی حکام کی طرف سے یہ خبر ملی کہ اس کا شوہر چھ روز قبل ہلاک ہو چکا

ہے۔

بلڈنگ کے بہت سے سہاکن، جنھوں نے پہلے کبھی کوئی نامساعد راز ظاہر نہ کیا تھا، اب میری کی بہن کو قصور وار ٹھہرانے لگے۔ اسے بے نقط سنائی جانے لگیں۔ اس نے اپنے میاں کو کھدڑ کھدڑ کر موت کے گھاٹ اتار دیا تھا۔ اسے گالیوں سے بھرے خط موصول ہوئے۔ موٹر ستری، اپنے قصور سے واقف، صبح شام صحن پار کرتے ہوئے، سراکڑائے، ناک کی سیدھ میں دیکھتا رہتا۔ خود اپنے کمرے میں بھی وہ صرف اسی

وقت بات کرتے جب ضرورت پڑتی۔ عورت اپنا کام کاج کرتی رہتی۔ ایسے اندوہ ناک واقعے کے بعد جب چند ہفتے گزر جاتے ہیں تب کہیں زندگی کی مقررہ عادتیں دوبارہ سراٹھا سکتی ہیں۔

پڑوسی اور موٹر مستری جلد ہی سیڑھیاں اترتے چڑھتے سر کے اشارے سے ایک دوسرے کو سلام کرنے لگے اور میری کی بہن کو صرف خاص خاص موقعوں پر یہ سننا پڑتا کہ وہ کس قماش کی عورت ہے؛ مثال کے طور پر جب وہ دھوبی خانے میں اپنی کپڑے دھونے کی باری کا پُر زور دعویٰ کرتی، جس کا استعمال ہمیشہ سے مختلف ٹولیوں کے درمیان فساد کی جڑ ثابت ہوتا تھا۔

دونوں لڑکوں اور باقی ماندہ بچوں کی فوج کے درمیان لڑائیاں دیر تک جاری رہیں۔ دن میں کئی مرتبہ، اس طعنے کی وجہ سے کہ ”تمھاری ماں چھنال ہے!“ جو ہر دروازے اور کونے سے پکار پکار کر دیا جاتا، انھیں اپنی ماں کی عزت کی خاطر جھگڑوں میں الجھنا پڑتا۔

اینا کھلی ہوئی دراز کے پاس کھڑی تھی۔ وہ صوفے پر لیٹی لیٹی یکا یک اٹھ کھڑی ہوئی تھی اور دراز کے پاس آگئی تھی اور اب وہاں کھڑی دراز میں جھانک رہی تھی اور اسے پتا نہ تھا کہ وہ ایسا کیوں کر رہی ہے۔

لیکن جب اس نے وہ رنگ اڑا پوسٹ کارڈ ہاتھ میں لیا جس کے ذریعے، چار سال پہلے، فوجی حکام نے اسے مطلع کیا تھا کہ رچرڈ مارا گیا ہے، تو ایک گرم چھیدتی ہوئی چوٹ اسے لگی اور جسم کے آر پار ہو گئی۔ وہ مشینی انداز میں پڑھنے لگی۔

لیکن اب وہ بس آیا ہی چاہتا ہے، اس نے سوچا، اور کسی ٹھنڈک پہنچانے والی بو چھار کی طرح امن نے نزول کیا۔ ”میرا خیال ہے کہ تمھیں پتا ہے کہ میں شادی سے پہلے لڑکپن میں یا بالکل بچپن میں کیا کرتی رہی ہوں۔“

بے شک، اسے معلوم تھا جب اس نے یہ بات کہی تھی کہ ہاں، اسے (کارل کو) ہر بات پتا تھی۔ دنیا کے ہر آدمی سے زیادہ۔ خود وہ اپنے بارے میں جتنا جانتی تھی اس سے بھی زیادہ۔ اور یہ سب اس لیے کہ وہ اس سے اتنا پیار کرتا تھا۔ اینا صرف اسی کو چاہتی تھی؛ زندگی بھر صرف اسے۔ باقی ہر بات ناممکن تھی، بلکہ خیال میں بھی نہ لائی جاسکتی تھی۔

بہت سال پہلے، ماضی بعید میں، کوئی بات ہوئی تھی۔ ”۴ ستمبر ۱۹۱۴ء کو لڑتے ہوئے مارا گیا۔“ اور اس بات کی بس یہی نشانی رہ گئی تھی۔ یہ پوسٹ کارڈ۔ کیا یہ سچ تھا؟ لیکن وہ تو کہتا تھا کہ فوجی حکام سے غلطی ہوگئی تھی... انھیں کس چیز کے بارے میں غلط فہمی ہوئی تھی؟ کس چیز کے بارے میں؟ یہ کہ وہ اس کا شوہر تھا؟ یا کیا؟

اسے یکا یک اپنے سر اور اعضا میں اتنی تھکن محسوس ہوئی کہ صوفے تک پہنچنے کے لیے فرنیچر کے کناروں کا سہارا لینا پڑا۔ وہ صوفے پر گر گئی اور اسے فوراً نیند آ گئی۔

چھ اور پھر سات بج گئے۔ وہ گہری، خوابوں سے خالی، نیند سو رہی تھی، اس کے عضلات اور اعضا ڈھیلے پڑ گئے تھے۔ ڈاکے نے پیتل کے کھٹکھٹے کو آہستہ سے چھیڑا اور درز میں سے ایک خط اندر سرکا دیا۔
ثانیے کے اس دسویں حصے میں خواب، خاموشی میں بجلی کی پہلی کڑک کی طرح اس کے آرام میں خلل ڈال کر، شروع ہوا۔ وہ، خوف زدہ ہو کر، اچھل پڑی، اور روازے تک گئی۔ فرش پر رچرڈ کا خط پڑا تھا۔ وہ اسے اٹھانے لگی کیوں کہ وہ تار کے چار ٹکندوں سے جڑا ہوا تھا۔

اب تو شاید ممکن نہیں کہ میں اسے پڑھ سکوں۔ یہ اچھی بات ہے۔ میں اسے نہیں پڑھ سکتی۔ اسے کیل بٹن خود نکالنے پڑیں گے۔ وہ اب آتا ہی ہوگا۔ لیکن اگر اس نے یہ خط پڑھ لیا تو ہر چیز تباہ ہو جائے گی۔ کتنا ہولناک! سب کچھ تباہ — ہر چیز!

وہ موچنا اٹھالائی، گھٹنوں کے بل جھک گئی، تین کیل بٹن کھینچ لیے، پھر تین اور لمبے بٹن کھینچے۔ لیکن پھر بھی خط میں چار کیل بٹن باقی رہ گئے۔ یہ اچھی بات ہے! اس خط کو کوئی نہیں کھول سکتا۔ مطمئن ہو کر وہ لیٹ گئی تاکہ سونا جاری رکھے، اور جاگ اٹھی۔

ہاں، وہ تو صرف خواب تھا کہ خط کیل بٹنوں سے جڑا ہوا تھا۔ خط تو وہاں فرش پر پڑا ہے۔ میں تو صرف خواب دیکھ رہی تھی۔ صرف کمرے کے پار جانے کی ضرورت ہے اور میں اسے اٹھا لوں گی۔ وہ دروازے تک گئی، نیچے خط پر نظر ڈالی، اور اسی لمحے اس نے رچرڈ کو، اچانک نور کی ایک فلک بوس، غیر مرئی دیوار کے آگے کھڑے دیکھا۔ ”یہ تو کسی چیز کی دیوار نہیں؟“ وہ بولی۔

رچرڈ کا کوئی سر نہ تھا، وہ اسے جن آنکھوں سے دیکھ رہا تھا وہ وہاں موجود نہ تھیں اور وہ ایک غیر مرئی منہ سے بولا: ”مجھے وہ کاٹا دو۔“

اینے نے اسے وہ کاٹا پکڑا دیا جس کی ایک شاخ باقی دو شاخوں سے چھوٹی تھی۔ رچرڈ، سر کے بغیر، میز پر بیٹھ گیا، اور اپنی ڈبل روٹی کو لمبے لمبے ٹکڑوں میں کاٹنے لگا۔

یہ پھر محض ایک خواب ہے۔ میں اس کی تاب نہیں لا سکتی۔ مجھے ضرور اٹھ جانا چاہیے۔ جاگ اٹھوں! ضرور جاگنا چاہیے! مفلوج زور لگا کر اس نے تڑپ تڑپ کر خود کو رچرڈ کی موٹی، جلیجی بندشوں سے چھڑایا، دو ڈگ بھر کر خط کی طرف لپکی، لفافہ پھاڑ کر کھولا، اور دل کے اضطراب اور کرب کے مارے پڑھ نہ سکی۔

وہ ابھی تک، ٹھوڑی کے نیچے دونوں ہاتھ رکھے، صوفے پر لیٹی ہوئی گہری نیند سو رہی تھی۔ رچرڈ، سر کے بغیر، میز پر بیٹھا تھا۔ وہ منہ چلاتا رہا۔ پیار بھرے انداز میں مسکرایا، اور اینا کی طرف دیکھ کر کہنے لگا:

”کوئی مضائقہ نہیں۔ میں سب سمجھتا ہوں۔ یہ بات اسی طرح پیش آئی تھی۔ تھوڑی دیر اور سولو۔“

حیرت انگیز امن اس پر طاری ہو گیا۔ اس نے خواب میں دیکھا کہ وہ دوبارہ سوچلی ہے اور سوتے سوتے ہی نیند سے حاصل ہونے والی گہری تسکین کو محسوس کیا۔

جونہی خط فرش پر گرا اینا کا خواب ختم ہو گیا۔ وہ شروع تو اس وقت ہوا تھا جب ڈاکیے نے ٹائیے کے دسویں حصے پہلے پیتل کے کھٹکھٹے کو چھیڑا تھا، مگر اینا کے خوابیدہ شعور میں وہ کئی گھنٹے جاری رہا تھا۔

آہٹ ہوتے ہی، وہ سونے اور خواب دیکھنے سے جاگ اٹھی۔ اسے لکڑی کی سیڑھیوں پر ڈاکیے کے میخ دار جوتوں کی کھٹ کھٹ سنائی دی جو نیچے جا رہا تھا، اور فی الفور یاد آ گیا کہ اس نے خواب دیکھا ہے کہ اس کے پاس رچرڈ کا خط آیا ہے۔

اس کے دل نے زور زور سے دھڑکنا بند کر دیا۔ اس نے سوچا کہ وہ ابھی خواب ہی دیکھ رہی ہے، اور گہری تشویش کے ساتھ دونوں ہاتھ اٹھا کر گلے پر رکھ لیے۔ فرش پر ایک خط پڑا ہوا تھا۔

سرخ پنسل کے نشانات اور متعدد دستسروں کی ربڑ کی مہروں سے لفافے کا، جس پر ولندیزی ٹکٹ لگے ہوئے تھے، حلیہ بگڑ چکا تھا اور اس سے کاربولک کی تیز بو آرہی تھی۔ وہ کھلا ہوا تھا۔ شادی سے پہلے اینا نے ایک دفعہ خواب میں دیکھا تھا کہ اس کے پاس ماں کا خط آیا ہے، جو ایک محتاج خانے میں رہتی تھی اور جس نے برسوں سے خط نہ بھیجا تھا، اور جب وہ جاگی تھی تو ڈاک کے بکسے میں خط موجود تھا۔

اس کے اولیں اضطراب نے اسے اکسایا کہ وہ خط کو پڑھے بغیر جلادے۔ خوف سے سن، وہ گیس کے چولھے پاس پہنچی۔

”پیاری اینا! ابھی مجھے پتا نہیں کہ آیا میں انگریزوں کی قید میں ہوں یا جاپانیوں کی۔ میں ایک جہاز پر ہوں۔ یہ لوگ ہمیں کونسلے کے پیپوں میں ٹھونس دیتے ہیں اور ہم پسینے میں نہاتے رہتے ہیں۔ ہمارے ساتھ والا جہاز کل ایک بارودی سرنگ سے ٹکرا گیا۔ بس دودھا کے ہوئے اور پورا جہاز ڈوب گیا، نشان بھی باقی نہ رہا۔ لیکن گھنٹوں بدبو پھیلی رہی۔ پھر ہم دونوں ایک دوسرے کو کبھی دوبارہ نہ دیکھ سکتے۔ آج ہم پھر سفر کر رہے ہیں۔ ہمیشہ بارودی سرنگ زاروں میں سے ہو کر۔ ہم میں سے کسی کو خبر نہیں کہ ہم کہاں جا رہے ہیں۔ میں یہ خط ایک ولندیزی کو دے دوں گا، کیوں کہ وہ اسے گھر جانے کی اجازت دینے والے ہیں۔ اگر یہ خط کبھی تم تک پہنچ جائے، پیاری اچھی اینا، تو یاد رکھنا کہ میں تم سے اب بھی اتنی ہی محبت کرتا ہوں جتنی کہ تمہیں پتا ہے میں کرتا ہوں۔ میں پسند کروں گا کہ بالآخر

ہمارے چھوٹے سے کمرے میں تمہارے پاس پہنچ جاؤں، لیکن کھانا اچھا ملتا ہے اور کافی ہوتا ہے۔“

خط تین مہینے پہلے لکھا گیا تھا۔ اینا برف کی طرح پرسکون ہوتی گئی، جیسے کوئی آدمی، جب بجلی کا کوندا اس کی آنکھوں کے سامنے سے لپک گیا ہو، صدمے کے بیچ میں یکا یک پرسکون ہو جاتا ہے۔ خط سے بڑی تیز بو آرہی تھی، لفافے کی بو سے بھی تیز، اور اینا کا جی متلانے لگا جیسے اس کا معدہ باسی پانی سے بھرا ہوا ہو۔ اس نے خط کو تختے پر، پھلوں کی اچار یوں کے قریب، رکھ دیا۔ وہ تختے کے کنارے سے ذرا باہر نکلا رہا۔ اینا نے اسے انگشت شہادت سے احتیاط سے پیچھے کھسکایا یہاں تک کہ دونوں کنارے برابر ہو گئے۔

بچے نے اس کے رحم میں حرکت کی۔ اسے جلدی سے بھاگ کر نیچے دکانوں تک جانا پڑا۔ رچرڈ گھر آنے ہی والا ہوگا۔ کیا دکانیں ابھی کھلی ہوں گی؟ رچرڈ آتا ہے تو ہمیشہ اتنا بھوکا ہوتا ہے۔ لیکن وہ خط جو آ گیا تھا۔ رچرڈ کا خط۔ شاید وہ اب بھی چند ایک انڈے خرید سکے... ہاں، اگر وہ اتفاق سے دوسرے جہاز پر ہوتا تو ہم ایک دوسرے کو دوبارہ کبھی نہ دیکھ پاتے... دودھ مکھن کی دکان ہمیشہ ذرا دیر تک کھلی رہتی ہے۔

پہلی منزل پر پہنچ جانے کے بعد اس نے واپسی کا قصد کیا، دوبارہ معمول سے زیادہ تیزی سے سیڑھیاں چڑھیں، جلدی جلدی دروازے کا تالا کھولا، اور خط دوبارہ پڑھا۔ یہ سب ضرور غلط فہمی پر مبنی ہے۔ یہ تو محض کاغذ کا ٹکڑا ہے، الفاظ، پنسل سے لکھے ہوئے الفاظ ہیں۔ یہ ایک گزشتہ زندگی سے تعلق رکھتے ہیں۔ فوجی حکام کے بھیجے ہوئے پوسٹ کارڈ کی طرح۔ بہت، بہت سال پہلے۔ یہ الفاظ اس کی زندگی کو کس طرح تہہ وبالا کر سکتے ہیں جب وہ ہر روز اتنی فطری، اتنی بھرپور اور خوبصورت اور شاد کام ہے؟ ”... میں تم سے اب بھی اتنی ہی محبت کرتا ہوں جتنی کہ تمہیں پتا ہے میں کرتا ہوں، اور میں پسند کروں گا کہ بالآخر ہمارے چھوٹے سے کمرے میں تمہارے پاس واپس پہنچ جاؤں۔ لیکن کھانا اچھا ملتا ہے اور کافی ہوتا ہے۔“

وہ یہاں کیسے آگئی؟ کیا وہ سیڑھیاں اتر کر، سڑک پر چل کر، دکان میں آئی ہے؟ یہ کیسے ہو گیا؟ ذہن میں وہ ابھی اپنے کمرے میں کرسی پر بیٹھی خط پڑھ رہی تھی۔ اس نے گڑ بڑا کر سر اٹھایا۔

”آج تم پہلی نظر آرہی ہو، فراؤ اینا،“ ڈیری کی مالکہ نے کہا۔ ”لیکن تم جس حالت میں ہو اس میں عورت کو الٹ پھیر سے واسطہ پڑتا ہی رہتا ہے۔ ایک منٹ پہلے تمہارے میاں یہاں تھے۔ مجھے پتا ہے تمہیں کیا محسوس ہو رہا ہے؛ میں یہ جھیل چکی ہوں۔ تمہیں پریشان ہونے کی ضرورت نہیں۔ تم چنگی بھلی، صحت مند عورت ہو۔“

کارل نے دروازے کا دستہ گھمایا۔ ”گھر پر نہیں۔“ اس نے دروازے کا تالا کھولا۔ کمرے میں

داخل ہو کر تفتیش کے انداز میں چاروں طرف نظر ڈالی۔ وہ خط کو سونگھ سکتا تھا۔ ”کار بولک،“ اس نے کہا، اور خوفزدہ ہو گیا۔ ”کوئی بات ہو گئی ہے کیا؟“

”تو میرا میاں چاہتا کیا تھا؟“

”اوہ، وہ تمہارے لیے دودھ کے سلسلے میں مجھے پھر دق کر رہا تھا۔ لیکن جو بھی سہی، میں جتنا دے سکتی ہوں تمہیں دے رہی ہوں۔“

اس خبر سے کہ جب وہ گھر پہنچے گی تو وہ وہاں موجود ہوگا، سڑک پر چلنے، سیڑھیاں چڑھنے سے اینا کو وہ سکون اور استقلال میسر آ گیا جو اس واقعے کا سامنا کرنے کے لیے لازمی تھا، جس نے اس کے ذہن میں اچانک اپنی اصلی اور ڈراؤنی سنگینی کا روپ دھار لیا تھا۔

وہ ابھی تک دروازے کے پاس کھڑا تھا، اور یہ خوف اس پر بری طرح سوار تھا کہ اینا شاید کسی حادثے سے دوچار ہو گئی ہو، کہ شاید وہ قبل از وقت وضع حمل کے دوران میں مر گئی ہو، یا ایک اس نے خود کو ریل کی پٹری پر لائنوں کے بیچ میں، سینہ اور بازو سختی سے تان کر کھڑے دیکھا تا کہ وہ اس ریل گاڑی سے ٹکر لے سکے جو اس کی طرف جھپٹی ہوئی آرہی تھی۔ تقدیر، جسے ہر قیمت پر روکے رکھنا تھا۔

پھر اس نے ایک چاپ سنی۔ فوراً پہچان لیا کہ وہ اینا کی تھی، سنتا رہا۔ دنیا بھر میں کوئی اینا کی طرح سیڑھیاں نہ چڑھتا تھا۔ وہ، بے خود ہو کر، تیزی سے پلٹا۔ ”تم آگئیں! کیا بات ہو گئی؟“ وہ دروازے میں، روبرو، کھڑے تھے۔

”میرے... میرے پاس میرے میاں کا خط آیا ہے۔“

فرض کرو کہ جتنے عرصے تم اس سے جدا رہے ہو اس نے بے وفائی کا ثبوت دیا ہو اور کسی اور کو اپنا بنالیا ہو؟ لق و دق میدان کی گھاس پر لیٹے لیٹے اس نے رچرڈ کا جواب سنا: ”تمہیں اس سے کیا سروکار؟ تم زبان درازی سے تو باز رہ سکتے ہو، کم از کم۔ اور جہاں تک اینا کا تعلق ہے، میں۔“ اور اس نے دیکھا کہ رچرڈ نے کس طرح کدال کو سر سے بلند کیا اور زن سے اینا کے سر پر دے مارا۔

لیکن اینا نے اسے قطعاً دھوکا نہ دیا تھا، کارل نے سوچا؛ یہ معاملہ تو بالکل مختلف ہے۔ اس نے اینا کے لیے دروازہ کھول دیا۔ اینا نے کاغذ کا تھیلہ نیچے رکھ دیا اور، بیٹھتے بیٹھتے، کارل کی طرف دیکھا۔ ”اب مجھے سب کچھ بتادو!“ سچائی اور قسمت کے آگے سر جھکاتے ہوئے، اس درجہ مستحکم اور تیار جیسے اس نے یہ کہا ہو: جو بھی ہو، میں کچھ اور نہیں کر سکتی۔ واپس آ کر اگر وہ مجھے مار بھی ڈالے گا تو بھی میں اپنے فرض سے پہلو تہی نہ کروں گی۔

کارل بھی اپنے فرض سے پہلو تہی کرنے والوں میں نہ تھا۔ لیکن وہ مرد تھا، اور اپنی قسمت کے آگے

اسی وقت سر جھکا سکتا تھا جب وہ آخر تک، ذہن اور قوتِ ارادی سے، چاقو اور دانتوں سے، لڑچکا ہوتا۔ موت، ہاں! لیکن دست برداری، نہیں! اس نے سوچا، اور اینا کو سب کچھ بتا دیا۔

وہ بیٹھے رہے یہاں تک کہ اندھیرا چھا گیا۔ لق و دق میدان میں گزاری ہوئی چار گرمیاں، جہاں ہر دن اپنی مکمل ویرانی میں آنے والے دن سے مشابہ ہوتا ہے، اور قیدیوں کے کیمپ کی بڑی بڑی بارکوں میں جاڑوں کے مہینے، سب اینا کی آنکھوں کے آگے پھر گئے۔ کارل نے کوئی بات پوشیدہ نہ رکھی۔ اینا کے روبرو روحانی طور پر برہنہ ہو جانے اور اسے یہ جتانے میں کارل کو لطف آیا کہ اس کا جذبہ کس طرح اٹھا تھا اور کس طرح تمام حدود سے تجاوز کر گیا تھا۔

اینا نے سوالوں سے اس کی کہانی کے تسلسل میں اکثر خلل ڈالا، جن کا جواب کارل نے اس طرح دیا جیسے وہ خود اپنے آپ کو دیتا۔

”ایک مرتبہ رچرڈ نے مجھ سے کہا: میں اینا کا گرویدہ ہوں، جیسے مرد اپنی بیوی کا گرویدہ ہوتا ہے۔ اور اینا کا قصہ بھی بس یہی ہے، کیوں کہ میں اس کا شوہر ہوں۔ وہ سمجھ دار عورت ہے۔ اور پھر میں نے اچانک ایک دورویہ درختوں سے گھری سڑک پر، اس سڑک پر جو یہاں ہے، اینا، تمہیں دیکھا۔ تم وہاں انتظار کر رہی تھیں۔ شام ہو چکی تھی۔ اور کوئی نہ تھا۔ بس تم۔ اس بات نے مجھ پر اتنا اثر کیا۔ تم انتظار کر رہی تھیں۔ اس کیفیت کے لیے میں صرف یہی لفظ استعمال کر سکتا ہوں۔ ایسا لگتا تھا جیسے تم اس دھرتی پر نہیں ہو۔ اور پھر تم میرے پاس تھیں؛ میں دن رات تمہیں دیکھا کرتا۔ اس وقت سے میں تمہارے متعلق سب کچھ جان گیا۔“

اینا نے آنکھیں موند لیں؛ وہ اس کی جانب جھک گئی، اور وہ رخسار سے رخسار ملائے بیٹھے رہے۔ زندگی اور زمانہ اس عمیق ترین مسرت کے وصال کے دوران میں تھم گیا جو انسانیت کے حصے میں نہیں آیا کرتی، کیوں کہ بالکل پاس ہی زندگی کا دکھ موجود ہوتا ہے، اور اس سے پہلے کہ دس دفعہ سانس لی جاسکے، دوبارہ اپنی بھاری اندھی پیش قدمی شروع کر دیتا ہے۔

”اگر اس نے مجھے جانے نہ دیا تو ہم دونوں زندہ نہ رہ سکیں گے۔“

”اگر صرف یہی ایک صورت ہے،“ کارل نے ایک بجھی بجھی نظر ڈالتے ہوئے کہا۔ اور ایک دفعہ اور، موت کا دکھ جھیلنے کی آمادگی ظاہر کر کے، انھوں نے زندگی سے اجلے لمحے جیت لیے۔

جب وہ شام کا کھانا پکانے لگی اور وہ اپنے کام کی طرف متوجہ ہوا تو انھوں نے محسوس کیا کہ کھانا پکانا، روٹی کھانا، کام کاج، روزمرہ کا معمول اپنے خیالات و احساسات سمیت، تمام وزن، تمام موجود معنی اور قدر و قیمت کھو چکا ہے۔ اس وقت سے ان کی زندگی کا تمام پھیلاؤ انتظار کی نذر ہوگا۔ ان کی زندگی انتظار

کے سوا کچھ نہ تھی، جو زندگی کو ہڑپ کر لیتا ہے۔

کارل نے اپنا شغل چھوڑا، میز پر بیٹھ گیا اور سر کو دونوں مٹھیوں میں ٹیک کر، جیسے مشکل کام میں مصروف ہو، رچرڈ کا خط ایک دفعہ پھر پڑھا۔ ”... آج ہم پھر سفر کر رہے ہیں۔ ہمیشہ بارودی سرنگ زاروں میں سے ہو کر۔“ اس نے زور سے پڑھا۔ اور ایک خواہش، خیال، اس کے خون سے پھڑپھڑا کر دماغ میں پہنچا: اس نے کہا: ”شاید...“ اور اتنا کہہ کر چپ ہو گیا۔

جو بات کارل نے کہی نہ تھی اینا نے فوراً محسوس کی اور سمجھ لی، اور اسے اپنی نظریں جھکانی پڑیں۔ انھوں نے وجود کو ایسی جگہ پر چھوا تھا جہاں سے احساس جرم، تاریک فوارے کی طرح، پھوٹتا ہے۔ لیکن جب انھوں نے نگاہیں اٹھائیں اور پیچھے ٹیک لگالی اور آنکھوں آنکھوں میں، اپنی محبت کے اتھاہ اسرار کو محسوس کیا، جو رچرڈ کے حق کی مخالفت پر تلی ہوئی تھی، تو وہ دوبارہ اپنے آپے میں آکر، رچرڈ کی موت کی خواہش سے آزاد اور، اگر قیمت دینی ضروری تھی تو ادائیگی کے لیے آمادہ ہو گئے۔

دو افراد کا یہ فیصلہ کن اتصال، جس کے نیچے ساری زندگی کے مدفون معنی دکھتے نظر آتے ہیں، بہت سے ایسے خطرات پر قابو پانے کی قوت عطا کرتا ہے جو دوسروں کو تباہی، متعدد درکاوٹوں، بیماری اور موت تک کی طرف لے جائیں گے۔

نومبر آیا۔ منجمد خون اور کروڑوں قسمتوں کی وہ دبیز سرخ برفانی پڑی جو یورپ پر جمی ہوئی تھی، پارہ پارہ ہو گئی۔ موروثی بادشاہتیں مٹ گئیں۔ تھکے ہارے شہر سپاہیوں سے بھر گئے۔

قیدیوں کا تبادلہ شروع ہو چکا تھا۔ چند آدمی، جو دشمن کی قید میں تھے، بلڈنگ میں واپس آ گئے۔ کارل اور اینا منتظر رہے۔ ممکن ہے رچرڈ کسی لمحے دروازہ کھول کر اندر آ جائے، یا شاید ایک مہینے یا ایک سال میں، یا کبھی نہ واپس آئے۔

کارل کی قوت ارادی اور جذبات پر بے حسی کا عالم طاری تھا۔ جدائی اس کی زندگی کو شیشے کی طرح چور کر دیتی۔ اینا اکثر آرزو کرتی کہ بحران آ جائے، آفت ٹوٹ پڑے، کیوں کہ وہ اسے اس کی موجودہ حالت، یعنی امید اور مرنے کی مایوسانہ تیاری کے درمیان ڈھمکانے سے چھٹکارا دلادے گی۔

پڑوسنیں اسے ان خانگی جھگڑوں کا قصہ سناتیں جو مردوں کی واپسی سے کھڑے ہوئے تھے، اور ایک معاملے کا تو خاص طور پر ذکر کرتیں جسے غالباً تباہی پر ختم ہونا تھا۔ مرد نے، جو گولیاں چلنے چلانے کا عادی ہو چکا تھا، بدترین بات سے آگاہ ہونے سے پہلے ہی عورت کو اپنے فوجی پستول سے دھمکا دیا تھا۔

کارل کو خطرہ تھا کہ کہیں اس کی نوکری نہ جاتی رہے، کیوں کہ اس نے ایک دوسرے شہر میں واقع کسی مل میں کچھ نئی مشینری نصب کرنے کا کام اپنے ذمے لینے سے انکار کر دیا تھا۔ ہر روز بلڈنگ سے نکلنے

اور ٹرام پر سوار ہونے کے ایک منٹ بعد، یہ بے چینی اور تشویش اس پر غالب آ جاتی کہ مبادا اس اثنا میں رچرڈ واپس آ گیا ہو اور یہ خدشات تمام دن اسے کارخانے میں ستاتے رہتے اور اس وقت تک چین کی سانس نہ لینے دیتے جب تک وہ دوبارہ اپنے چھوٹے سے کمرے میں پہنچ نہ جاتا۔

ایک صبح — جب وہ کچھ فاصلہ طے بھی کر چکا تھا — وہ ٹرام سے کود گیا کیوں کہ اسے یقین آ گیا تھا کہ ایک اور ٹرام میں جو اسی وقت پاس سے گزری تھی اس نے رچرڈ کو دیکھا تھا۔ وہ واپس بھاگا، اور اس نے دور سے ایک لمبے کوٹ والے فوجی کو بلڈنگ میں داخل ہوتے دیکھا۔ جب وہ سڑک پر کھلنے والے دروازے پر پہنچا تو اسے محسوس ہوا جیسے اس کے سینے پر ایک بھاری، ہوش مخمل کرنے والا گھونسا لگا ہے۔ اب وہ درپیش تھا، وہ ہولناک واقعہ۔ وہ بالکل آہستہ آہستہ سیڑھیاں چڑھا۔ دروازے پر، دوران سر کی کیفیت اس پر حملہ آور ہوئی۔ اسے پتا نہ چلا کہ اس نے دروازہ کیسے کھولا۔

فوجی کا نام و نشان نہیں۔ اپنا کھڑکی کے پاس، بیکار، بے حرکت بیٹھی ہوئی تھی۔ وہ انتظار کر رہی تھی۔ وہ اسے، اور اس کے ادھ موئے چہرے کو دیکھ کر ذرا بھی متعجب نہ ہوئی۔

وہ بغیر کچھ کہے اپنا کے پاس پہنچا، اس کا سراپے سینے سے لگایا، اور چپ چاپ دوبارہ باہر چلا گیا۔

۶

ایک ریل گاڑی، اتنی لمبی کہ جب اس کا آخری ڈبا ابھی اس گاؤں کے اسٹیشن سے نظر آ سکتا تھا تو اس کا انجن اگلے گاؤں میں داخل ہو رہا تھا، شہر میں چلنے والی بس کی سی ست رفتاری سے برف کے ڈھیروں میں گھسٹ گھسٹ کر چل رہی تھی۔

ڈبوں کے سرے پر بنے ہوئے گھلے چبوتروں تک پر سپاہی بیٹھے اور کھڑے ہوئے تھے — چھوٹے ہوئے قیدی، ہر قماش کے گھر لوٹنے والے، اپنے بکس، بورے اور گٹھراٹھائے۔ ہر کھڑکی سے گٹھر، سراور پٹھیں باہر نکلی ہوئی تھیں، مویشیوں تک کے ڈبے میں، ”آٹھ گھوڑوں کے لیے“ جس کا چوڑا پھسلواں دروازہ غائب ہو چکا تھا، انسانوں کا بھورا ڈھیر لگا ہوا تھا۔ جس گاڑی میں تین ہزار مسافروں کے بیٹھنے کی جگہ تھی اس میں دس ہزار ٹھونس دیے گئے تھے — ایک بدبختی ماری ریل گاڑی جو ایک بدبخت ملک میں رینگ رہی تھی۔

گاڑی اپنی عام رفتار سے دس گنی آہستہ چل رہی تھی۔ اوقات کا نظام ختم ہو چکا تھا۔ ڈرائیور کو اکثر پٹری ہی پر گاڑی روکنی پڑتی اور جب تک وہ بالکر کو دوبارہ گرم کرنے میں کامیاب نہ ہو جاتا، گاڑی کھڑی رہتی۔ انجن گھسا ہوا تھا۔ آدھا ایندھن ریت اور پتھر تھا۔

ایک سائیکل سوار دیہاتی سڑک پر پڑی ہوئی برف میں، بغیر زور لگائے، ریل گاڑی کے ساتھ ساتھ سائیکل چلاتا رہا، اور کھڑکی کے پاس بیٹھے ایک سپاہی سے آرام سے باتیں بھی کرتا گیا۔ ”ہاں، ہاں، انقلاب! اب حالت بدل جائے گی۔ بالکل مختلف ہو جائے گی۔“ اور جب گاڑی دوبارہ رکی، وہ اس پر سوار ہو گیا۔ نہ کوئی ٹکٹ تھا نہ کوئی اور چیز باقی رہ گئی تھی۔

ایک ڈبے میں، جو کسی زمین دوز حجرے کی طرح اندھیرا اور ملگجھا تھا، جس سے دھوئیں، باسی سیلن اور کھٹے پسینے کی بو آرہی تھی، ایک فوجی نے، جو ایسے ملک سے آیا تھا جہاں اب بھی چاکلیٹ مل جاتے تھے، اپنے کوٹ کی جیب سے اس نعمت کی، روپہلی پتی میں لپٹی ہوئی، ایک ڈلی نکالی۔

”اہا، یہ کہاں سے تمہارے ہاتھ لگ گئی؟ بھئی یہ بہت دلچسپ بات ہے؛ یہ واقعی بہت دلچسپ بات ہے،“ بوریہا کے رہنے والے ایک آدمی نے، پھینکی مسکراہٹ کے ساتھ، کہا۔ ”ذرا مجھے تو سونگھنے دو۔ کیا یہ اصلی چیز ہے؟“

اسے چاکلیٹ سونگھنے دیا گیا۔ ساری آنکھیں چاکلیٹ پر، روپہلی پتی پر جمی ہوئی تھیں، جو اس طرح چمک رہی تھی جیسے جہنم میں کوئی ستارہ۔

سنجیدہ خاموشی میں، جس کے دوران میں ایک چبھتی ہوئی مذاقیہ بات یکا یک ٹپک پڑی، مالک نے اپنے ہر ساتھی کے پھیلے ہوئے ہاتھ پر جیبی چاقو سے چاکلیٹ کا ایک ننھا سا ٹکڑا چھیل کر گرا دیا، اور باقی ڈلی واپس اپنے کوٹ کی جیب میں رکھ لی۔ ”بچوں کے لیے، سمجھے بھئی، اپنے بچوں کے لیے۔“

پھر اس نے اپنی بیوی اور بچوں کے فوٹو نکالے۔ رفتہ رفتہ، ان سب نے بیٹوں سے اپنے اپنے کنبوں کے افراد کے فوٹو نکال لیے۔ تصویریں دست بدست گھومنے لگیں۔ کہانیوں، بیانوں اور فجائی کلموں کی ایک گڈمڈ بھینھناہٹ بلند ہوئی۔ آوازیں درد سے بھرائی ہوئی اور ر کے ر کے آنسو۔ گھر لوٹنے والوں کے پاس کچھ نہ تھا۔ اپنی آرزوؤں کے سوا کچھ نہ تھا۔

رچرڈ نے چاکلیٹ کے مالک کو فوٹو واپس کیا۔ ”میرے پاس اپنی بیوی کی تصویر نہیں۔ ان تمام برسوں میں مجھے اکثر یہ افسوس ہوا کہ میں اپنے حافظے کو جھنجھوڑ کر یہ نہ دیکھ سکا کہ وہ کیسی شکل صورت کی ہے۔ لیکن اب زیادہ دیر نہیں لگے گی۔“

”پھر تم اسے مادر زاد حالت میں دیکھو گے،“ بوریہا کے رہنے والے نے کہا۔ اس کے چہرے پر ہمیشہ ایک سی مسکراہٹ رہتی تھی۔ اس کا سوٹ سیاہی مائل اور شہری، ہیٹ ملائم، داڑھی نوکیلی تھی، اور وہ پورے سفر میں سامان رکھنے کے کٹ گھر کو پکڑے ہوئے، کھڑا کھڑا، ہر آدمی سے گپ لڑاتا آیا تھا۔

دھچکوں کا ایک سلسلہ گاڑی کو ایک سرے سے دوسرے سرے تک ہلا گیا۔ وہ پھر کھڑی ہو گئی۔ وہ

اس کے عادی ہو چکے تھے۔ گفتگو جاری رہی۔ رچرڈ پھلانگتا ہوا گٹھریوں، ٹانگوں اور فرش پر بیٹھے ہوئے ساتھیوں پر سے گذرا۔ دروازہ ڈھیروں سامان سے رکا ہوا تھا، چناں چہ وہ ہاتھوں اور گھٹنوں کے بل کھڑکی کے راستے باہر نکلا۔

قریب قریب ہر ڈبے سے کوئی نہ کوئی اتر اترنے والوں نے جمائیاں اور انگڑائیاں لیں، کوٹوں کے نچلے بٹن کھول دیے۔ پاخانوں تک میں لوگوں نے پڑاؤ ڈال رکھا تھا، یا پھر ان کے دروازے سامان سے رُکے ہوئے تھے۔

رچرڈ نے احتیاط سے، لنگڑا کر، چند قدم رکھے۔ وہ اپنی چلنے کی صلاحیت آزما رہا تھا۔ روائگی سے تھوڑے دن پہلے ایک گاڑی کا پہیا اس کی ٹانگ پر سے گذر گیا تھا۔ سفر کرتے ہوئے اسے، رات دن، دو ہفتے ہو گئے تھے۔ جب اس نے اطمینان کر لیا کہ گاڑی کچھ دیر وہاں ٹھیرے گی تو وہ برف پر زور زور سے پاؤں رکھتا ہوا کچھ دور نکل گیا اور وہاں بیٹھ کر پتلون کا پانچہ اوپر چڑھا لیا۔ اس کی ساری پنڈلی، ٹخنے سے گھٹنے تک، کچے آلوچوں کی طرح گہرے سبز رنگ کی ہو رہی تھی۔

باقی سب لوگ گاڑی پر سوار ہو چکے تھے۔ وہ، ایک سیاہ، بہت صاف سلہوٹ بنا، برف کی خیرہ کن پہنائی میں تنہا کھڑا تھا۔ چوڑے کندھے، ٹوپی سے چہرہ اس ندارد، فوجی کوٹ ٹخنوں تک لمبا۔ اس کی بھنوں اور داڑھی کے جھاڑ جھنکاڑ سے، جس میں اس کی ناک کے سوا مشکل ہی سے کوئی چیز نظر آرہی تھی، اس کی آنکھیں ایسے تنہا جانور کی آنکھوں کی طرح جھانک رہی تھیں جسے کسی ساتھی کی تلاش ہو۔

جب اس کی تاریک شکل بیسویں صدی کے نقل مکانی کے وسیلے کے نزدیک پہنچی تو وہ، جسے جنگ نے اگل دیا تھا، کالا، غلیظ، جوؤں سے بھرا، ژولیدہ مو، کوئی بچا کھچا قدیم انسان معلوم ہو رہا تھا، جو ابھی ابھی اپنے زیر زمین بھٹ سے رینگ کر باہر آیا ہو۔

اس نے سوچا: دو گھنٹے میں میں وہاں، اپنے کمرے میں، اینا کے پاس پہنچ جاؤں گا، جس سے عین اسی وقت دائی یہ کہہ رہی تھی: ”تمہاری حالت بالکل ٹھیک ہے۔“ اگرچہ اینا نے کسی قسم کی بے اطمینانی محسوس نہ کی تھی تاہم کارل کی خواہشوں کے سامنے جھک کر اپنا معائنہ کروالیا تھا۔

”تم تو کسی دلکش تصویر کے مانند ہو۔ اور میں اتنی عورتیں دیکھتی ہوں۔ میرے خدا، اگر انہیں اس بات کا پتا چل جائے! لیکن تم بڑی عمدہ، صحت مند عورت ہو۔ تمہیں دیکھنے سے آنکھوں میں ٹھنڈک پڑتی ہے،“ بڑھیا نے مسکراتے ہوئے کہا۔ اینا صوفے پر ننگی اور گوری لیٹی ہوئی تھی، بھنے ہوئے سیبوں کی صاف خوشبو اس کے اچھی طرح گرمائے ہوئے کمرے کی ہوا میں بسی ہوئی تھی۔

رچرڈ کے بالوں کا سیاہ، ژولیدہ گولا کھڑکی میں نمودار ہوا۔ اس نے اپنے لمبے بازو ڈبے میں

پھیلائے۔ اس کے ساتھیوں نے اسے اندر کھینچ لیا۔

شام سے ذرا پہلے ریل گاڑی مضاف شہر کے مکانوں، اس فیکٹری کی لمبی، نیچی عمارت کے پاس سے گھر گھر کرتی گزری، جہاں کارل ابھی تک اپنی جگہ کھڑا کام کر رہا تھا۔

ڈبے میں جو لوگ تھے وہ سفر کے دوران میں ایک دوسرے کھل مل گئے تھے۔ انہوں نے بات چیت میں، اس وقت بھی جب روئے سخن بالکل ادنیٰ مسائل کی طرف تھا، انتہائی گہری توجہ سے حصہ لیا تھا۔ وہ اب بھی آپس میں باتیں کرتے رہے۔ لیکن وہ اچشتی نظریں ڈال اور ادھورے جواب دے رہے تھے۔ ہر کوئی ابھی سے غیر حاضر ہو چکا تھا، ہر کوئی ابھی سے خیال میں اپنے گھر والوں کے پاس پہنچا ہوا تھا۔

رچرڈ غیر معمولی جسمانی اور ذہنی استقامت کا مالک تھا اور واقعات، خواہ ان کی نوعیت خوشگوار ہو یا تکلیف دہ، بشرطیکہ وہ چند معین لیکن بے حد وسیع حدود میں رہتے، اس کی زور آور طمانیت کو متزلزل کرنے سے قاصر تھے۔

قیدیوں کے کمپ کی روز روز کی، ختم نہ ہونے والی، اکثر سنگین اور ہمیشہ ذلت آمیز اذیتیں، جنہوں نے رفتہ رفتہ اس کے بہت سے ساتھیوں سے خود داری کی آخری جزئیات بھی چھین لی اور کچل دی تھیں، اسے ذرا متاثر نہ کر سکی تھیں۔ جب تک اسے اتنا ہی برداشت کرنا پڑتا جس کا وہ متحمل ہو سکتا، جب تک اس کے بوجھ میں ابھی ایک اور تنکے کا اضافہ ہو سکتا، اس وقت تک وہ یوں محسوس کرتا رہتا اور ایسا طرز عمل اختیار کر لیتا جیسے سرے سے کچھ ہوا ہی نہ ہو۔

صرف ایک دفعہ اس کے اندر کا ٹھوس بند یکا یک ٹوٹ گیا تھا۔ وہ دن بھر کی سخت محنت کے بعد، بہت بھوکا کمپ لوٹا تھا۔ پہرے دار بارک میں آیا۔ بلاوجہ اور کچھ کہے بغیر، اس نے رچرڈ کے ہاتھ سے برتن چھین لیا، کھانا کالے، پامال فرش پر پھینک دیا، اشارہ کیا، اور دھاڑا: ”کھا!... سو، کھا!... بیٹھ جا اور کھا لے!“ اور رچرڈ کے منہ پر تھپڑ مارا۔

تب بھی رچرڈ کے جذبے نے خود کو ظاہر نہ کیا۔ لیکن اچانک اس کی حالت اس مشین جیسی ہو گئی جو ایک بیرم کو ہلکے سے چھونے سے گیر سے باہر ہو گئی ہو، اور پہلے کی طرح چلتی تو رہے، مگر کٹ کر جدا ہو چکی ہو۔

یوں وہ باہر نکلا اور نہ تو معمول سے تیز اور نہ آہستہ چلتا ہوا، کھلی جگہ پار کر کے ٹول شیڈ پہنچا اور اپنا کدال اٹھالایا۔ یہ اس پر بالکل واضح تھا کہ پہرے دار کو ہلاک کرنے کے آدھے گھنٹے بعد اسے گولی سے اڑا دیا جائے گا، لیکن یہ بات اس کے لیے اب کوئی وزن نہ رکھتی تھی۔ یہ پہرے دار کا معاملہ تھا: اسے مردم آزاری کو اس انتہا تک نہ پہنچانا چاہیے تھا۔ اب اور کچھ سوچنے کا موقع نہ تھا۔ اور کچھ کرنے کا موقع نہ تھا۔ یہ عیاں تھا

کہ اسے پہرے دار کو ضرور ہلاک کر دینا چاہیے، بالکل جیسے یہ بھی عیاں رہ چکا تھا کہ اسے دوسری اذیتوں کو، محض حقائق سمجھ کر، کوئی اثر قبول کیے بغیر سہنا چاہیے۔

جب وہ واپس آیا تو پہرے دار جھونپڑے سے جا بھی چکا تھا۔ پہرے دار اور رچرڈ کی جان محض اس لیے بچ گئی کہ اتفاق سے اسی رات اس آدمی کا کسی اور جگہ تبادلہ ہو گیا۔

جب آخر کار ریل گاڑی گھر گھر کرتی اسٹیشن میں داخل ہوئی اور ٹھہر گئی تو رچرڈ اس ٹھس، طاقتور طمانیت کے ساتھ، جو اس کی ذات کا اتنا ہی حصہ تھی جتنا کہ اس کا جسمانی وجود، اپنے ساتھیوں سے رخصت ہوا اور اپنی بھوری گھڑی بغل میں داب کرتن تنہا اور لنگڑاتا ہوا اسٹیشن کا چوک پار کرنے لگا؛ یہ وہ گھڑی تھی جب اینا اپنے اور کارل کے لیے، جو اب اپنی دور افتادہ فیکٹری سے روانہ ہو رہا تھا، میز پر کھانا چن رہی تھی۔ رچرڈ کا انبساط اور اشتیاق تک اسے زیادہ تیز چلنے پر مجبور نہ کر سکا۔ چار سال وہ اینا کے لیے ترستار ہا تھا اور اس مدت میں انتظار کرنا سیکھ گیا تھا۔ اب وہ گویا اینا کے پاس ہی تھا۔ وہ اپنی منزل مقصود پر پہنچ گیا تھا۔ جو کچھ وہ ابھی سے محسوس کر رہا تھا اصل ملاقات اس میں کوئی قابل ادراک اضافہ نہ کر سکتی تھی۔ صرف ایک قطعی خلافِ عادت شگفتگی، متلون اور غیر محسوس اور چڑیا کے پروں کی طرح ہلکی، رچرڈ کے بھاری بھر کم تيقن کے گرد پھڑ پھڑا رہی تھی، جیسے کسی ہاتھی کے گرد ایک تتلی۔

راستہ لمبا تھا۔ ان دنوں ٹرا میں نہیں چل رہی تھیں۔ کارل کو فیکٹری سے بلڈنگ تک جو راستہ طے کرنا پڑتا تھا، وہ کوئی ایک تہائی زیادہ طویل تھا، لیکن وہ پھرتی سے ڈگ بھرتا آ رہا تھا اور اس کی ٹانگیں بالکل تندرست تھیں۔

اینا نے میز پر کھانا چن دیا اور کچھ ڈبل روٹی خریدنے نیچے چلی گئی۔ شام کے قریب، جب وہ سمجھ لیتی کہ کارل آنے ہی والا ہوگا، تو ہمیشہ زیادہ پرسکون ہو جاتی۔

ایک پیچھے سے کھلے ہوئے خالی ٹھیلے نے، جسے دو طاقتور گھوڑے کھینچ رہے تھے، رچرڈ کو رستے میں آلیا۔ ٹھیلے والا رک گیا اور اس نے لنگڑا کر چلتے ہوئے گھر آنے والے سے پوچھا کہ کیا وہ سواری لینا پسند کرے گا۔ رچرڈ ہاتھ پاؤں ٹیک کر پیچھے چڑھ گیا۔ گھوڑے آہستہ آہستہ ڈکی چال چلنے لگے۔

راستے کا آخری ذرا سا حصہ اسے پیدل طے کرنا پڑا۔ سڑک پر کھلنے والے دروازے میں موٹر مستری میری کے ساتھ کھڑا تھا۔ رچرڈ نے بلڈنگ کا توجہ سے جائزہ لیا۔ چار سال پہلے وہ نئی تھی؛ اب اس کا اگلارخ تغافل اور بوسیدگی کا شکار تھا۔

”کیا آپ بلڈنگ میں کسی کو تلاش کر رہے ہیں؟“ موٹر مستری نے پوچھا، اور اینا کی آسانی سے بھڑک اٹھنے والی سہیلی نے گھبرا کر آشفتمند حال سپاہی پر پھلتی ہوئی نظر ڈالی جو لوہے کی طرح سخت اور طاقت

سے لبریز معلوم ہو رہا تھا، اور اس کے باوجود جنگ کے برسوں کے بے حساب بوجھ کے نشانات اس پر موجود تھے۔

رچرڈ کی خلاف معمول شگفتگی نے اس سے کہلوا دیا، ”ہاں، ہاں، اپنی بیوی کو۔“ اور اس نے اینا کا نام لیا۔ ”وہ اب بھی یہیں رہتی ہے، رہتی ہے نا؟“

”ہاں، مگر...“ میری نے گڑبڑا کر کہنا شروع کیا، اور اس کی سمجھ میں نہ آیا کہ آگے کیا کہے۔
 ”... مگر فراڈ اینا ایک وقت میں ایک ہی آدمی کی بیوی ہو سکتی ہے، دو کی نہیں،“ ایک نوجوان کاریگر نے، بشارت سے دانت نکال کر، میری کا جملہ مکمل کرتے ہوئے کہا۔ وہ دروازے میں کھڑا تھا، اور رچرڈ اس کے پاس سے گذر چکا تھا۔

جب وہ تھکا ہارا، میلا کچھلا، قدرے خمیدہ، لمبا کوٹ پہنے جو سیڑھیوں کو چھو رہا تھا، لنگڑاتا ہوا اوپر چڑھا تو ایسا لگا جیسے وہ چار برس تنہائی اور دہشت، نامرادی اور دل فگاری کے عالم میں، اکیلا، پیادہ پا، مارا مارا پھرتا رہا تھا، اور ابھی ابھی اس جگہ پہنچا تھا۔

اینا نے اس کی بھاری، لنگڑاتی ہوئی چاپ سنی، جس کی آواز ایسی تھی جیسے دو آدمی سیڑھیوں کے راستے کوئی بوجھ گھسیٹ کر اوپر لا رہے ہوں۔ وہ اس قدر خوبصورت اور تابناک معلوم ہو رہی تھی جیسی کہ عورتیں بعض اوقات زچگی سے پیشتر معلوم ہوتی ہیں۔

اس نے دستک نہ دی تھی۔ دروازہ کھلا ہوا تھا۔ ایک کالا، اجنبی آدمی دروازے میں کھڑا تھا۔ دونوں چپ رہے۔ اینا نے، نمکنکی باندھ کر، خاموشی سے اس سے سوال کیا۔
 چاروں طرف سرسری نظر ڈال کر اس نے سارے کمرے کا جائزہ لے لیا۔ ”ارے، اینا، تم نے مجھے پہچانا نہیں؟“

اینا نے اسے نہیں پہچانا تھا۔ وہ اسے سڑک پر بھی نہ پہچان سکتی۔ وہ جانتی تھی کہ وہ رچرڈ تھا۔ ضرور ہوگا! اینا نے محسوس کیا کہ اس کا لہو ہاتھوں پیروں سے اوپر کی طرف کھنچا جا رہا ہے، اور اپنی کھال کے نیچے ایک گرم سلسلا ہٹ کا احساس ہوا۔

رچرڈ اس کے قریب گیا اور اپنا ہاتھ پھیلا دیا۔ اینا نے اپنی برف جیسی انگلیاں اس کے ہاتھ پر رکھ دیں۔ اور پھر رچرڈ نے بلاشبوت یہ طے کر لیا کہ ان کا رشتہ بدستور استوار ہے۔ بالوں کا ایک جنگل، جس میں ایک منہ ضرور چھپا ہوا ہوگا، اینا کے چہرے کی طرف بڑھا۔ اینا کا سر از خود دوسری طرف مڑ گیا۔

”بہت گندا ہوں؟ ہاں، سفر کی وجہ سے!“ تب کہیں اس نے اپنی گٹھری نیچے رکھی، اسی کرسی پر جس پر مہینوں پہلے کارل نے اپنی پوٹلی رکھی تھی، کوٹ اتارا، اور یکا یک اس تضاد سے آگاہ ہو کر جو میل کی اس لمبی،

موٹی تہہ اور بے داغ کمرے کے درمیان موجود تھا، اسے کارل سے پکڑ کر اٹھائے رکھا: اس کی سمجھ میں نہ آیا کہ کوٹ کا کیا کرے۔

اس خوب مزے سے گرم، آرام دہ، نہایت صاف ستھرے، حیرت انگیز گھر میں رہنے کی توقع پر، آئندہ کی خوشی کا پہلے سے مزہ چکھنے سے چمک اٹھنے کے بعد اس کی نظر ایک دفعہ اور پورے کمرے میں گھوم گئی۔ اس کی آنکھیں اینا پر جم گئیں اور خوشی اس پر غالب آ گئی۔ ”اچھا، اینا، بی اینا! تم ایک طویل مدت تک انتظار کرتی رہی ہو اور اب، جب کہ انتظار ختم ہو گیا ہے تو حیران ہو۔“

اور اینا، جس نے ہزار مرتبہ یہ تہیہ کیا تھا کہ وہ رچرڈ کو فوراً، پہلے ہی منٹ میں، سب کچھ بتا دے گی، اسی اینا نے چپ سادھ کر جھوٹ بولا۔ وہ چھری نہ پھیر سکی۔ جو کچھ پیش آچکا تھا اس کی پوری اور ہول خیز سنگینی، مہینوں، دن رات، رچرڈ کی واپسی کے بارے میں سوچتے رہنے کے باوجود، اینا کے دل میں اس وقت تک نہ اتر سکی جب تک وہ حقیقت سے دوچار نہ ہو گئی۔

اینا کی قوت گویائی سلب ہو چکی تھی۔ کوئی لفظ ایسا نہ تھا جسے وہ زبان پر لاسکتی۔ اب کچھ نہ رہا تھا جس کے واسطے لڑا جائے۔ رچرڈ متحیر ہو کر اینا کو، جو کسی جی اٹھنے والی اور چلتی پھرتی لاش کی طرح اینٹھی ہوئی تھی، دروازے کی جانب اور پھر باہر جاتے ہوئے دیکھا کیا۔

یڑھیاں اتر کر صحن کو بھاگ کر پار کرتی ہوئی، بڑی سڑک پر آگے کو: کارل کی طرف۔ جو، چوں کہ ٹرا میں نہیں چل رہی تھیں اس لیے، راہ مختصر کرنے کی غرض سے ایک بغلی سڑک سے گھر آ رہا تھا اور اس وقت مڑ کر بڑی سڑک پر پہنچا جب اینا نظر سے اوجھل ہو چکی۔

وہ نوجوان کاریگر جس نے کہا تھا کہ فراؤ اینا صرف ایک ہی مرد کی بیوی ہو سکتی ہے، ابھی تک دروازے میں کھڑا سگریٹ پی رہا تھا، اور اس نے متحس مسکراہٹ کے ساتھ کارل کو اندر جاتے دیکھا۔ ”اب کیا ہوگا؟“ اس نے اپنے دو ساتھیوں سے پوچھا، جنہیں وہ پہلے ہی یہ قصہ سنا چکا تھا۔ اس وقت تک بلڈنگ میں متعدد لوگوں کو معلوم ہو گیا تھا کہ ایک سپاہی واپس آیا ہے جسے دعویٰ ہے کہ اینا اس کی بیوی ہے۔ جب کارل نے جلدی جلدی قدم اٹھا کر صحن پار کیا تو پڑوسی کھڑکیوں میں کھڑے ہوئے اسے دیکھ رہے تھے۔

جس وقت سے رچرڈ کی واپسی کے خیال نے قسمت کے لکھے کی طرح ان کے سروں پر منڈلانا شروع کیا تھا، دونوں پریمی ایک دوسرے سے اتنے قریبی طور پر وابستہ ہو کر کہ چھوٹی سے چھوٹی خدمت بھی محبت کا اعلان بن جاتی تھی، ایک ایسی غیر حقیقی دنیا میں رہنے لگے تھے جس میں کوئی چیز اور کوئی آدمی داخل نہ ہو سکتا تھا۔

پہلی منزل پر پہنچ جانے کے بعد کارل ہمیشہ، اس بارے میں کبھی غور کیے بغیر کہ وہ ایسا کیوں کرتا ہے، اپنی رفتار آہستہ کر لیتا تھا اور آج بھی اس حرکت نے اس فوری احساس کو جنم دیا کہ اینا اشتیاق سے اس کی منتظر ہے۔

کارل نے، ابھی اسی یقین میں کہ وہ اس کے قدموں کی آواز سن چکی ہے، اور اسی کی طرح، اندر ہی اندر پگھلتی ہوئی، اس کے خیر مقدم کے لیے اپنی محبت کو آگے بھیج رہی ہے، دروازہ کھولا۔

اس کے احساس میں جو تبدیلی آئی اس کا، شدت اور اچانک پن کے لحاظ سے، صرف اس آدمی کے احساس سے مقابلہ ہو سکتا ہے جو لمحے بھر کے لیے اپنے کمرے سے باہر نکلے اور واپس جائے، اور، دہلیز پار کرتے ہی، خلا میں گر پڑے کیوں کہ اتنی دیر میں فرش غائب ہو چکا ہو۔

”تم؟“ رچرڈ نے حیرت سے پوچھا۔ لیکن اس کی استقامت ابھی قائم تھی۔ اس نے ایک میلی قمیص کو اپنی کھلی ہوئی گٹھری میں واپس گرادیا۔ ”عجب بات کہ تم سے پھر ملاقات ہوگئی، اور اتنی جلدی!... میں بتاؤں، مجھے یہاں آئے ہوئے فقط تین منٹ ہوئے ہیں... مگر بیٹھ جاؤ۔“ اس نے کرسی کی طرف اشارہ کیا۔ ”یا وہاں، صوفے پر۔“

کسی چیز نے کارل کو یہ پوچھنے سے باز رکھا کہ اینا کہاں ہے۔ وہ بیٹھ گیا۔ صوفے پر۔ اب بھی وہی بمشکل محسوس ہونے والی خوش آئند شگفتگی، ایسی جو صرف ایک بھاری بھر کم، آہنی مرد کے حصے میں اس وقت آسکتی ہے جب وہ بے انتہا محنت مشقت کے بعد، آخر کار، بالکل غیر مغلوب، اپنی منزل پر پہنچ گیا ہو۔

”تو کیا تم یہاں رہتے ہو؟... کچھ کھایا تم نے؟ تم کب واپس آئے؟ وہ ابھی یہاں آجائے گی، پھر وہ ہمیں کھانا کھلائے گی، کھانا بالکل تیار ہے۔“

اس نے دبی دبی مسرت سے، جیسے کوئی بچہ اپنے تحفے لیے کرسی کی دعوت میں موجود ہو، میز پر ترغیب دلانے والے انداز میں چنے ہوئے کھانے کی طرف، اور پھر کندھے کے اوپر سے کارل کی طرف دیکھا، جیسے کہہ رہا ہو: دیکھا، اب میں کس ٹھاٹ سے رہتا ہوں۔ یہ اینا ہے۔ بس ہر چیز کی کمی پوری ہوگئی۔ جتنی دیر کارل رچرڈ کو اپنی گٹھری خالی کرتے، ان کپڑوں کو جو ابھی صاف تھے پیٹی کی دراز میں اور میلے کپڑوں کو کونے میں رکھی ہوئی کرسی پر رکھتے دیکھتا رہا، اس کے دل پر دباؤ بتدریج بڑھتا رہا۔

”اینا کو انھیں فوراً دھو ڈالنا چاہیے۔ ان کو قاعدے سے سوڈے کے ساتھ ابالنا ضروری ہے۔“ پل بھر کو سوچ میں پڑے بغیر رچرڈ نے، جو کمرے سے اور اس میں رکھی ہوئی چیزوں سے بخوبی آشنا تھا، پیٹی کی اوپر والی دراز باہر کھینچی اور اپنے کاغذات دائیں کونے میں رکھ دیے، جہاں وہ ہمیشہ رکھے رہتے تھے۔

”آرام سے بیٹھ جاؤ، اپنا کوٹ اتار دو... یہ اچھی بات ہے کہ تم بھی یہیں ہو۔“

چوں کہ وہ ایسی حرکات کر رہا ہے جیسے کہ میزبان ہی ہے، اس لیے میں اینا کے بارے میں کچھ نہیں پوچھ سکتا... اب مجھے چاہیے کہ اسے سب کچھ بتا دوں۔ اب مجھے اسے بتادینا چاہیے۔

اس جیسے نے فوراً اس کے باطنی فالج کو رفع کر دیا۔ تمام احساسات غائب ہو گئے۔ یہ زندگی اور موت کا معاملہ ہے، اس نے سوچا، اور یکا یک ہرنس میں چست اور برف کی طرح سرد ہو گیا، جیسے وہ آدمی، جو یہ ٹھان کر کہ یا تو اپنے مد مقابل کو ہلاک کر دے گا یا خود مارا جائے گا، ڈوئل لڑنے کے لیے اپنی جگہ پر آکھڑا ہوتا ہے۔

”لو، اینا آگئی،“ اس نے کہا، اور اٹھ کھڑا ہوا۔

رچرڈ نے اس قعر کو محسوس نہ کیا جو اس لہجے نے وا کر دیا تھا جس میں یہ چار لفظ ادا کیے گئے تھے۔ پسینے میں نہائی ہوئی، آنکھیں پھٹی پھٹی اور دیکھنے سے قاصر، بال پیشانی پر بکھرے ہوئے — یوں اینا گرتی پڑتی کمرے میں داخل ہوئی۔ ”کیا وہ یہاں ہے؟“ اس نے پہلے غلط سمت میں گھورا، پھر کارل کے بازوؤں میں گر گئی۔

جب کارل نے اینا کو سینے سے لگایا تو اسے برفانی ٹھکر کے نیچے خوشی کے ایک دہکتے ہوئے نقطے کا احساس ہوا۔ رچرڈ، خوف زدہ لیکن ابھی تک بدگمانی سے پاک، ان کے قریب آیا۔ ”کیا بات ہے؟ کیا تمہاری طبیعت خراب ہے؟“

اینا میں اتنی طاقت آگئی کہ خود کو چھڑا سکے۔ وہ بوکھلائی ہوئی اور بدحواس، بالکل سامنے نظریں جمائے، دیوار سے ٹیک لگا کر کھڑی ہو گئی۔

کارل کو ایسا لگا جیسے وہ گولی چلا رہا ہو، جب اس نے یہ کہا، ”تمہیں اینا کو چھوڑنا پڑے گا۔“ یہ رچرڈ کی سمجھ میں نہ آسکا۔ کارل کی بات بڑی دور سے آئی تھی اور اسے رچرڈ تک پہنچنے کے لیے طویل عرصہ درکار تھا۔ ابھی وہ راستے ہی میں تھی، ابھی اس تک نہ پہنچی تھی کہ اس نے سوچا: اگر وہ اینا کے ساتھ سوچکا ہے تو میں انہیں مار مار کر نیچے گرا دوں گا، دونوں کو، اور پھر وہ بہت جلد اٹھنے نہ پائیں گے۔ اور اینا کو بالکل ہی کھو بیٹھنے کے شدید خوف سے وہ دل کی اگلی دھڑکن کے ساتھ، معاف کرنے کے لیے تیار ہو گیا۔

”کیا بات ہے؟“ اس نے پوچھا، اور ابھی سے دوبارہ پرسکون ہو کر، سوچا: کارل فضول باتیں کر رہا

ہے — آپ ہی آپ خام خیال باندھ رہا ہے۔ ”چلو، منہ سے بولو، اینا، کیا بات ہے؟... اینا!“

کوئی جواب نہیں۔ وہ اینا کی طرف بڑھا۔ کارل دونوں کے بیچ میں آ گیا۔ ”اینا میری بیوی ہے۔

میں ہر بات تمہیں سمجھا دوں گا۔“

URDU ADAB DIGITAL

LIBRARY (BAIG_RAJ)

اُردو ادب ڈیجیٹل لائبریری (بیگ راج)

+92 - 307 - 7002092



اُردو ادب ڈیجیٹل لائبریری اور ریختہ کتب مرکز بیگ راج (1، 2، 3 اور برائے خواتین) گروپس میں تمام ممبران کو خوش آمدید اُردو ادب کی پی ڈی ایف کتابوں تک با آسانی رسائی کیلئے ہمارے واٹس ایپ گروپس اور ٹیلی گرام چینل کو جوائن کریں۔ اور بلا معاوضہ با آسانی کتابیں سرچ اور ڈاؤنلوڈ کریں۔ اور ہ کتابوں کے نام سے معاوضہ وصول کرنے والوں سے ہمارا قطعہ کسی بھی کسی کا نا کوئی تعلق نا واسطہ ہے ہمارا مقصد اردو ادب کا فروغ اور رضائے الہی کیلئے دوسروں کی مدد ہے اور واٹس ایپ پر خواتین کیلئے علیحدہ گروپ بھی موجود ہے برائے مہربانی جو خواتین الگ برائے خواتین گروپ میں شمولیت اختیار کرنا چاہیے تو گروپ ایڈمنز سے رابطہ کریں -
منجانب: گروپ ایڈمن (بیگ راج)

[HTTPS://CHAT.WHATSAPP.COM/FSBIJHJMKQBKNKUPZFESZ](https://chat.whatsapp.com/FSBIJHJMKQBKNKUPZFESZ)

[HTTPS://CHAT.WHATSAPP.COM/HI9ER6LOZGP9MKZBUJQFZD](https://chat.whatsapp.com/HI9ER6LOZGP9MKZBUJQFZD)

واٹس ایپ لنک:

TELEGRAM - [HTTPS://T.ME/JUST4U92](https://t.me/just4u92)

[HTTPS://WWW.FACEBOOK.COM/ALMUGHAL.URDU.PAGE](https://www.facebook.com/almughal.urdu.page) : فیس بک پیج لنک

یکا یک رچرڈ کو نظر آیا کہ اینا حاملہ ہے۔ ”اوہ، یہ بات ہے؟... اب مجھے سمجھانے کے لیے کیا رہ گیا ہے، سو!“ لیکن اسی دل جمعی کے ساتھ جس کا ثبوت اس نے قیدیوں کے کیمپ میں اس وقت دیا تھا جب وہ اپنا کدال لانے کے لیے بارک سے نکلا تھا۔

وہ ایک دفعہ اینا کے ساتھ سوچکا ہے، اینا ایک دفعہ اس بات کی مرتکب ہو چکی ہے، اور اب اس کے بچہ ہونے والا ہے۔ اور وہ مجھے یہ بات سمجھانا چاہتا ہے، سو! جہاں تک اینا اور اس کے حمل کا تعلق ہے، مجھے اسے قبول کرتے ہی بنے گی۔ ہمیں اس دشواری پر قابو پانا ہی پڑے گا۔ لیکن جہاں تک کارل کا تعلق ہے، اتنا ہی کافی ہے اور بہت زیادہ ہے! رچرڈ کو پتا تھا کہ کلہاڑا کہاں رکھا ہے اور اس نے اسی کو نے کا رخ کیا۔

جس وار کے ہاتھوں اسے ڈھینا تھا وہ غیر متوقع طور پر، اور بالکل مختلف جانب سے ہوا، اینا اس کی طرف جھپٹی۔ ”میں اس کے سوا کسی کے ساتھ نہیں رہ سکتی۔ مجھے مار ڈالو! یہ بات بس ایسے ہی ہو گئی تھی، رچرڈ، یہ بات بس ایسے ہی ہو گئی تھی!“

”اس کے سوا کسی کے ساتھ نہیں رہ سکتیں؟ تم اس کے سوا کسی کے ساتھ نہیں رہ سکتیں؟... تمہیں میری ضرورت نہیں؟ کیا تمہیں میری ضرورت نہیں؟“

”اب میں کچھ نہیں کر سکتی۔“

یہ اس سے زیادہ تھا جتنا وہ قبول کر سکتا تھا، اس سے زیادہ تھا جتنا وہ سہہ سکتا تھا۔ اب وہ وار نہ کر سکتا تھا۔ وہ، کاٹ کر گرائے ہوئے درخت کی طرح، اندر ہی اندر ڈھیر ہو گیا۔

وہ، اس بات پر یقین لانے سے قاصر، میز کے پاس بیٹھ گیا۔ ”تم نہیں رہ سکتیں؟... کیوں نہیں، اینا کیوں نہیں؟... تم نہیں رہ سکتیں، اینا؟ تم صرف اسی کو پسند کرتی ہو؟“

وہ چاہتا تھا کہ اپنی زندگی کی روشنی کی خاطر، جب کہ وہ گل بھی ہو چکی تھی، جدوجہد جاری رکھے۔

”بتاؤ، کیا بات ہے؟ مجھے سمجھاؤ، مجھے سمجھاؤ،“ اس نے، کھوکر، کہا۔

اس نے اپنی جگہ سے اٹھنا شروع کیا۔ ”اچھا، مجھے ضرور... مجھے ضرور...“ اسے پتا نہ تھا کہ وہ کرنا کیا چاہتا ہے۔ وہ پھر کرسی میں دھنس کر بیٹھ گیا۔ اس کے بعد اس نے ایک لفظ بھی منہ سے نہ بولا۔

ان دونوں نے رچرڈ کی طرف دیکھا جو، پریشان حال اور میل کچیل کی وجہ سے اکڑا اکڑا، وہاں دبکا ہوا تھا، جس کے تمام سہارے چھن چکے تھے، ایک مرد جو بچپن میں یہ بھول گیا تھا کہ روتے کس طرح ہیں، اور اب کمر جھکائے بیٹھا ہوا، خشک آنکھوں سے خلا میں تک رہا تھا۔ اور درد مندی نے انہیں دو نیم کر دیا۔ اسی لمحے ان کا خوف دور ہو گیا۔

اینا نے کارل کی آواز سنی، جو کہہ رہی تھی، ”اب ہمیں چلے جانا چاہیے،“ اور وہ چند ایک چیزیں ایک

دستی بیگ میں تہہ کر کے رکھنے لگی۔

اینہا کو اکثر رچرڈ کے پاس سے گزرنا پڑا۔ اس کی نگاہیں اکثر رچرڈ پر جمی رہیں، اور اس کے باوجود یہ خیال ہرگز اس کے ذہن میں نہ آیا کہ وہ اپنی دردمندی کے آگے جھک کر رچرڈ کے پاس رہ جائے۔ کیوں کہ دنیا میں کوئی چیز اتنی ظالم نہیں، اتنی ظالم نہیں، جتنی کہ محبت ہے، جس میں عالی ظرف ارادت مندی، بلکہ مکمل خود سپردگی تک، انتہائی سفاک انسانیت کے پہلو بہ پہلو موجود نظر آتی ہے۔

میری نے دروازے پر دستک دی، ایک سہمی سہمی دستک، اور سہمی سہمی اندر داخل ہوئی۔ اس نے اینہا کا ہاتھ بٹایا، اور اس بے دردی سے دی گئی بھاری سزا کی گواہ بنی۔

وہ درازیں کھولتے، سامان باندھتے، ادھر ادھر پھرتے رہے۔ رچرڈ نے کچھ دیکھا نہ سنا۔ اینہا کے ساتھ گزرے ہوئے ماضی کے منظر اس کی چشم تصور کے سامنے آ جا رہے تھے۔ ہر چیز اتنی پر لطف ہوا کرتی تھی۔ اس نے حرکت کی، اپنا سر اور کندھے اٹھائے، جیسے وہ دوبارہ سوال کرنے، دوبارہ کوشش کرنے کا خواہش مند ہے؛ اس کا سر خاموشی سے جھک گیا۔

اینہا کا کام ختم ہو چکا تھا۔ اس نے دستی بیگ نیچے رکھا۔ ”رچرڈ۔“ اور بیگ دوبارہ اٹھالیا۔

”بس، جاؤ،“ رچرڈ نے کہا، اور پہلی دفعہ، داڑھی کے جھاڑ جھنکاڑ کی اوٹ سے، اس کا منہ پورا کھلا ہوا نظر آیا۔

اینہا کی ہمت نہ پڑی کہ رچرڈ سے ہاتھ ملائے۔ اس نے بے بسی سے کارل اور میری کی طرف دیکھا، اور دروازے کا رخ کیا۔

کارل کی حالت اس وکیل جیسی تھی جس نے ایسے آدمی کی طرف سے مقدمہ لڑا ہو جسے موت کا حکم سنایا گیا ہو اور وہ ایک صبح، سزائے موت کی تعمیل سے گھنٹہ بھر پہلے، اپنے موکل سے ملنے جائے اور رخصت ہوتے وقت اس کی سمجھ میں نہ آئے کہ آیا ”خدا حافظ“ کہے یا ”صبح بخیر“ یا کس طرح وداع ہو۔ وہ کچھ کہے بغیر باہر چلا گیا۔ میری کے ملائم ہلکے یکساں رنگ کے، شفتا لو جیسے رخساروں پر، جو پہلے ہی رونے سے خوب بھیگ چکے تھے، آنسو تیزی سے پھوٹ پھوٹ کر بہہ رہے تھے۔

دوسری منزل کے زینے کے چبوترے پر ایک مرد اور کئی عورتیں کھڑی تھیں؛ جب دونوں پریمی پاس سے گزرے تو انہوں نے کچھ نہ کہا۔ ان پڑوسیوں نے جو دوسرے صحن کے دروازے میں کھڑے جوش و خروش سے اس معاملے پر بحث کر رہے تھے، ایک طرف ہٹ کر، ان دونوں کو گزر جانے دیا اور پیچھے پیچھے چل پڑے۔

بچوں کی بھیڑ اور دونوں دھوبن چڑیاں، ہاتھ میں ہاتھ ڈالے اور سردی سے نیلی، جلوس میں شامل

ہو گئیں۔ کھڑکیوں میں طیش آلودہ چہرے۔ جوشیلی چیخوں اور گالی کے پہلے لفظ نے ان توہین آمیز کلمات کا جھاڑ باندھ دیا جو بعد میں کہے گئے۔

بلڈنگ کے باسی، جنہوں نے شادی شدہ عورتوں کے کھلم کھلانا جائز تعلقات میں خلل ڈالنا تو ایک طرف، ان پر توجہ بھی مشکل سے دی تھی، اینا کی چالاکی اور فریب سے تلخ کام ہو گئے تھے جس کی مدد سے وہ چھ مہینے تک تمام اڑوس پڑوس کے اعتماد اور سرلیح الاعتقادی سے بے جا فائدہ اٹھانے میں کامیاب رہی تھی۔ جذبات میں بہہ کر، چیخ پکار اور گالیوں سے متنفر میری نے رندھی ہوئی آواز میں اس ہجوم سے چیخ کر کہا جو رخصت ہونے والے پریمیوں پر پلا پڑ رہا تھا: ”وہ خود یہی سمجھی تھی کہ وہ اس کا شوہر ہے۔“ بہت سی آوازوں کے جلے کٹے فقرے اور قہقہے بیرونی دروازے کی دیواروں سے ٹکرائے۔ یوں وہ عمارت سے باہر پہنچے۔ دستی بیگ کارل نے اٹھا رکھا تھا۔

برف میں آگے ہی آگے۔ کچھ وقت گزر گیا تب کہیں پہلے ان چند تعاقب کرنے والوں سے پیچھا چھٹا جو آگے تک آگئے تھے۔ نیم بالغ چھوکرے ابھی پیچھے لگے ہوئے تھے۔ ایک نے برف کی گیند بنائی اور دونوں پریمیوں کی طرف پھینکی۔ اس کے بعد وہ بھی، پتلون کی جیبوں میں ہاتھ ڈالے اور کندھے اچکاتا، آہستہ آہستہ دوڑتا واپس چلا گیا۔

”اس کے پاس واپس جاؤ، میری؛ اس کے پاس واپس جاؤ!“ اینا نے منت کی۔

میری پہلے ہی طے کر چکی تھی کہ وہ رچرڈ کو تنہا نہیں رہنے دے گی۔ دس قدم اور، اور پھر وہ رک گئی، اس کی فطری شگفتگی عود کر آئی تھی اور اس نے، کہ پوری طرح ہوش و حواس میں اور زندہ سلامت ہونے کی وجہ سے خوش تھی، پکار کر کہا، ”اینا! خدا حافظ، اینا!“

وہ اس چوڑے، خالی علاقے میں پہنچ گئے جو شہر اور مضافی آبادی کے درمیان واقع تھا۔ گہری، تازہ برف نے، جو ابھی پامال نہ ہوئی تھی، ان کے بے آواز قدموں کی پیشوائی کی۔

وہ مڑ کر دورویہ درختوں سے گھری اس سڑک پر پہنچے جہاں کارل نے لق و دق میدان میں لیٹے لیٹے، اینا کو انتظار کرتے دیکھا تھا۔ چاند اور برف سے رات منور تھی۔ منجمد شاخیں سفید سطح پر مڑے مڑے نیل بوٹوں کی شکل کے سائے ڈال رہی تھیں۔ ستارے سرد روئی سے جگمگا رہے تھے۔

انہوں نے کچھ نہ کہا؛ انہوں نے کچھ نہ سوچا۔ وہ ایک اتھاہ اسرار میں چلتے رہے، اور مرتے دم تک کوئی چیز انہیں جدا نہ کر سکی۔

وہ جوشہر چھوڑ جاتے ہیں

(ولیم جیمز کا ایک موضوع قدرے ردوبدل کے بعد)

گھنٹیوں کا غلغلہ بلند ہوتے ہی، جسے سن کر ابا بلیس پھر سے اڑ گئیں، سمندر کنارے بے، جگمگاتے میناروں والے شہر اومیل اس میں موسم گرما کا تہوار آ گیا۔ بندرگاہ میں کھڑی کشتیوں کے مستول، بادبان تاننے والے سے رسیاں جھنڈیوں سے جھم جھم کر رہی تھیں۔ جلوس، سرخ چھتوں اور رنگ برنگی دیواروں سے گھری سڑکوں پر، پرانے کائی لگے باغوں میں ہوتے ہواتے، دورویہ درختوں کی چھاؤں سے پٹے راستوں سے، بڑے بڑے رمنوں اور عمارات عامہ کے سامنے سے گزرتے رہے۔ بعضے جلوس ادب دار تھے۔ معمر لوگ بھورے اور ارغوانی رنگوں کے لمبے لمبے اکڑے لبادے پہنے، سنجیدہ استاد کاریگر، بالکل چپ چاپ، ہنسوڑ عورتیں اپنے اپنے بچے بالے گود میں اٹھائے، بتیاتی ہوئیں۔ دوسری سڑکوں پر موسیقی کی لے، طنبوروں اور گھڑیالوں کی لہک کی صورت، تیز تر تھی اور لوگ ناچ رہے تھے۔ جلوس خود ہی ناچ تھا۔ لڑکے بالے پینترے بدل بدل کر جلوس میں جا گھستے، پھر باہر آ جاتے اور ان کی اونچی اونچی چیخ پکار، ابا بلیس کی پیچ در پیچ اڑانوں کے مانند، گانے بجانے کے شور سے بالا بالا سنائی دیتی۔ سب جلوس چکر پر چکر کھاتے شہر کی شمالی سمت رواں تھے، جہاں اس وسیع و عریض سبزہ زار میں، جو قطعات سبز کے نام سے موسوم تھا، لڑکے اور لڑکیاں، بھڑکیلی فضا میں چم ننگے، پاؤں، ٹخنے اور لمبی، پچیلی بانہیں کیچڑ میں سنی ہوئیں، دوڑ سے پہلے اپنے بے چین راہواروں کو مشقیں کر رہے تھے۔ گھوڑوں پر بغیر لگام کی باگ ڈور کے سوا کوئی ساز نہ تھا۔ ان کے ایالوں میں رو پہلے، سنہرے اور ہرے موباف گندھے تھے۔ وہ نتھنے پھلاتے، کلیلیں کرتے اور آپس میں اتراتے پھر رہے تھے۔ وہ بہت ہی جوش میں آئے ہوئے تھے کیوں کہ گھوڑا واحد جانور ہے جس نے ہماری ریت رسوم اپنالی ہیں۔ خلیج میں واقع اومیل اس کے گرد شمال اور مغرب کی طرف کے دور پرے پہاڑ ادھورا گھیرا ڈالے کھڑے تھے۔ صبح کا مطلع اس درجہ صاف تھا کہ وہ برف جوا بھی تک اٹھارہ چوٹیوں کے سر کا تاج

تھا، کوسوں پار تک دھوپیلی فضا میں آسمان کی گھور نیلاہٹ کے سائے تلے، اجلی سنہری آگ سادہک رہا تھا۔ ہوا بس اتنی تھی جو گھڑ دوڑ کے میدان کی نشان دہی کرنے والی بیرقوں کو رہ رہ کر پھٹکارنے اور لہرانے کے لیے کافی ہو۔ کشادہ سبزہ زار کی خاموشی میں موسیقی کو سنا جاسکتا تھا کہ شہروں کی سڑکوں پر بل کھاتی، دور اور دور، اور قریب تر اور مسلسل نزدیک آتی جا رہی تھی۔ فضا میں ایک سرور، مدھم سی شیرینی جو وقتاً فوقتاً کپکپاتی اور سمٹ جاتی اور گھنٹیوں کی عظیم شادمان ٹھنٹھناہٹ بن کر پھٹ پڑتی۔

شادمان! شادمانی کے بارے میں بھلا کوئی کیا کہے؟ اومیل اس کے باسیوں کو کیسے بیان کرے؟ دیکھیے، وہ سیدھے سادے لوگ تو نہ تھے مگر خوش رہتے تھے، لیکن اب تو خوشی کے الفاظ ہم سے زیادہ ادا ہو نہیں پاتے۔ تمام مسکراہٹیں دقیانوسی ہو چکی ہیں۔ جب ایسا کوئی ذکر چھڑا ہوا ہو تو طبیعت چند باتیں فرض کر لینے پر مائل ہو جاتی ہے۔ جب ایسا کوئی ذکر چھڑا ہوا ہو تو جی میں آتا ہے کہ یہاں پہنچ کر بادشاہ سلامت کی تلاش میں نظر دوڑائی جائے جو ارجمند شہسواروں کی اردل میں کسی تو سن پر سوار یا شاید کسی سنہرے میاں نے میں نیم دراز ہوں جسے قوی ہیکل غلاموں نے اٹھا رکھا ہو۔ لیکن وہاں بادشاہ کوئی تھا ہی نہیں۔ وہ نہ تلواروں سے کام لیتے تھے نہ غلام رکھتے تھے۔ وہ جانگلو نہیں تھے۔ مجھے ان کے معاشرے کے قانون اور ضابطے تو معلوم نہیں مگر گمان ہوتا ہے کہ ان کی تعداد بہت ہی کم ہوگی۔ جس طرح وہ بادشاہت اور بردہ سازی کے بغیر کام چلا رہے تھے اسی طرح انھیں اشاک ایکس چینج، اشتہار بازی، خفیہ پولیس اور جوہری بم کی بھی کوئی ضرورت نہ تھی۔ تاہم مکرر عرض ہے کہ وہ نہ تو سادہ لوح لوگ تھے نہ میٹھے چرواہے، نہ شریف النفس وحشی تھے نہ خوش خلق یوٹوپیا پسند۔ وہ ہم سے کم پیچیدہ نہ تھے۔ مشکل یہ ہے کہ فیلسوفوں اور سوفسطائیوں کے ہوا دینے سے ہمیں ایک بری لت پڑ گئی ہے کہ خوشی کو قدرے احمقانہ چیز سمجھنے لگے ہیں۔ ہمارے لیے صرف اذیت ہی عین دانشوری ہے؛ ہمیں صرف شر ہی دلکش نظر آتا ہے۔ یہ وہ غداری ہے جو فن کار نے کی ہے؛ اس نے شر کی پیش پا افتادگی اور اذیت کی ڈراؤنی اکتاہٹ کو تسلیم کرنے سے انکار کیا ہے، یہ تلقین کی ہے کہ جسے نیچا نہ دکھا سکو اس سے نباہ کر لو، جس بات سے تکلیف پہنچتی ہو اس کو دہرائے جانے پر اکسایا ہے۔ لیکن مایوسی کے گن گانے ہوں تو مسرت کو ٹھکرائے ہی بنے گی۔ تشدد کو گلے لگانا ہو تو باقی سب چیزوں سے محروم ہونا ہی پڑے گا۔ ہم تقریباً محروم ہو ہی چکے ہیں۔ ہم اس قابل بھی نہیں رہے کہ لفظوں کی مدد سے کسی ہشاش بشاش آدمی کی تصویر ہی کھینچ پائیں یا کوئی جشن نشاط مناسکیں۔ میں آپ کو اومیل اس کے رہنے والوں کے بارے میں کوئی بات کیسے بتاؤں؟ وہ بھولے بھالے اور خوش باش بچے نہ تھے، اگرچہ ان کے بچے بالے، حقیقت یہ ہے، خوش و خرم رہتے تھے۔ وہ خود سیانے، زیرک، جوشیلے بالغ افراد تھے۔ ان کی زندگیاں در ماندہ نہ تھیں۔ کیسی کرامات ہے! لیکن مجھے آرزو ہے کہ میں یہ بہتر طور پر بیان کر سکتی۔ مجھے آرزو ہے کہ میں آپ کو قائل

کر سکتی۔ میری عبارت آرائی سے تو اومیلاس پریوں کی کسی کہانی کا شہر معلوم ہوتا ہے جو سنتے آئے ہیں کہ مدتوں پہلے بہت دور کہیں پہ تھا۔ سب سے بہتر شاید یہی ہے کہ اسے ویسا ہی متصور کر لیں جیسا کہ آپ کی خیال آفرینی، بہ شرطے کہ وہ اس موقع پر آڑے آجائے، آپ کو دکھانا چاہے، کیوں کہ یہ طے ہے کہ میں آپ سب کی تشفی نہیں کر سکتی۔ مثال کے طور پر ٹیکنالوجی کا کیا کیا جائے؟ میرے خیال میں وہاں نہ تو سڑکوں پر کاریں ہوں گی نہ فضا میں ہیلی کاپٹر نظر آئیں گے۔ اس کی وجہ یہ ہے کہ اہل اومیلاس بڑے زندہ دل ہیں۔ خوشی کا انحصار اس امر پر ہے کہ آدمی بے لاگ طور پر یہ امتیاز کر سکے کہ کون سی چیز ضروری ہے، کون سی نہ تو ضروری ہے اور نہ تباہ کن اور کون سی تباہ کن ہے۔ بہر کیف، درمیانی زمرے میں — جس میں آسائش، تعیش، ریل پیل وغیرہ جیسی غیر ضروری غیر تباہ کن باتیں شامل ہیں — وہ شوق سے مرکزی تمازت، زیر زمین ریل گاڑیوں، کپڑے دھونے کی مشینوں اور ہر قماش کی عجوبہ چیزوں کو، جو ابھی یہاں ایجاد نہیں ہوئیں — مثلاً فضا نورد روشنیاں، ایندھن کے بغیر حاصل ہونے والی توانائی، زکام کا تیر بہدف علاج — کام میں لاسکتے ہیں۔ یا ان میں سے کوئی چیز بھی ان کے پاس نہ سہی، اس سے فرق نہیں پڑتا۔ جو آپ کی مرضی۔ میرے جی میں تو کچھ ایسا خیال آتا ہے کہ تہوار سے پہلے کے چند دنوں میں ادھر ادھر کے ساحلی قصبوں سے لوگ چھوٹی چھوٹی تیز رفتار ٹرینوں اور دو منزلہ ٹراموں میں اومیلاس پہنچتے رہے ہیں اور یہ کہ اومیلاس کا ریلوے اسٹیشن درحقیقت شہر کی خوب صورت ترین عمارت ہے، گو کا شیکاروں کے بازار کے شکوہ کے سامنے ذرا پھیکا پڑ جاتا ہے۔ لیکن ٹرینوں کا وجود اگر فرض کر بھی لیا جائے تو بھی مجھے اندیشہ ہے کہ آپ میں سے بعض کو اومیلاس ایسا لگے گا جیسے پارسائی کا ڈھونگ رچایا جا رہا ہو۔ مسکراہٹیں، گھنٹیاں، صف آرا جلوس، گھوڑے، اونہہ! اگر ایسا ہے تو براہ کرم اپنی طرف سے کسی جشن بد مستی کا اضافہ کر لیجیے۔ اگر جشن بد مستی سے کام بنتا ہو تو ہچکچائیے مت۔ بہر حال، ہمیں ایسے مندر دکھانے منظور نہیں جہاں سے حسین و جمیل ننگ دھڑنگ پجاری یا پجار نہیں، پہلے ہی سے نیم مست، برآمد ہوں اور ہر کسی سے، خواہ مرد ہو یا عورت، آشنا ہو یا اجنبی، جو لہو کی عمیق الوہیت سے وصال کا متمنی ہو، جفت ہونے پر اتار رو ہو جائیں۔ گو پہلے پہل مجھے یہی کچھ سوچتا تھا لیکن درحقیقت بہتر یہی ہے کہ اومیلاس میں مندر — کم از کم آباد مندر — دکھائے ہی نہ جائیں۔ مذہب ہو، ملایا پنڈت نہ ہوں۔ بے شک وہ خوب صورت ننگی عورتیں، ضرورت مندوں کی بھوک مٹاتی اور جسم کی سرمستی کی خاطر خود کو آسمانی نمش کی طرح پیش کرتی، ابلی گہلی پھرتی ہیں تو پھریں۔ انھیں جلوسوں میں شریک ہونے دو۔ جفتیاں کھانے پر زور زور سے طنبورے بجتے رہیں اور گھڑیا لوں سے نفسانی چاؤ کے احتشام کی منادی ٹپتی رہے اور (یہ نکتہ غیر اہم نہیں) ان پر لطف رسوم سے پیدا ہونے والے بچوں کو سب لوگ پیار کریں اور مل کر پالیں پوسیں۔ ایک بات مجھے معلوم ہے، اور وہ یہ کہ اومیلاس میں احساس جرم

سرے سے نہیں۔ لیکن اس کی جگہ وہاں اور کیا ہونا چاہیے؟ پہلے مجھے خیال آیا کہ وہاں سے منشیات کو غائب کر دیا جائے لیکن یہ تو تنگ نظر اخلاقیات ہوتی۔ جن لوگوں کا دل چاہے وہ یہ فرض کر لیں کہ دروز کی بھیننی بھیننی ہٹیلی مٹھاس سے شہر کے گلی کو چے معطر ہیں، دروز جس کی بدولت ذہن اور اعضا کو پہلے پہلے یہ محسوس ہوتا ہے کہ وہ بہت ہی لطیف اور براق ہو گئے ہیں اور پھر چند ساعتوں کے بعد ایک خواب آسا آلکسی طاری ہو جاتی ہے اور بالآخر کون و مکاں کے مخفی ترین اسرار اور رموز نہانی کے ہوش رہا جلوے نظر آنے لگتے ہیں۔ ساتھ ہی ساتھ دروز کا یہ خاصہ بھی ہے کہ جنس کی لذت کو ناقابل یقین حد تک ہیجان خیز بنادیتا ہے۔ لطف یہ کہ دروز ایسی شے نہیں جس کی لت لگ جائے۔ ان لوگوں کے لیے، جن کا ذوق مے نوشی زیادہ سیدھا سادہ ہو، میرے خیال میں بیضرور ہونی چاہیے۔ اس کے علاوہ اس خوش و خرم شہر میں کیا کیا ہونا چاہیے؟ اس کے علاوہ؟ فتح مندی کا احساس، یہ تو لازمی ہے، اور جشن شجاعت بھی۔ لیکن جس طرح ہم نے ملاؤں اور پنڈتوں کے بغیر گزارا کر لیا ہے اسی طرح سپاہیوں کے بغیر بھی کام چلا لینا چاہیے۔ جس خوشی کی بنیاد قتل و غارت پر اٹھائی گئی ہو وہ صحیح طرح کی خوشی نہیں۔ وہ کام نہیں دے گی۔ وہ ڈراؤنی اور پوچھ ہوتی ہے۔ ایک ناپیدا کنار اور فراخ دلانہ طمانیت، ایک عالی ظرفانہ احساسِ کامرانی جو کسی بیرونی دشمن کے حوالے سے محسوس نہ کیا جائے بلکہ ہر مقام کے جملہ انسانوں کے انفاس کے نفیس ترین اور حسین ترین جوہر سے اور دنیا کے پر نور موسم گرما کے جاہ و جلال سے نسبت قلبی قائم کرنے سے حاصل ہو: یہی وہ جذبہ ہے جو اہل اومیللاس کے دلوں کو گرمائے رکھتا ہے اور جس فتح کا جشن وہ مناتے ہیں وہ زندگی کی فتح ہے۔ سچ پوچھیے تو میں نہیں سمجھتی کہ ان میں سے بہت سوں کو دروز پینے کی کوئی ضرورت ہے۔

اس وقت تک بیشتر جلوس قطعات سبز پہنچ چکے ہیں۔ نان بائیوں کے سرخ اور نیلے خیموں سے کھانے پکنے کی ایک عجوبہ خوشبو ہر طرف پھیل رہی ہے۔ چھوٹے چھوٹے بچوں کے چپ چپے چہروں پر پیار آتا ہے۔ ایک مرد کی شفیق سفید داڑھی میں نفیس پیسٹری کے دو ایک ریزے اٹکے ہوئے ہیں۔ نوجوان لڑکے اور لڑکیاں اپنے اپنے گھوڑوں پر چڑھ کر اس لکیر کے پاس جمع ہونے لگے ہیں جہاں سے گھڑ دوڑ شروع ہوگی۔ ایک گھگنی ٹانٹھی بڑھیا ہنس ہنس کر ایک چنگیر سے پھول نکال نکال کر بانٹ رہی ہے اور قد آور نوجوان اس کے پھولوں کو اپنے چمکیلے بالوں میں اڑستے جاتے ہیں۔ نو دس برس کا ایک بچہ مجمعے کے عین سرے پر اکیلا بیٹھا مرلی بجا رہا ہے۔ لوگ اس کی مرلی سننے کو ذرا کے ذرا رکتے ہیں، مسکراتے ہیں، لیکن اس سے کلام نہیں کرتے کیوں کہ وہ نہ تو مرلی بجانے سے باز آتا ہے اور نہ کبھی ان کی طرف دیکھتا ہے۔ اس کی کالی آنکھیں پوری طرح دھن کی میٹھی، مہین گرمی میں مست ہیں۔

وہ مرلی بجا چکتا ہے اور آہستہ آہستہ ان ہاتھوں کو جنھوں نے مرلی تھام رکھی ہے نیچے کر لیتا ہے۔

یعنی جیسے یہ چھوٹی سی نجی خاموشی کوئی اشارہ ہو۔ گھڑ دوڑ شروع کرنے کی لکیر کے قریب کی بارگاہ سے اچانک ہگل بگتا ہے، جلالی، غمگین، دل دوز۔ گھوڑے اپنی چھریری ٹانگوں پر الف ہو جاتے ہیں اور بعضے جواب میں ہنہناتے ہیں۔ سنجیدہ رُونو جوان سوار گھوڑوں کی گردنیں تھپکتے ہیں اور انھیں دلاسا دیتے ہیں۔ کان میں کہتے ہیں، ”بس بس میرے دلارے، میری آسا۔۔۔“ وہ گھڑ دوڑ شروع کرنے کی لکیر کے ساتھ ساتھ صف آرا ہوتے جاتے ہیں۔ ہوا چلتی ہے تو گھڑ دوڑ کے میدان کے آڑو بازو جوق در جوق جمع لوگ گھاس اور پھولوں بھرا تختہ معلوم ہوتے ہیں۔ موسم گرما کا تہوار شروع ہو چکا ہے۔

آپ کو یقین آیا؟ آپ کو یہ تہوار، یہ شہر، یہ انبساط قبول ہے؟ نہیں؟ تو پھر مجھے ایک بات اور بتانے دیجیے۔

اومیلاس کی خوش نما پبلک عمارتوں میں سے کسی ایک کے نیچے ایک تہہ خانے میں، یا شاید شہر کی بڑی بڑی حویلیوں میں سے کسی ایک کے سردابے میں، ایک کوٹھڑی ہے۔ اس کوٹھڑی میں کھڑکیاں نہیں ہیں۔ ایک دروازہ ہے جس میں تالا پڑا رہتا ہے۔ تھوڑی سی، وہ بھی اترن جیسی، روشنی سردابے کی پرلی طرف کہیں کسی مکڑی کے جالے لگی کھڑکی سے آکر گرد آلود انداز میں تختوں کے درمیان کی درزوں سے چھن چھن اندر پہنچتی ہے۔ اس کوٹھڑی کے ایک کونے میں ایک زنگ آلود بالٹی کے پاس اکڑے اور بدبودار سروں والی دو کوچیاں رکھی ہیں۔ ان کے بال آپس میں چپک کر جڑ گئے ہیں۔ کچا فرش چھونے پر قدرے سیلا سیلا معلوم ہوتا ہے کہ تہہ خانوں کی زمین عموماً ایسی ہی ہوتی ہے۔ کوٹھڑی تقریباً تین قدم لمبی اور دو قدم چوڑی ہے۔ محض کوچیاں رکھنے کا تنگ حجرہ یا بے غوری کا شکار اوزار خانہ۔ کوٹھڑی میں ایک بچہ بیٹھا ہے۔ خدا جانے لڑکا ہے یا لڑکی۔ دیکھنے میں تقریباً چھ سال کا معلوم ہوتا ہے لیکن درحقیقت دس کے لگ بھگ ہے۔ وہ فاتر العقل ہے۔ شاید عیبی ہی پیدا ہوا ہو یا شاید سہمے رہنے، ناقص غذا ملنے اور بے توجہی کی وجہ سے سودائی ہو گیا ہے۔ وہ اس کونے میں جو بالٹی اور کوچیوں سے دور ترین ہے سرنوائے، اکڑوں بیٹھانا ک میں سے چوہے نکالتا رہتا ہے یا کبھی کبھار پاؤں کی انگلیوں یا شرم گاہ کو اٹکل پچوٹول لیتا ہے۔ اسے کوچیوں سے ڈر لگتا ہے۔ وہ اسے بھیا تک معلوم ہوتی ہیں۔ وہ اپنی آنکھیں میچ لیتا ہے لیکن جانتا ہے کہ کوچیاں وہیں کی وہیں کھڑی ہوئی ہیں؛ اور یہ کہ دروازہ مقفل ہے، اور وہاں کوئی نہیں آئے گا۔ دروازہ ہمیشہ مقفل رہتا ہے اور وہاں کوئی بھی نہیں آتا۔ بس اتنا ہے کہ کبھی کبھار — بچے کو وقت یا وقفے کی کوئی سمجھ نہیں — کبھی کبھار دروازہ مہیب انداز میں کھڑکھڑا کر کھلتا ہے اور کوئی شخص یا کئی آدمی چوکھٹ پر کھڑے نظر آتے ہیں۔ شاید ان میں سے کوئی اندر بھی آجائے اور آ کے بچے کے لات رسید کرے تاکہ وہ اٹھ کھڑا ہو۔ باقی لوگ ہرگز جو کبھی قریب آتے ہوں؛ بس سہمی سہمی، متنفر آنکھوں سے بچے کو گھورتے رہتے ہیں۔ کھانے کا چملا اور پانی کا جگ جلدی جلدی

بھر کر دروازہ مقفل کر دیا جاتا ہے۔ آنکھیں غائب ہو جاتی ہیں۔ دروازے میں کھڑے رہنے والے لوگ تو کبھی کچھ نہیں کہتے مگر بچہ، جو ہمیشہ سے اوزار خانے میں رہتا نہیں آیا اور دھوپ اور اپنی ماں کی آواز کو یاد کر سکتا ہے، بعض دفعہ کہتا ہے، ”میں اچھا بچہ بن جاؤں گا۔ مہربانی کر کے مجھے باہر جانے دو۔ میں اچھا بچہ بن جاؤں گا۔“ وہ کبھی جواب نہیں دیتے۔ بچہ پہلے پہل رات کے وقت مدد کے لیے پکارتا تھا اور زار و قطار روتا تھا مگر اب وہ صرف ”اف... اف...“ جیسی ایک طرح کی چیخاہٹ پر اکتفا کرتا ہے اور اس نے بولنا بہت ہی کم کر دیا ہے۔ وہ اتنا سوکھا سڑا ہے کہ اس کی ٹانگوں پر پنڈلیاں نظر نہیں آتیں۔ اس کا پیٹ اچھرا رہتا ہے۔ وہ روزانہ مکئی کی لپسی کا آدھا پیالہ اور چربی کھا کر گزارا کرتا ہے۔ وہ ننگا ہے۔ چوں کہ وہ ہمیشہ اپنی ہی غلاظت میں بیٹھا رہتا ہے اس لیے اس کے چوڑ اور رانیں رستے ہوئے پھوڑوں سے ڈھکی ہوئی ہیں۔

ان سب کو، اومیلا اس کے تمام رہنے والوں کو، پتا ہے کہ وہ وہاں ہے۔ ان میں سے بعض آ کے اسے دیکھ بھی گئے ہیں۔ دوسرے صرف اتنا جاننے پر قانع ہیں کہ وہ وہاں ہے۔ وہ سب سمجھتے ہیں کہ اسے وہیں ہونا چاہیے۔ ان میں سے بعض کو اس کی وجہ معلوم ہے اور بعض کو نہیں معلوم، لیکن اتنا سب کو پتا ہے کہ ان کی شادمانی، ان کے شہر کا حسن، ان کے یارانوں کا تعلق، ان کے بچوں کی صحت، ان کے عالموں کی دانائی، ان کے کاریگروں کی ہنرمندی، حتیٰ کہ ان کی فصلوں کی فراوانی اور ان کے افلاک کے سازگار موسم بھی، کلی طور پر اس بچے کی قبیح نامرادی کے مرہون منت ہیں۔

عموماً یہ بات بچوں کو آٹھ سے بارہ برس کی عمر کے درمیان کسی وقت، جب بھی ان میں اسے سمجھنے کی اہلیت پیدا ہو جائے، ذہن نشین کرادی جاتی ہے۔ بچے کو دیکھنے آنے والے زیادہ تر نوجوان ہوتے ہیں، اگرچہ اکثر اوقات کوئی نہ کوئی بڑی عمر کا آدمی بھی بچے کو دیکھنے، یا دوبارہ دیکھنے، آ نکلتا ہے۔ اس معاملے کی اونچ نیچ نوجوان تماشاویوں کو کتنی ہی اچھی طرح کیوں نہ سمجھا بھادی گئی ہو، یہ منظر دیکھ کر ان کو ہمیشہ ہی صدمہ پہنچتا ہے اور ان کی طبیعت مالش کرنے لگتی ہے، انھیں گھن آنے لگتی ہے، حالاں کہ ان کا خیال تھا کہ وہ ایسی سب باتوں سے بالاتر ہیں۔ تمام توضیحات کے باوجود انھیں طیش آ جاتا ہے، وہ جھنجھلا اٹھتے ہیں اور خود کو بے بس پاتے ہیں۔ ان کا جی چاہتا ہے کہ وہ بچے کے لیے کچھ کریں لیکن کچھ بھی نہیں سکتے۔ اس بچے کو اس بیہودہ جگہ سے نکال کر دن کی روشنی میں لے آنا اور نہلا دھلا اور کھلا پلا کر تسلی بخشی دینا واقعی بڑی نیکی کا کام ہوگا لیکن اگر ایسا کیا گیا تو اومیلا اس کی تمام مرفہ الحالی اور حسن اور آئندہ اسی دن اور اسی گھڑی مرجھا جائے گا اور غارت غول ہو جائے گا۔ شرائط یہی طے پائی ہیں۔ اس اکلوتی، چھوٹی سی بہتری کا حساب اومیلا اس کی ہر زندگی کی بھلائی اور رعنائی دے کر چکانا پڑے گا۔ فردِ واحد کو خوشی کا موقع بہم پہنچانے کے لیے ہزاروں کی خوشی کو خاک میں ملانا ہوگا۔ یہ تو سچ مچ ایسا لگے گا جیسے احساسِ جرم کو گھر میں پٹھنے کی اجازت دے دی

جائے۔

شرطیں کڑی اور مطلق ہیں۔ بچے سے کوئی میٹھا بول بولنے تک کی چھوٹ نہیں۔

نوجوان بچے کو دیکھنے اور اس ہولناک دروغ نما راستی کا سامنا کر چکنے کے بعد اکثر آب دیدہ ہو کر یا، بے شک، طیش کے عالم میں گھر کی راہ لیتے ہیں۔ وہ شاید ہفتوں یا برسوں اس کے بارے میں فکر مند رہتے ہوں لیکن جوں جوں وقت گزرتا جاتا ہے ان کی سمجھ میں آنے لگتا ہے کہ اگر بچے کو رہا کر بھی دیا جائے تو وہ اپنی آزادی سے کوئی خاص فائدہ نہیں اٹھا سکے گا۔ بلاشبہ گرمائی اور خوراک میسر آنے سے اسے ایک خفیف سی مبہم لذت نصیب ہو جائے گی لیکن اس کے سوا اور کسی بات کی امید کم ہے۔ اس کے حصے میں اتنی زیادہ رسوائی آچکی ہے اور وہ اس قدر فاجر العقل ہے کہ حقیقی خوشی سے لطف اندوز ہونے کے قابل نہیں رہا۔ وہ اتنے طویل عرصے خوف زدہ رہ چکا ہے کہ خوف کے شکنجے سے کبھی آزاد نہیں ہو سکتا۔ اس کے اطوار اتنے زیادہ ہوش ہیں کہ بھل منائی کے برتاؤ سے کوئی اثر قبول نہیں کر سکتے۔ سچ یہ ہے کہ اتنی دراز مدت کے بعد وہ ان دیواروں کے بغیر، جو اسے پناہ میں رکھتی ہیں، اس اندھیرے بنا، جس سے اس کی آنکھیں مانوس ہو چکی ہیں، اور اپنے فضلے کے بغیر، جس میں وہ بیٹھا رہتا ہے، غالباً لٹا پٹا محسوس کرے گا۔ جب وہ حقیقت کے دہشت ناک انصاف کو محسوس اور قبول کرنے لگتے ہیں تو اس تلخ بے انصافی پر بہنے والے ان کے آنسو سوکھ جاتے ہیں۔ تاہم ان کے یہی آنسو اور طیش، ان کی فیاضی کی یہ آزمائش اور اپنی بے بسی تسلیم کر لینے کی یہ خواہش شاید ان کی زندگیوں کے تجل کا اصل مآخذ ہیں۔ ان کی خوشی کوئی روکھی پھکی غیر ذمے دارانہ خوشی نہیں؛ وہ جانتے ہیں کہ بچے کی طرح وہ بھی آزاد نہیں۔ انھیں پتا چلتا ہے کہ رحم کھانا کسے کہتے ہیں۔ ان کے فن تعمیر کی نجابت، ان کی موسیقی کا سوز و گداز، ان کے علوم کا عمق، یہ سب کچھ اس طفیل ہے کہ وہ بچہ موجود ہے اور لوگ اس کے موجود ہونے کا وقوف رکھتے ہیں۔ وہ اپنے بچوں سے اتنی نرمی سے جو پیش آتے ہیں تو اس کی وجہ بھی وہی بچہ ہے۔ انھیں پتا ہے کہ اگر وہ نامراد بچہ وہاں اندھیرے میں بیٹھا ناک نہ سرٹکتا ہوگا تو یہ دوسرا، مرلی والا بچہ بھی اس وقت، جب موسم گرما کی اولیں صبح کی دھوپ میں نو عمر شہسوار اپنی پوری آن بان سے گھڑ دوڑ کے لیے صف آرا ہو رہے ہوں گے، کوئی مسرت آگیاں دھن نہیں بجا سکے گا۔

کیا اب آپ کو ان لوگوں کے ہونے کا یقین آیا؟ کیا اب وہ زیادہ قرین عقل نہیں؟ مگر ایک بات تو رہی گئی، اور وہ بہت ہی ناقابل یقین ہے۔

جونو خیز لڑکیاں اور لڑکے بچے کو دیکھنے جاتے ہیں، وقتاً فوقتاً ان میں کوئی ایسا بھی نکل آتا ہے جو آنسو بہانے یا تاؤ کھانے کے لیے گھر کا رخ نہیں کرتا، بلکہ سچ پوچھیے تو سرے سے گھر جاتا ہی نہیں۔ کبھی کبھار کوئی نسبتاً بڑی عمر کی عورت یا مرد بھی ایک دو دن چپ چاپ رہتا ہے اور پھر گھر چھوڑ جاتا ہے۔ یہ لوگ

نکل کر باہر سڑک پر آ جاتے ہیں اور تن تنہا چل پڑتے ہیں۔ وہ چلتے رہتے ہیں اور چلتے چلتے خوبصورت پھاٹکوں سے گزر کر اومیلاں کے شہر ہی سے چلے جاتے ہیں۔ وہ اومیلاں کے کھیتوں کھیتوں گزرتے اپنی راہ لگے جاتے ہیں۔ ان میں سے ہر کوئی، مرد ہو یا عورت، لڑکا ہو یا لڑکی، اکیلا ہی ہوتا ہے۔ رات چھا جاتی ہے۔ راہرو کو گاؤں کی گلیوں سے، زرد روشنی بھری کھڑکیوں والے دورویہ مکانوں کے درمیان سے گزر کر، آگے ہی آگے کھیتوں کے اندھیرے میں جائے بغیر مفر نہیں۔ ہر کوئی اکیلے اکیلے مغرب یا شمال کو، پہاڑوں کی طرف بڑھتا جاتا ہے۔ وہ چلتے رہتے ہیں۔ وہ اومیلاں کو چھوڑ جاتے ہیں۔ وہ تاریکی میں بڑھے چلے جاتے ہیں اور لوٹ کر نہیں آتے۔ وہ جس جگہ کی طرف جاتے ہیں وہ ہم میں سے بیشتر کے لیے شادمانی کے شہر سے بھی کم قابل تصور ہے۔ میں اسے بیان کرنے سے قطعاً قاصر ہوں۔ ممکن ہے اس کا کوئی وجود ہی نہ ہو، لیکن ایسا لگتا ہے کہ انھیں پتا ہوتا ہے کہ وہ کہاں جا رہے ہیں، انھیں جو اومیلاں چھوڑ کر چلے جاتے ہیں۔

ریختہ کتب مرکز بیگ راج

3، 2، 1 اور برائے خواتین

اردو ڈیجیٹل لائبریری (بیگ راج)

بیگ راج: - 92-307-7002092

کانٹے والا

اجنبی جب سنان اسٹیشن پر پہنچا تو اس کا سانس پھول چکا تھا۔ اس کے وزنی سوٹ کیس نے، جسے اٹھا کر لانے پر کوئی شخص آمادہ نظر نہ آیا تھا، اسے بری طرح تھکا دیا تھا۔ اس نے رومال سے منہ پونچھا اور آنکھوں پر ہاتھ کا سایہ کر کے ریل کی پٹری کو دیکھنے لگا جو افق کو چھو کر غائب ہو گئی تھی۔ مایوس اور آزرده ہو کر اس نے اپنی گھڑی دیکھی: ٹھیک وہی وقت تھا جب ٹرین کو روانہ ہونا چاہیے تھا۔

کسی نے، جو نہ جانے کہاں سے ٹپک پڑا تھا، اجنبی کے کندھوں کو آہستہ سے تھپتھپایا۔ اجنبی نے مڑ کر دیکھا تو سامنے ایک منحنی سا بوڑھا نظر آیا جس پر ریلوے کا ملازم ہونے کا کچھ شائبہ گزرتا تھا۔ اس نے ہاتھ میں سرخ لائین اٹھا رکھی تھی، مگر اتنی چھوٹی سی کہ کھلونا معلوم ہوتی تھی۔ اس نے مسکرا مسکرا کر اجنبی کا جائزہ لیا۔ اجنبی نے بوکھلا کر پوچھا:

”معاف کرنا، کیا ٹرین جا چکی؟“

”آپ کو اس ملک میں آئے زیادہ عرصہ نہیں ہوا؟“

”مجھے فوراً روانہ ہونا ہے۔ مجھے کل ت— پہنچ جانا چاہیے۔“

”میں سمجھ گیا کہ آپ کو مطلق اندازہ نہیں کہ ہو کیا رہا ہے۔ اب چاہیے یہ کہ مسافروں کے لیے جو

سرائے ہے آپ فی الفور وہاں جا کر ٹھیرنے کا کوئی بندوبست کر لیں۔“ اور اس نے ایک عجیب و غریب ملگجی عمارت کی طرف اشارہ کیا جو دیکھنے میں جیل خانے سے زیادہ مماثلت رکھتی تھی۔

”لیکن میں تو ٹرین پر جانا چاہتا ہوں، اس ہوٹل میں ٹھیرنا نہیں چاہتا۔“

”فوراً کمرہ کرائے پر لے لیں، بشرطے کہ کوئی کمرہ خالی ہو۔ اگر کمرہ مل جائے تو پورے مہینے کے

لیے کرائے پر لے لیں کیوں کہ اس طرح وہ آپ کو سستا پڑے گا اور آپ کی خاطر تو وضع بھی خوب کی جائے گی۔“

”تم پاگل ہو کیا؟ مجھے کل صبح لازمی طور پر ت — پہنچنا ہے۔“

”سچ پوچھیے تو مجھے کیا، آپ سے جو بن پڑے سو کیجیے۔ لیکن میں آپ کو تھوڑی بہت معلومات فراہم

کیے دیتا ہوں۔“

”ارشاد...“

”یہ ملک، جیسا کہ آپ کو علم ہے، اپنی ریلوے کے لیے مشہور ہے۔ ابھی ریلوے کے نظام کے مکمل بندوبست کی نوبت تو نہیں آئی لیکن ٹائم ٹیبل چھاپنے اور ٹکٹ جاری کرنے کے سلسلے میں زبردست پیش رفت ہو چکی ہے۔ ریلوے کے ہدایت ناموں میں ملک کے جملہ شہروں کے نام درج ہیں اور ان سب کو آپس میں ملا بھی دیا گیا ہے۔ انتہائی ذرا ذرا سے اور بے حد دور افتادہ دیہات تک کے لیے ٹکٹ جاری کر دیے جاتے ہیں۔ اگر ٹرینیں ان فہمائشوں پر عمل کرنے لگیں جو ہدایت ناموں میں درج ہیں، اور مقررہ اسٹیشنوں پر سچ سچ رکنے لگیں، تو جو واحد کمی رہ گئی ہے وہ بھی پوری ہو جائے۔ شہریوں کو امید ہے کہ اور ترقی ہوگی۔ اس دوران میں وہ ریل کی سروس میں بے قاعدگیوں سے نباہ کیے جاتے ہیں اور ان کی حب الوطنی انھیں کسی اشارے کنائے سے اپنی ناراضگی ظاہر کرنے سے باز رکھتی ہے۔“

”لیکن کیا کوئی ٹرین ایسی بھی ہے جو اس شہر سے گزرتی ہو؟“

”اگر میں کہوں کہ ہاں، تو یہ غلطی کا ارتکاب کرنے کے مترادف ہوگا۔ جیسا کہ آپ دیکھ سکتے ہیں، ریل کی پٹریاں موجود ہیں، اگرچہ ان کی دیکھ بھال پر توجہ ذرا کم ہی دی جاتی ہے۔ بعض شہروں میں تو پٹریوں کے بجائے زمین پر چاک سے صرف دو لکیریں کھینچ دی گئی ہیں۔ موجودہ حالات کے پیش نظر کسی ٹرین کو یہاں سے گزرنے کی ضرورت نہیں، لیکن ایسا امر بھی کوئی نہیں جو اس کے یہاں سے گزرنے کا مانع ہو۔ میں نے اپنی زندگی میں متعدد ٹرینوں کو گزرتے دیکھا ہے اور بعض مسافروں سے مل چکا ہوں جو ٹرین پر سوار ہونے میں کامیاب ہو گئے تھے۔ اگر آپ مدت مدید تک انتظار کر لیں تو شاید یہ شرف مجھے حاصل ہو جائے کہ آپ کو کسی دیدہ زیب اور آرام دہ ڈبے میں جگہ دلا دوں۔“

”کیا وہ ٹرین مجھے ت — پہنچا دے گی؟“

”آپ کیوں مصر ہیں کہ بس ت — ہی جانا ہے؟ ٹرین میں جگہ مل جائے تو صرف اسی بات سے آپ کی تسلی ہو جانی چاہیے۔ ایک بار آپ کو ٹرین پر سوار ہونے کا موقع مل جائے تو اس کے بعد آپ کی زندگی موثر طور پر کسی نہ کسی ڈگر پر چل نکلے گی۔ اس سے کیا فرق پڑتا ہے کہ یہ ڈگر وہ نہیں ہوگی جوت — پہنچا سکے۔“

”بھئی میرے پاس ت — جانے کے لیے دو ٹوک ٹکٹ موجود ہے۔ منطقی طور سے مجھے وہیں پہنچایا

جانا چاہیے، ٹھیک ہے نا؟“

”یہ تو ہر کوئی مان لے گا کہ آپ راسی پر ہیں۔ آپ مسافروں والی سرائے میں ان لوگوں سے بات کر لیں جنہوں نے احتیاط کے خیال سے ڈھیروں ٹکٹ خرید رکھے ہیں۔ عام دستور ہے کہ کائیاں مسافر ملک کی ہر جگہ کا ٹکٹ خرید لیتے ہیں۔ ایسے لوگ بھی موجود ہیں جو ٹکٹوں پر بے تحاشا مال دولت خرچ کر چکے ہیں۔“

”میں سمجھتا تھا کہ ت— جانے کے لیے مجھے صرف ایک ٹکٹ کی ضرورت ہے۔ یہ دیکھو...“

”قومی ریلوے کا اگلا حصہ اس رقم سے تعمیر کیا جائے گا جو صرف ایک آدمی سے وصول ہوئی ہے۔ اس آدمی نے اپنی قارونی دولت ریل کے ایک ایسے طویل روٹ کے دو طرفہ ٹکٹوں پر ٹھکانے لگا دی ہے جس کے منصوبوں کی، جن میں بہت سی بڑی بڑی سرنگیں اور پل شامل ہیں، ابھی کمپنی کے انجینئروں نے منظوری تک نہیں دی۔“

”لیکن جوٹرین ت— جاتی ہے کیا وہ چلنی شروع ہوگئی؟“

”ایک وہی ٹرین نہیں، حقیقت یہ ہے کہ ملک میں بہت سی ٹرینیں چل رہی ہیں اور مسافر نسبتاً تواتر سے ان پر آ جاسکتے ہیں۔ لیکن آپ کو یہ ملحوظ رکھنا ہوگا کہ یہ ٹرین سروس ایسی نہیں جس پر تکیہ کیا جاسکے۔ دوسرے لفظوں میں، ٹرین میں جگہ مل جانے کے بعد کوئی مسافر یہ توقع نہیں کرتا کہ اسے اپنی منزل مقصود پر پہنچا دیا جائے گا۔“

”یہ کیسے؟“

”شہریوں کی خدمت بجالانے کے جذبے کے تحت کمپنی کو مجبوراً جان جو کھوں کی تدابیر اختیار کرنی پڑتی ہیں۔ وہ ٹرینوں کو ایسی جگہوں پر چلاتی رہتی ہے جو ناقابل گزر ہیں۔ یہ مہماتی ٹرینیں بعض اوقات کئی سال میں اپنا سفر مکمل کر پاتی ہیں اور اس عرصے میں مسافروں کی زندگیوں میں چند ایک اہم تبدیلیاں رونما ہو جاتی ہیں۔ ان حالات میں اموات کا واقعہ ہو جانا اچنبھے کی بات نہیں لیکن کمپنی، جس نے ہر چیز کی پیش بندی کر رکھی ہے، ان ٹرینوں کے ساتھ ایک جھاڑ فانوس والا خانہ گرجا اور ایک ایسا ڈبہ لگا دیتی ہے جو قبرستان کا کام دیتا ہے۔ کنڈکٹر فخر محسوس کرتے ہیں اگر انھیں کسی مسافر کی پر تکلف انداز میں حنوط شدہ لاش اُس اسٹیشن کے پلیٹ فارم پر اتارنے کا موقع مل جائے جس کا نام مسافر کے ٹکٹ پر درج ہو۔ کبھی کبھار ان ٹرینوں کو ایسے علاقوں سے گزرنا پڑتا ہے جہاں ایک طرف کی پٹری موجود نہیں ہوتی۔ پہیوں کے سلپروں سے ٹکراتے رہنے کے باعث ڈبے ایک طرف سے افسوس ناک انداز میں لرزتے رہتے ہیں۔ درجہ اول کے مسافروں کو (یہ ایک اور مثال ہے کہ کمپنی ان کا کتنا لحاظ کرتی ہے) اس طرف

بٹھایا جاتا ہے جدھر پٹری موجود ہوتی ہے۔ دوسرے درجے کے مسافران جھٹکوں کو چارونا چار برداشت کرتے رہتے ہیں۔ لیکن بعض علاقے ایسے بھی ہیں جہاں دونوں طرف کی پٹریاں ندارد ہیں۔ وہاں تمام مسافر یکساں طور پر عذاب جھیلتے ہیں حتیٰ کہ ٹرین بالآخر مکمل طور پر پاش پاش ہو جاتی ہے۔“

”خدا کی پناہ!“

”ارے دیکھیے جی، ف— نام کا گاؤں آباد ہی ایسے ایک حادثے کی وجہ سے ہوا۔ ٹرین ایک ایسے ناہموار خطے میں پہنچ کر ٹھس ہو گئی جسے طے کرنا ممکن نہ تھا۔ ریت سے پہیوں کی اتنی رگڑائی ہوئی کہ وہ دھروں تک گھس پس گئے۔ مسافروں کو ایک دوسرے کی صحبت میں اتنا زیادہ وقت گزارنا پڑا کہ اس بالکل ہیچ پوچ بات چیت سے جو وہ آپس میں کرنے پر مجبور تھے، جگہ جگہ یا رانے قائم ہو گئے۔ ان دوستیوں میں سے بعض دیہی ماحول کی پریم کہانیوں میں تبدیل ہو گئیں اور ان سب باتوں کا نتیجہ ف— کی صورت میں سامنے آیا، ایک ترقی پذیر قصبہ، نٹ کھٹ بچوں سے معمور جو ٹرین کے زنگ آلود آثار سے کھیلے رہتے ہیں۔“

”خدا یا! میں ایسی مہم جوئیوں کے لیے تیار نہیں ہوں!“

”آپ کو بہادر ہونا چاہیے۔ شاید آپ ہیرو ہی بن جائیں۔ یہ نہ سمجھیے کہ مسافروں کو جرأت اور ایثار کا مظاہرہ کرنے کے مواقع نہیں ملتے۔ ایک مرتبہ دو سو گننام مسافروں نے ہماری ریلوے کے وقائع کے شاندار ترین صفحات میں سے ایک صفحہ رقم کیا۔ ہوا یہ کہ ایک ایسے سفر کے دوران میں جو آزمائشی طور پر کیا جا رہا تھا، انجینئر کو بروقت ایک سنگین کوتاہی نظر آ گئی جو ریلوے لائن بنانے والوں سے سرزد ہوئی تھی۔ اس رستے میں ایک بہت عریض قعر واقع تھا جس پر ایک پل ہونا چاہیے تھا مگر بنایا نہیں گیا تھا۔ خیر، انجینئر نے، ٹرین کو الٹے پہیوں واپس لے جانے کے بجائے، مسافروں کے سامنے بڑی ولولہ انگیز تقریر کی اور انھیں اس قدر محنت مشقت کرنے پر راضی کر لیا جو سفر جاری رکھنے کے لیے ضروری تھی۔ انجینئر کی پر زور رہنمائی میں ٹرین کو پرزہ بہ پرزہ کھول ڈالا گیا اور کندھوں پر اٹھا کر قعر کے پار لے جایا گیا جو، یہ بھی سن لیجیے، ایک اور راز کا حامل تھا۔ قعر کی تہہ میں ایک گہرا دریا تھا۔ اس کارنامے کے نتائج اس قدر تسلی بخش ثابت ہوئے کہ ریلوے کی انتظامیہ نے پل تعمیر کرنے کا ارادہ ہمیشہ ہمیشہ کے لیے ترک کر دیا۔ اس کے بجائے انتظامیہ نے یہ پسند کیا کہ ان مسافروں کو، جو اس مزید وبال کا سامنا کرنے کی جرأت رکھتے ہوں، کرائے میں پرکشش حد تک رعایت دی جائے۔“

”لیکن مجھے تو کل ت— پہنچنا ہے۔“

”بالکل ٹھیک۔ مجھے اس بات پر بڑی خوشی محسوس ہو رہی ہے کہ آپ اپنے منصوبے کو ترک کرنے پر آمادہ نہیں۔ صاف پتا چلتا ہے کہ آپ ارادے کے پکے ہیں۔ لیکن سر دست آپ سرائے میں کمرہ لے لیں

اور جو پہلی ٹرین ادھر سے گزرے اس پر سوار ہو جائیں۔ کم از کم سوار ہونے کی کوشش تو کریں۔ کیوں کہ ہزار آدمی ایسے بھی ہوں گے جو آپ کو اپنا مقصد حاصل کرنے سے باز رکھنے کے لیے ایڑی چوٹی کا زور لگا دیں گے۔ بات یہ ہے کہ بہت ہی طویل عرصے تک انتظار کرنے سے مسافروں پر جھنجھلاہٹ طاری ہو جاتی ہے اور جوں ہی کوئی ٹرین آ کر رکتی ہے تو وہ غول درغول سرائے سے نکل پڑتے ہیں اور اسٹیشن پر سچ مچ دھاوا بول دیتے ہیں۔ خوش خلقی اور احتیاط کے ناقابل یقین فقدان کے باعث وہ اکثر اوقات حادثوں کا سبب بن جاتے ہیں۔ ٹرین پر قاعدے قرینے سے سوار ہونے کے بجائے وہ ایک دوسرے کو کچل ڈالتے ہیں، کم از کم ایک دوسرے کو ٹرین پر چڑھنے نہیں دیتے، اور ٹرین ان سب کو پلیٹ فارم پر آپس میں گتھم گتھا چھوڑ کر روانہ ہو جاتی ہے۔ نڈھال اور جھلائے ہوئے مسافر اپنی تعلیم کی کمی کو کوستے ہیں اور اپنا وقت ایک دوسرے کو گالیاں دینے اور دو چار ککے ٹکانے میں صرف کر دیتے ہیں۔“

”تو کیا پولیس مداخلت نہیں کرتی؟“

”انہوں نے ہر اسٹیشن پر پولیس کا دستہ تعینات کرنے کی کوشش کی ہے مگر ٹرینوں کی ناگہانی آمد کے پیش نظر اس طرح کا بندوبست بیکار ثابت ہوا ہے اور اس پر خرچ بھی بہت آتا ہے۔ اس کے علاوہ پولیس کے ان افراد نے بہت جلدی یہ ثابت کر دیا کہ انہیں خریدا جاسکتا ہے۔ انہوں نے فیصلہ کیا کہ مالدار مسافروں کو تحفظ دیا جائے تاکہ وہ دوسروں سے بالکل الگ ہو کر رخصت ہو سکیں۔ اس خدمت کے بدلے میں مسافر، جو کچھ ان کے پاس ہوتا تھا سب کا سب پولیس والوں کو تھما دیتے تھے۔ پھر ایک قرارداد منظور کی گئی کہ خصوصی اسکول قائم کیے جائیں۔ ان اسکولوں میں مستقبل کے مسافروں کو تمیز داری کا سبق اور واجبی تربیت دی جاتی ہے تاکہ وہ اپنی باقی ماندہ زندگیاں ٹرینوں پر بسر کرنے کے لیے تیار ہو سکیں۔ انہیں ٹرین پر چڑھنے کا صحیح طریقہ سکھایا جاتا ہے، چاہے وہ چل ہی پڑی ہو اور اس کی رفتار میں تیزی آرہی ہو۔ انہیں ایک قسم کی زرہ بکتر بھی فراہم کی جاتی ہے تاکہ دوسرے مسافر ان کی پسلیاں توڑنے میں کامیاب نہ ہو سکیں۔“

”لیکن ایک بار ٹرین میں جگہ مل جائے تو کیا آدمی نئی مشکلوں سے محفوظ ہو جاتا ہے؟“

”نسبتاً۔ میں صرف اس بات کی سفارش کروں گا کہ آپ اسٹیشنوں پر نظر رکھیں۔ ہو سکتا ہے آپ

سمجھیں کہ ت— آگیا ہے اور اصل میں ہو وہ فریب نظر۔ ان ڈبوں میں، جن میں گنجائش سے زیادہ مسافر ٹھونس دیے گئے ہوں، گزاری جانے والی زندگی میں باقاعدگی پیدا کرنے کے لیے کمپنی کو بعض تدابیر کا سہارا لینے کی ضرورت محسوس ہوتی ہے۔ ایسے اسٹیشن بھی ہیں جو محض واہمہ ہیں۔ انہیں جنگل بیابان کے عین وسط میں تعمیر کیا گیا ہے اور ان پر کسی نہ کسی اہم شہر کا نام درج ہے۔ تھوڑی سی احتیاط ملحوظ رکھی جائے تو اس چال بازی کو بھانپا جاسکتا ہے۔ یہ اسٹیشن تھیٹر کے لوازمات سے مشابہ ہیں اور جو صورتیں ان کے پیش منظر میں

کھڑی نظر آتی ہیں ان میں برادہ بھرا ہوتا ہے۔ بڑی آسانی سے پتا چل جاتا ہے کہ موکی شدائد نے ان پتلوں کا حلیہ بگاڑ دیا ہے۔ لیکن کبھی کبھی وہ ایسے بنے ہوتے ہیں جیسے عین مین حقیقی ہوں، اپنے چہروں میں ایک بے کراں اکتاہٹ کے آثار سموئے۔“

”شکر ہے کہ ت— یہاں سے دور نہیں۔“

”لیکن بالفعل ہمارے پاس ایسی ٹرینیں موجود نہیں جو براہ راست وہاں جاتی ہوں۔ تاہم یہ عین ممکن ہے کہ آپ، حسب مراد، کل ہی ت— پہنچ جائیں۔ ریلوے کا نظم و نسق اگرچہ ناقص ہے پھر بھی براہ راست سفر کو خارج از امکان قرار نہیں دیا جاسکتا۔ ارے ذرا غور فرمائیے، ایسے لوگ بھی ہیں جنہیں علم ہی نہیں ہوتا کہ ہو کیا رہا ہے۔ وہ ت— جانے کے لیے ٹکٹ خریدتے ہیں۔ کوئی ٹرین ادھر سے گزرتی ہے۔ وہ اس میں بیٹھ جاتے ہیں اور اگلے روز ان کے سننے میں آتا ہے کہ کنڈکٹر اعلان کر رہا ہے۔ ’ت— ہم ت پہنچ گئے ہیں۔‘ کسی پیش بندی کے بغیر مسافر وہاں اتر پڑتے ہیں اور انہیں پتا چلتا ہے کہ وہ واقعی ت— آگئے ہیں۔“

”کیا یہ ممکن ہوگا کہ یہ نتیجہ حاصل کرنے کے لیے میں بھی کچھ کر سکوں؟“

”بالکل کر سکتے ہیں۔ البتہ یہ نہیں معلوم کہ اس سے آپ کا کچھ بھلا ہوگا بھی۔ بہر حال، کوشش شرط ہے۔ یہ مثبت تصور لے کر گاڑی پر سوار ہو جائیے کہ آپ ت— پہنچ جائیں گے۔ دوسرے کسی مسافر سے بات چیت نہ کیجیے۔ وہ سفر کے بارے میں اپنی اپنی کہانیاں سنا کر آپ کی خوش فہمی خاک میں ملا سکتے ہیں، بلکہ ان کی طرف سے آپ کے خلاف مخبری کرنے کی نوبت تک آسکتی ہے۔“

”یہ تم کیا کہہ رہے ہو؟“

”موجودہ صورت حال کی بدولت ٹرینیں جاسوسوں سے بھری پڑی ہیں۔ ان لوگوں نے، جن میں بیشتر رضا کار ہیں، اپنی زندگیاں کمپنی کے تعمیری جذبے کو ہوا دینے کے لیے وقف کر دی ہیں۔ بعض اوقات آدمی کو خیال بھی نہیں ہوتا کہ وہ کیا کہہ رہا ہے اور بس بولتے رہنے کی خاطر باتیں کیے جاتا ہے۔ لیکن یہ جاسوس جملے کے جتنے مطلب بھی نکل سکتے ہوں سب سمجھ جاتے ہیں۔ جملہ چاہے بالکل سادہ ہی ہو، وہ انتہائی معصومانہ بات سے کوئی مجرمانہ راے اخذ کر سکتے ہیں۔ اگر آپ نے ذرہ برابر بھی نا عاقبت اندیشی کا ثبوت دیا تو آپ کو بیٹھے بٹھائے حراست میں لے لیا جائے گا اور یا تو آپ کی باقی زندگی جیل کے ڈبے میں کٹے گی یا وہ آپ کو زبردستی کسی ایسے جعلی اسٹیشن پر اتار دیں گے جو کہیں بے نام و نشان ویرانے کے بیچ میں یوں واقع ہوگا جیسے کوئی فراموش چیز۔ پُر اعتماد ہو کر سفر کیجیے، خوراک حتی الامکان کم سے کم کھائیے اور جب تک ت— میں کوئی جانا پہچانا چہرہ نظر نہ آئے پلیٹ فارم پر ہرگز قدم نہ دھریے۔“

”لیکن میں تو ت — میں کسی کو جانتا نہیں۔“

”اس صورت میں دگنی احتیاط برتنی لازم ہے۔ میں اس بات کی ضمانت دیتا ہوں کہ اٹاے راہ میں آپ کو متعدد ترغیبات سے واسطہ پڑے گا۔ کھڑکیوں سے باہر دیکھنے کی صورت میں آپ فریب نظر میں مبتلا ہونے کا خطرہ مول لیں گے۔ مسافروں کی طبع رسا میں ہر وضع کے واہے ابھارنے کے لیے کھڑکیوں کی ساخت میں انوکھی کاریگری سے کام لیا گیا ہے۔ جال میں پھنسنے کے لیے کمزور ہونا ضروری نہیں۔ بعض کلیں، جنہیں چالو کرنے کا بندوبست ریل کے انجن میں ہوتا ہے، گھڑ گھڑا ہٹ پیدا کر کے اور ہلنے جلنے کا تاثر دے کر، آدمی کو باور کرا دیتی ہیں کہ ٹرین چل رہی ہے۔ بہر حال، ٹرین ہفتوں کھڑی رہتی ہے اور اس دوران میں مسافروں کو کھڑکیوں سے دلفریب مناظر گزرتے دکھائی دیتے رہتے ہیں۔“

”اور ان تمام باتوں کی غرض و غایت کیا ہے؟“

”ان تمام باتوں سے کمپنی کا معقول مقصد یہ ہے کہ مسافروں کی تشویش میں کمی کی جائے اور جہاں تک ممکن ہو یہ احساس ہی نہ ہونے دیا جائے کہ ٹرین حرکت میں نہیں ہے۔ امید کی جاتی ہے کہ ایک ایسی کمپنی کے تصرف میں آنے کے بعد جو ہر لحاظ سے طاقتور ہے، مسافر خود کو پوری طرح اتفاقات کے رحم و کرم پر چھوڑ دیں گے اور انھیں یہ جاننے کی پروا نہ رہے گی کہ وہ کہاں جا رہے ہیں یا کہاں سے آرہے ہیں۔“

”اور تم، کیا تم ٹرینوں پر خاصا سفر کر چکے ہو؟“

”میں تو، جناب، صرف ایک کانٹے والا ہوں۔ سچ پوچھیے تو کانٹے والا بھی ایسا جو ریٹائر ہو چکا ہے۔ میں یہاں فقط کبھی کبھار پرانے بھلے وقتوں کی یاد تازہ کرنے کے لیے آ نکلتا ہوں۔ میں نے کبھی سفر نہیں کیا۔ مجھے سفر کرنے کی کوئی آرزو بھی نہیں۔ لیکن مسافر مجھے قصے سناتے رہتے ہیں۔ مجھے معلوم ہے کہ ف — نامی قصبے کے علاوہ، جس کا ذکر میں نے آپ سے کیا تھا، ٹرینوں کی بدولت اور بہت سے قصبے بھی وجود میں آچکے ہیں۔ کبھی کبھی ٹرین کے عملے کو پر اسرار احکام موصول ہوتے ہیں۔ وہ مسافروں کو ٹرین سے اتر پڑنے کی دعوت دیتے ہیں۔ اس موقع پر عموماً یہ بہانہ تراشا جاتا ہے کہ انھیں اتر کر کسی طے شدہ مقام کے فطری حسن سے لطف اندوز ہونا چاہیے۔ ان کے سامنے خوش نما گچھاؤں، آبشاروں یا شہرہ آفاق کھنڈروں کا ذکر کیا جاتا ہے۔ فلاں فلاں غار کی خوبصورتی کو سراہنے کے لیے پندرہ منٹ دیے جاتے ہیں؛ کنڈکٹر دوستانہ انداز میں اعلان کرتا ہے۔ جب مسافر ٹرین سے کافی دور نکل جاتے ہیں تو ڈرائیور پوری رفتار سے ٹرین چلا دیتا ہے۔“

”اور وہ مسافر؟“

”وہ کچھ عرصے حواس باختہ ہو کر مارے مارے پھرتے رہتے ہیں لیکن بالآخر متحد ہو کر اپنی نو آبادی

قائم کر لیتے ہیں۔ ٹرینوں کے ان بے موقع اسٹاپوں کے لیے ایسے موزوں مقامات چنے جاتے ہیں جو تمام تمدنی مراکز سے بہت دور مگر فطری وسائل سے بخوبی مالا مال ہوتے ہیں۔ نوجوانوں کی چیدہ چیدہ ٹولیوں کو ایسی جگہوں پر لا کر چھوڑ دیا جاتا ہے۔ ان ٹولیوں میں عورتوں کی تعداد خاص طور پر زیادہ ہوتی ہے۔ کیا آپ یہ پسند نہیں کریں گے کہ اپنی عمر کسی نامعلوم خوش منظر جگہ میں کسی پیاری نوجوان لڑکی کے ساتھ گزاریں؟“

منحنی بوڑھے نے آنکھ ماری اور سراپا بھنبھناہٹ بنا، آنکھوں میں شرارت آمیز چمک لیے، مسکرا مسکرا کر، مسافر کو دیکھتا رہا۔ اسی لمحے دور سے سیٹی کی آواز آئی۔ کانٹے والا، دہشت زدہ ہو کر، اچھل پڑا اور لائین سے مہمل اور انمل بے جوڑ اشارے کرنے لگا۔

”کیا یہ ٹرین ہے؟“ مسافر نے دریافت کی۔

بوڑھا پٹری کے ساتھ ساتھ دیوانہ وار دوڑنے لگا۔ جب وہ کچھ دور پہنچ گیا تو مڑا اور بولا:

”قسمت آپ کا ساتھ دے۔ کل آپ اپنے مشہور اسٹیشن پہنچ چکے ہوں گے۔ آپ نے اپنا نام کیا بتایا تھا؟“

”ٹ۔۔“ مسافر نے جواب دیا۔

اسی لمحے منحنی بوڑھا روشن صبح میں اوجھل ہو گیا۔ لیکن اس کی لائین کی سرخ لو، پٹریوں کے درمیان لپکتی اور جھکولے کھاتی ہوئی، بے پروائی سے، ٹرین کی طرف بڑھتی گئی۔

پس منظر میں ریل کا انجن کسی پُر شور و رود کی طرح قریب آتا گیا۔

سراب

موسم خزاں میں ایک روز دو پہر کے وقت میں مسٹر کاف کے ساتھ، جو مجھ سے ملنے ٹوکیو سے آئے تھے، سراب دیکھنے گیا۔ یہ بات ساری دنیا جانتی ہے کہ کوگے نوما کے ساحل پر سراب نظر آیا ہی کرتے ہیں۔ مثال کے طور پر ہماری ملازمہ ایک کشتی کا الٹا عکس دیکھ کر اتنی متاثر ہوئی کہ سچ مچ کہہ اٹھی، ”یہ بالکل اسی فوٹو جیسا ہے جو کل پرسوں کے اخبار میں چھپا تھا۔“

ہم نے یہ طے کیا کہ ازومایا ہوٹل کا چکر کاٹ کر جائیں گے اور مسٹر الف کو بھی ساتھ ہو لینے کی دعوت دیتے چلیں گے۔ وہاں باڑ کی دوسری طرف مسٹر الف، حسب معمول اپنی سرخ قمیص پہنے، بڑے انہماک سے نل چلانے میں مصروف تھے۔ غالباً دو پہر کے کھانے کی تیاری کر رہے تھے۔ میں نے اپنی ایش (Ash) کی بنی ہوئی چھڑی سے انھیں اشارہ کیا۔

”اس طرف سے گھوم کر آ جاؤ۔ اوہ، آپ بھی ہیں!“ انھوں نے ضرور یہ سمجھا کہ مسٹر کاف اور میں ملنے آئے ہیں۔

”ہم سراب دیکھنے باہر نکلے ہیں۔ آپ ہمارے ساتھ نہیں چلتے؟“

”کیا کہا تم نے، سراب؟“ مسٹر الف نے قہقہہ لگایا۔ ”ان دنوں، ایسا معلوم ہوتا ہے، سراب کے سوا کوئی موضوع گفتگو نہیں رہا۔“

پانچ منٹ بعد ہم مسٹر الف کے ساتھ ریت سے اٹی سڑک پر چلے جا رہے تھے۔ ہماری باتیں طرف ہموار ریتلا ساحل پھیلا چلا گیا تھا جس پر کسی بیل گاڑی کے پہیوں سے بنی دو کالی کالی بدھیاں دور تک اریبواں کھنچی ہوئی تھیں۔ اور میں نے ان گہری بدھیوں میں کوئی اجیرن چیز محسوس کی۔ وہ مجھے عبقریت کے امٹ نقوش معلوم ہوئیں۔ یہ تھا وہ گہرا تاثر جو انھوں نے مجھ پر چھوڑا۔

”مجھے ڈر ہے کہ میری طبیعت ابھی اعتدال پر نہیں آئی۔ پہیوں کے نشانوں جیسی چیزیں تک بہ آسانی

مجھ پر غالب آ جاتی ہیں۔“

مسٹر الف نے میری بات کے جواب میں کچھ کہے بغیر تیوری چڑھالی لیکن یہ صاف ظاہر تھا کہ انھوں نے میری ذہنی کیفیت بھانپ لی ہے۔

جلد ہی ہمارا گزر صنوبروں سے ہوا۔ پست، مریل سے صنوبر۔ اور ہم ہی کچی ندی کے کنارے کنارے چلتے گئے۔ وسیع و عریض ریتلے ساحل سے پرے سمندر گہرا نیلا اور اجلا چمک رہا تھا لیکن اینوشیما جزیرہ۔ اپنے مکانون اور درختوں سمیت۔ دور افق پر دلگیر دھندلکے میں لپٹا ہوا تھا۔

”نیا زمانہ ہے، ہے نا؟“ جب دفعتاً کاف نے یہ کہا تو لمحے بھر کو یہ شاہہ ہوا کہ وہ مسکرایا ہے۔ نیا زمانہ؟ لیکن میں نے فوراً ہی کاف کے نئے زمانے کا پتا لگالیا۔ اس کی مراد ایک جوڑے سے تھی جو سیلانی ریت کو روکنے کی غرض سے لگائی ہوئی بونا بانس کی باڑ کی طرف پیٹھ کیے سمندر کا نظارہ کر رہا تھا۔ مرد کو، جس نے ہیٹ اور invernness برساتی پہن رکھی تھی، اس ”نئے زمانے“ کا جواز قرار دینا مشکل تھا، البتہ عورت۔ جس کے بال کٹے ہوئے تھے، ہاتھ میں زنانہ چھتری اور پاؤں میں نیچی ایڑی کی جوتیاں تھیں۔ عین مین نئے زمانے کی تجسیم بنی ہوئی تھی۔

”خوش نظر آتے ہیں۔“

”میں شرط بدتا ہوں کہ آپ ان سے حسد محسوس کر رہے ہیں،“ مسٹر الف نے کاف کو چھیڑا۔

وہ جوڑا اس جگہ سے جہاں سے ہم سراب دیکھنے والے تھے، کوئی سو گز دور تھا۔ ہم تینوں پیٹ کے بل لیٹ گئے اور ندی کے اس پار ریتلے ساحل سے پرے، جو لو کے مارے تاؤ کھا رہا تھا، نظر جمادی۔ ریت پر نیلے ربن کی دھاری سے مشابہ کوئی چیز لہرا رہی تھی۔ بلاشبہ سمندر تپتی ہوئی ہوا کو منعکس کر رہا تھا۔ اس کے سوا، ساحل پر پڑی ہوئی کشتی کا عکس تو درکنار، کچھ نظر نہ آ رہا تھا۔

”کیا اسے سراب کہتے ہو تم؟“ کاف نے بظاہر مایوس ہو کر پوچھا۔ اس کی ٹھوڑی پر اب بھی ریت لگی ہوئی تھی۔ ٹھیک اسی وقت، ساحل پر، کوئی دو سو گز دور، ایک کوانہ جانے کہاں سے منڈلاتا ہوا آیا، لہراتے ہوئے گہرے نیلے ربن کو چھوتا گزرا اور اڑتا اڑتا آگے نکل گیا۔ جب وہ آگے گیا تو تپتی ہوا کی دھاری پر اس کا معکوس سایہ پڑتا نظر آیا۔

”بھئی، مجھے کہنا ہی پڑے گا کہ ہمیں ایک بہترین قسم کا سراب دیکھنے کا موقع ملا ہے۔“

کاف کے اس فقرے کے ساتھ ہی ہم سب ریت سے اٹھ کھڑے ہوئے۔ اٹھتے ہی ہم نے نئے زمانے کے جوڑے کو اپنی طرف آتے دیکھا۔

میں نے کچھ گڑبڑا کر پیچھے نظر ڈالی۔ وہاں اب بھی، کچھ دیر پہلے کی طرح، وہ دونوں باڑ کی طرف

پیٹھ کی باتیں کر رہے تھے۔ ہم سب، بالخصوص مسٹرالف، قدرے مایوس ہو کر ہنس پڑے۔

”یہ بات سراب سے زیادہ مشابہ ہے، ہے کہ نہیں؟“

ہماری طرف آنے والا نیا زمانہ، ظاہر ہے، کوئی اور جوڑا تھا۔ بہر حال، مرد کے ہیٹ اور عورت کے کٹے ہوئے بالوں کی وجہ سے اس میں اور دوسرے جوڑے میں مطلق تمیز نہ ہو سکتی تھی۔

”اس سے تو مجھ پر ذرا گھبراہٹ طاری ہو گئی ہے۔“

”حیرت ہے کہ یہ چپ چاپتے ہمارے پاس آکدھر سے ٹپکے۔“

اسی نوعیت کی باتیں کرتے کرتے ہم اس دفعہ ہی کچی ندی کے ساتھ ساتھ چلنے کی بجائے ریت کا پست تودہ پار کر گئے۔ اس تودے کے ارد گرد بھی، بانس کی باڑ کے پائیں، بونے صنوبروں پر پیلا ہٹ چھا رہی تھی۔ جب ہم ان کے پاس سے گذرے تو مسٹرالف جھکے اور انھوں نے ریت سے کوئی چیز اٹھائی۔ وہ ایک چوبی تختی تھی جس پر سیاہ رال کا چوکھٹا بنا ہوا تھا اور کوئی غیر ملکی عبارت لکھی تھی۔

”میں نے کہا، یہ کیا؟ سر۔ ہ۔ تسوجی... انوا... اپریلو... جارو... ۱۹۰۶ء...“

”حیرت ہے۔ دوو... ماحیتا...؟ اب یہاں لکھا ہے ۱۹۲۶ء۔“

”میں شرط بدتا ہوں کہ یہ کسی ایسے آدمی کا کتبہ ہے جسے بحری سفر کے دوران میں سپرد آب کیا گیا تھا،“ مسٹرالف نے قیاس دوڑایا۔

”لیکن کیا سمندر پر سپرد آب کرتے وقت میت کو بالعموم صرف بادبانی کپڑے یا اسی قسم کی چیز میں لپیٹ نہیں دیتے؟“

”بالکل درست۔ اور اس پر وہ یہ تختی لگا دیتے ہیں۔ دیکھو اس میں میخ ٹھکی ہوئی تھی۔ اصل میں یہ ضرور کسی صلیب کا حصہ ہوگی۔“

ہم اب بظاہر بنگلوں کے گرد کچنی بانس کی باڑوں کے ساتھ ساتھ صنوبروں کے ایک جھنڈ سے گزر رہے تھے۔ معلوم یہی ہوتا تھا کہ مسٹرالف کا قیاس چوبی تختی کی بہترین شرح ہے۔ مجھے دھوپ تک میں بھیا تک پن نظر آنے لگا، کوئی ایسی چیز جو ناقابل تشریح تھی۔

”تم نے بھی کیا منحوس شے اٹھالی ہے، واقعی۔“

”کیا؟ میں تو اسے بابرکت چیز سمجھ کر اپنے پاس رکھوں گا۔ لیکن ۱۹۰۶ء سے ۱۹۲۶ء تک۔ اس کا

مطلب یہ ہوا کہ وہ کوئی بیس برس کا ہو کر مر گیا۔ کوئی بیس برس کا!“

”میں حیران ہوں آیا وہ مرد تھا یا عورت تھی۔“

”خیر۔ اس سے کوئی فرق نہیں پڑتا، لیکن تمہیں پتا ہے کہ یہ شخص عین ممکن ہے کوئی یوریشین ہو۔“

میں نے، یہ تصور کرتے ہوئے کہ وہ ایک یوریشین نوجوان تھا جس نے سمندر پر وفات پائی تھی، کاف کو جواب دیا۔ میں نے یہ بھی طے کر لیا کہ اس کی ماں جاپانی تھی۔

”سراب؟“ مسٹر الف نے، بدستور بالکل سامنے دیکھتے ہوئے، یک لخت اپنے آپ سے کہا۔ ان کی یہ بات سراسر انمل بے جوڑ تھی جس میں کسی قسم کا اشارہ پنہاں نہ تھا، لیکن اس نے ذہن میں کسی چیز کو چھوا۔

”کیا ہم ایک پیالی کالی چائے پینے کے لیے رکیں؟“

ہم ایک بہت گنجان آباد مرکزی سڑک کے نکڑ پر کھڑے تھے۔ گنجان آباد؟ لیکن خشک ریتلی سڑک تقریباً سونی پڑی تھی۔

”تمہارا کیا خیال ہے، کاف؟“

”جو تمہاری مرضی۔“

ٹھیک اسی وقت میں نے دیکھا کہ ایک برف کے گالے جیسا کتاد دم دبائے ہماری طرف چلا آ رہا

ہے۔

۲

کاف کے ٹوکیو چلے جانے کے بعد مسٹر الف، میری بیوی اور میں دوبارہ باہر نکلے اور ہم نے ہی کچی ندی کا پل پار کیا۔ شام کے تقریباً سات بجے تھے۔ ہم ابھی ابھی کھانا کھا کر اٹھے تھے۔

اس شام ستارے تک نظر نہ آرہے تھے۔ کم کم گفتگو کرتے ہوئے ہم سنسان ساحل پر ٹہلتے رہے۔ اور ساحل پر، ہی کچی ندی کے دہانے کے پاس، ایک روشنی ٹمٹمار ہی تھی۔ غالباً وہ ان کشتیوں کے لیے خشکی کی علامت کا کام دے رہی تھی جو مچھلیاں پکڑنے سمندر پر نکلی ہوئی تھیں۔

لہروں کا شور لگاتار سنائی دے رہا تھا۔ جب ہم پانی کے کنارے پہنچے تو سمندر کی بوزیادہ کھاری ہو گئی۔ یہ بو خود سمندر سے نہیں بلکہ یوں کہیے کہ سمندری گھاس پھوس اور سمندر میں بہہ کر آنے والی گلی سڑی دلدلی لکڑیوں سے آرہی تھی۔ کسی وجہ سے اس بونے میرے نتھنوں اور میری کھال کو یکساں طور پر ستایا۔

ہم کچھ دیر پانی کے پاس کھڑے لہروں کی جھجھاتی چوٹیاں دیکھتے رہے۔ چاروں طرف کالا سیاہ سمندر ہی سمندر تھا۔ مجھے کا زو سا ساحل پر اپنا دس برس پہلے کا عارضی قیام اور ایک خاص دوست یاد آیا جو میرے ساتھ ٹھہرا تھا اور جس نے، اپنا کام کرنے کے علاوہ، میرے افسانے ”رتالو کا دلہا“ کے پروف پڑھنے میں میرا ہاتھ بٹایا تھا۔

اس اثنا میں مسٹر الف پانی کے پاس اکڑوں بیٹھ گئے اور ایک دیا سلائی جلانے لگے۔
 ”تم کیا کرنا چاہ رہے ہو؟“

”کوئی خاص بات نہیں۔ صرف ایک دیا سلائی جلانے سے کم بخت ڈھیروں ہی چیزیں نظر آنے لگتی ہیں۔“

انہوں نے، جزوی طور پر میری بیوی کو مخاطب کرتے ہوئے، گردن موڑ کر اوپر کو ہماری طرف دیکھا۔ جیسا کہ انہوں نے کہا تھا، ایک دیا سلائی کی روشنی نے بالکل اسی طرح بکھرے ہوئے گندہ مو کوڈیم (۱) اور سرانڈیپ کی کائی کے درمیان انواع و اقسام کے سیپ اجاگر کر دیے۔ جونہی وہ دیا سلائی بجھی انہوں نے ایک اور جلائی، اور لگے کنارے کنارے ٹہلنے۔

”کیسی بھیانک چیز ہے! میں تو سمجھا یہ کسی ڈوبے ہوئے مردے کا پاؤں ہے۔“
 وہ غسل کرتے وقت پہننے کا جوتا ثابت ہوا جو آدھا ریت میں دبا ہوا تھا۔ ایک طرف سمندری گھاس کے گچھوں کے بیچ میں اسفنج کا بہت بڑا ٹکڑا پڑا تھا۔ جب دوسری دیا سلائی بجھی تو اندھیرا پہلے سے بھی زیادہ گہرا معلوم ہونے لگا۔

”ویسی تحفہ چیز کوئی نہیں ملی جیسی اب سے پہلے دن میں آپ کے ہاتھ لگی تھی۔“
 ”تحفہ چیز؟ اوہ تمہارا مطلب ہے وہ چوبی تختی۔ پتا ہے، وہ واقعی غیر معمولی شے ہے۔“
 ہم نے طے کیا کہ وسیع ساحل کو، پیچھے لہروں کا شور برابر سنتے ہوئے، پار کر کے واپس چلا جائے۔
 ہمارے پاؤں بار بار کبھی ریت پر اور کبھی سمندری گھاس پھوس پر پڑتے تھے۔
 ”یہاں بھی آس پاس شاید ہمیں بہت سی چیزیں مل جائیں۔“
 ”ایک اور دیا سلائی جلاؤں کیا؟“

”ارے چھوڑیے بھی،“ میں نے کہا۔ ”کیا یہ گھنٹی کی جھنکار نہیں؟“
 میں نے کان لگا کر سننا شروع کیا کیوں کہ میرا خیال تھا کہ شاید یہ بھی ان بہت سے واہموں میں سے ایک ہے جن سے میرا حال ہی میں سابقہ پڑ چکا تھا۔ مجھے ایسا لگا کہ یقیناً کہیں آس پاس کوئی گھنٹی بج رہی ہے۔ میں الف سے دوبارہ پوچھنے ہی والا تھا کہ کیا اسے بھی گھنٹی کی آواز سنائی دے رہی ہے، تو میری بیوی، جو ہم سے دو قدم پیچھے تھی، ہنستی ہوئی بولی:

”تمہیں میری کھڑاؤں میں لگی ہوئی گھنٹی کی آواز آرہی ہے، آرہی ہے نا؟“

لیکن میں پیچھے مڑے بغیر بتا سکتا تھا کہ اس نے پیال کے بنے ہوئے چپل پہن رکھے ہیں۔

”سمجھے، آج شام میں نے کھڑاویں پہن رکھی ہیں جس طرح بچپن میں پہنا کرتی تھی۔“
 ”اوہو! گھنٹی تو ان کی آستین میں بج رہی ہے۔ اب میں سمجھ گیا۔ یہ ننھی بے کا کھلونا ہے۔ وہی سیولانڈ کا کھلونا جس میں بچنے والی گھنٹی لگی ہوئی ہے۔“

یہ کہہ کر مسٹر الف چپکے چپکے ہنسے۔ میری بیوی قدم بڑھا کر ہم سے آملی اور ہم تینوں شانہ بشانہ چلنے لگے۔ ہمارا آپس میں بات چیت کرنے کا امکان اس کے ٹھٹھول کی وجہ سے بڑھ گیا تھا۔
 میں نے الف کو اپنا وہ خواب سنایا جو میں نے گزشتہ شب دیکھا تھا۔ میں جس میں ایک فیشن ایبل کوٹھی کے آگے کھڑا ایک ٹرک ڈرائیور سے گپ لڑاتا رہا تھا۔ پورے خواب بھر میں سوچتا رہا کہ اس ڈرائیور سے مل چکا ہوں لیکن میری اس کی ملاقات آخر ہوئی کس جگہ تھی، یہ مجھے جاگنے کے بعد بھی پتا نہ چل سکا۔

”پھر کیا ایک مجھے یاد آیا کہ وہ ایک رپورٹر تھی جو تین یا چار سال پہلے میرا انٹرویو لینے آئی تھی۔“
 ”تو پھر وہ ڈرائیور عورت تھی؟“

”نہیں۔ تھا تو وہ مرد ہی۔ بس چہرہ اس عورت جیسا تھا۔ کسی چیز کو خواہ ہم صرف ایک ہی بار دیکھیں، وہ پھر بھی ہمارے دماغ میں کہیں نہ کہیں ایسا نقش چھوڑ جائے گی جو کبھی مٹ نہیں سکتا۔“
 ”شاید ایسا ہی ہوتا ہو۔ چہرہ تک، اگر وہ خاص طور پر جاذب نظر ہو۔“
 ”مجھے یہ تسلیم کرنا ہی پڑے گا کہ میں نے اس کے چہرے میں کوئی دلچسپی نہ لی تھی۔ اسی لیے یہ بات اور زیادہ ڈراؤنی سی ہو گئی ہے۔ مجھے لگتا ہے کہ ڈھیروں ہی چیزیں ہمارے بھی شعور کی دہلیز کے اس پار گھات لگائے بیٹھی رہتی ہیں۔“

”یہ بالکل روشن دیا سلائی جیسا معاملہ ہے، آدمی کو بہت سی چیزیں دکھائی دے جاتی ہیں...“
 ان چیزوں کے بارے میں بات چیت کرتے کرتے اتفاقاً میرے مشاہدے میں آیا کہ صرف ہمارے چہرے صاف طور پر نظر آرہے ہیں۔ تاہم پہلے کی طرح اس وقت بھی ستاروں کی روشنی نہ تھی۔ میں پھر بے چینی محسوس کرنے اور بار بار آسمان کی طرف دیکھنے لگا۔ میری بیوی نے بھی ضرور یہ محسوس کر لیا ہوگا اور اس سے پہلے کہ میں کچھ کہتا، اس نے میرے شبے پر صاف کیا:

”یہ سب ریت کی وجہ سے ہے۔ کیا تمہارے خیال میں ایسا نہیں؟“

اس نے اپنی آستینوں کو ایک ساتھ تھام کر مڑ کر لمبے چوڑے ساحل پر نظر ڈالی۔

”معلوم تو ایسا ہی ہوتا ہے۔“

”یہ ریت بد بخت تو سچ مچ عملی مذاق کرنے کا عادی ہے۔ سراب بھی اسی کی کارستانی ہے۔ آپ

نے ابھی تک کوئی سراب نہیں دیکھا، مسز۔؟“

”نہیں، میرا خیال نہیں کہ دیکھا ہو۔ بس ابھی کل پرسوں میں نے ایک مرتبہ کوئی نیلی سی چیز دیکھی

تھی...“

”بس جو کچھ ہے یہی ہے۔ جو ہم نے آج دیکھا تھا وہ بھی ایسا ہی تھا۔“

ہم نے ہی کبھی ندی کا پل پار کیا اور پشتے کی صورت میں بنی ہوئی پکی سڑک کے کنارے کنارے چلتے ہوئے ہوٹل جا پہنچے۔ سارے صنوبروں کی پھٹنگیں ہوا سے، جو چپ چاپ تے چل پڑی تھی، سرسرا رہی تھیں۔ اسی وقت مجھے ایسا معلوم ہوا کہ ایک چھوٹے قد کا آدمی تیز تیز قدم اٹھاتا ہماری طرف چلا آرہا ہے، اور مجھے ایک فریب نظر یاد آ گیا جس سے میرا انھی گرمیوں میں ایک شام سابقہ پڑا تھا۔ وہ شام بھی آج ہی کی شام سے مشابہ تھی، اور کاغذ کے ایک ٹکڑے نے، جو حور کے پیڑ میں اٹکا ہوا تھا، کسی طرح ایک خود کی شکل اختیار کر لی تھی۔ لیکن یہ آدمی کوئی فریب نظر نہ تھا۔ جب ہم ایک دوسرے کے قریب آئے تو مجھے اس کی سفید قمیص کا سامنے کا حصہ نظر آنے لگا۔

”حیرت ہے، یہ کیا چیز ہے؟ میرا مطلب اس شخص کی ٹائی میں لگی ہوئی پن سے ہے۔“

میں نے یہ الفاظ بڑبڑائے ہی تھے کہ مجھ پر انکشاف ہوا کہ جسے میں اس کی ٹائی میں لگی ہوئی پن سمجھ رہا تھا وہ دراصل اس کے سگریٹ کی لو تھی۔ سب سے پہلے میری بیوی آستین میں منھ چھپا کر دبی دبی آواز میں ہنسی۔ لیکن وہ آدمی ادھر نظر ڈالے بغیر، تیز تیز چلتا ہمارے پاس سے گزر گیا۔

”اچھا تو پھر، شب بخیر۔“

”شب بخیر۔“

ہم بغیر کسی تمہید کے مسٹر الف سے رخصت ہوئے اور صنوبروں میں سائیں سائیں کرتی ہوا کے شور میں چلتے گئے؛ کیڑے مکوڑے مدھم آواز میں جھنگار رہے تھے۔

”ان کی شادی کی سنہری سال گرہ کب ہوگی؟“ میری بیوی کی مراد میرے والد کی شادی کی سال

گرہ سے تھی۔

”پتا نہیں کب ہوگی۔ جانی، کیا ہمارے پاس ٹوکیو سے مکھن آ گیا ہے؟“

”مکھن نہیں آیا۔ صرف سا بیج۔“

آخر ہم اپنے گھر کے پھانک پر پہنچ گئے۔ پھانک جو نیم وا تھا۔

دل دل

ایک بارانی سہ پہر کا ذکر ہے۔ جس جگہ تصویروں کی نمائش ہو رہی تھی وہاں میں نے ایک کمرے میں ایک روغنی تصویر دریافت کی۔ میرا یہ ”دریافت کی“ کہنا شاید مبالغہ معلوم ہو لیکن واقعہ دراصل یہی تھا۔ جس تصویر کا میں ذکر کر رہا ہوں وہ ایک کونے میں، جہاں روشنی کا انتظام غیر معمولی طور پر ناقص تھا، کس مپرسی کے عالم میں ٹنگی ہوئی تھی، اور اس پر مستزاد یہ کہ اس کا چوکھٹا بڑا پھٹچر تھا۔ جہاں تک مجھے یاد پڑتا ہے اس کا عنوان ”دل دل“ تھا اور اسے کسی ایسے مصور نے بنایا تھا جس کی مطلق کوئی حیثیت نہ تھی۔ یہ ممکن ہی نہ تھا کہ وہ تصویر، جس میں گد لے پانی اور گنجان ہریالی میں ابھی ہوئی میلی زمین کے سوا کچھ نہ دکھایا گیا تھا، ناظرین کے ایک عام مجمعے کو اپنی طرف صرف اچھلتی ہوئی نظر ڈالنے پر بھی مجبور کر سکتی۔

تاہم یہ بات خاصی عجیب تھی کہ اس مصور نے، اس قدر گنجان ہریالی کا منظر دکھانے میں، سبز رنگ کی رمق تک نہ برتی تھی۔ نرسل، انجیر اور حور کے درخت — ہر شے کو کیچڑ جیسے زرد رنگ میں، سیلے ہوئے پلاستر سے مشابہ زرد رنگ میں جو طبیعت پر گراں گزرتا تھا، بنایا گیا تھا۔ کیا مصور کو ہریالی کا رنگ ایسا ہی نظر آتا تھا؟ یا اس نے ہریالی کی تصویر بناتے وقت کسی وجہ سے غلو کے اس انداز کو ترجیح دی تھی؟ میں، جو اس تصویر کے سامنے کھڑا اس کا نرالا افسوں محسوس کر رہا تھا، حیران ہونے کے سوا کیا کر سکتا تھا۔

لیکن تصویر کو دیکھتے رہنے سے یہ بات بتدریج واضح ہوتی گئی کہ اس میں ایک مہیب طاقت گھات لگائے بیٹھی ہے۔ پس منظر بالخصوص بڑے جاندار انداز میں کھینچا گیا تھا۔ سچ تو یہ ہے کہ وہ اتنا جاندار تھا کہ اس پر پاؤں دھرنے کی کیفیت کو تقریباً محسوس کیا جاسکتا تھا: پھسلواں کیچڑ جس پر قدم رکھتے ہی پاؤں ٹخنے تک اندر دھنس جاتا ہے۔ اس چھوٹی سی روغنی تصویر میں مجھے ایک ایسے فن کار کی قابلِ رحم بناوٹی ادا نظر آئی جو فطرت کو اپنی گرفت میں لانے پر تلا ہوا تھا؛ اور اس کی زرد دلِ دلی ہریالی سے مجھے بہت ارفع وجدان کی کیفیت بہم پہنچی، جیسی آرٹ کے تمام شاندار کارناموں سے بہم پہنچا کرتی ہے۔ وہاں ہر وضع قطع کی تصویریں

نمائش کے لیے موجود تھیں مگر میں نے اور کسی کو اس قدر زوردار نہ پایا۔
 ”یہ کہتے ہی بنے گی کہ آپ بہت متاثر معلوم ہوتے ہیں۔“

اس فقرے پر حیران ہو کر، جسے میرے کندھے کو تھپک کر ادا کیا گیا تھا، میں نے کچھ گڑبڑاتے ہوئے، جلدی سے مڑ کر دیکھا۔

”بھئی، کیا خیال ہے آپ کا اس کے بارے میں؟“

سوال کرنے والے نے، اپنی تازہ تازہ منڈی ہوئی ٹھوڑی سے، بے اعتنائی کے ساتھ دلدلی تصویر کی طرف اشارہ کیا۔ وہ آرٹ کا نامہ نگار تھا اور خود کو ماہر فن سمجھتا تھا۔ ہٹا کٹا آدمی تھا اور فیشن ایبل کتھی سوٹ ڈاٹے ہوئے تھا۔ ان ناگوار تاثرات کو یاد کرتے ہوئے جو ایک یا دو بار مجھے اس آدمی کی طرف سے ملے تھے، میں نے خاصی ہچکچاہٹ کے ساتھ جواب دیا:

”یہ ایک شاہکار ہے۔“

”شاہکار ہے! یہ تو دلچسپ بات ہے۔“

ہنسی کے مارے اس کے پیٹ میں بل پڑے جارہے تھے۔ وہ تماشائی، نو پاس کھڑے تصویریں ملاحظہ کر رہے تھے، بظاہر اس شور کی وجہ سے متعجب ہو کر جو وہ مچا رہا تھا، یکا یک ہماری طرف دیکھنے لگے۔ میں اور زیادہ چڑ گیا۔

”یہ دلچسپ بات ہے۔ اجازت دیجیے کہ میں یہ جتا دوں کہ یہ تصویر کلب کے کسی باقاعدہ رکن کی بنائی ہوئی نہیں ہے، لیکن چونکہ یہ شخص اس تصویر کو یہاں پیش کرنے پر اصرار کرتا رہتا تھا اس لیے اس کے پسماندگان نے کسی نہ کسی طرح ججوں کو اس پر راضی کر لیا کہ تصویر اس کو نے میں ٹانگ دی جائے۔“

”پسماندگان نے؟ تو پھر، یہ مصور مرچکا ہے؟“

”ہاں، مرچکا۔ وہ تو زندہ ہوتے ہوئے بھی فی الواقع مردہ ہی تھا۔“

کچھ دیر سے میرا تجسس میری چڑچڑاہٹ پر غالب آتا جا رہا تھا۔

”وہ کیسے؟“

”اس کا دماغ کافی عرصے سے خراب تھا۔“

”تمہارا کہنے کا مطلب یہ ہے کہ جب اس نے یہ تصویر بنائی تھی تب بھی؟“

”اور کیا! کسی پاگل کے سوا کون ایسے رنگ برتے گا؟ اس پر بھی آپ اسے شاہکار کہہ رہے ہیں اور

عش کر رہے ہیں۔ اور یہی وہ بات ہے جس پر مجھے واقعی ہنسی آرہی ہے۔“

ہنس مکھ نامہ نگار ایک دفعہ پھر قہقہہ مار کر ہنسنے لگا۔ شاید اسے یہ توقع تھی کہ میں اپنی کم علمی پر شرمندہ

ہو جاؤں گا یا وہ مجھے اپنی برتر فنی سوجھ بوجھ سے مرعوب کرنا چاہتا تھا۔ بہر حال، کچھ بھی سہی، اس کی توقعات پوری نہ ہوئیں۔ جوں جوں اس کی روداد میں نے سنی، مجھے یوں لگا کہ میری ساری روح میں مہیب متانت کے احساس سے ملتی جلتی کوئی چیز اہتر از کی لہر دوڑا رہی ہے۔ ہیبت زدہ ہو کر میں نے دوبارہ اس دلدلی تصویر پر نظر جمادی اور نئے سرے سے اس مختصر کینوس میں ایک ایسے فن کار کی قابل رحم شبیہ کا پتا لگایا جسے ہولناک کرب اور عدم تحفظ کے احساس کا عذاب سہنا پڑا تھا۔

”جہاں تک میں سمجھتا ہوں اس کا دماغ چل جانے کی وجہ یہ تھی کہ وہ اپنی مرضی اور توقع کے مطابق مصوری کرنے میں کامیاب نہ ہو سکا تھا۔ کم از کم اس بات کی داد شاید ہم اسے دے سکتے ہیں۔“

نامہ نگار کے چمکتے ہوئے چہرے پر تقریباً شادماں مسکراہٹ پھیل گئی۔ صرف یہی وہ صلہ تھا جو ہم میں سے ایک کو اس دنیا سے ملا اور اسے پانے کے لیے اسے اپنی جان کی بازی لگانی پڑی تھی۔ ایک عجیب کپکپاہٹ کے ساتھ، جو میرے جسم میں ہلچل مچاتی دوڑ رہی تھی، میں نے تیسری بار اس سوگوار تصویر میں جھانکا۔ وہاں تاریک ہوتے آسمان اور پانی کے درمیان نرسل، انجیر اور حور کے درخت کھڑے تھے۔ سب کے سب نمناک ہلکے بادامی زرد رنگ میں، برہنہ فطرت کی جابرانہ طاقت سے دھڑکتے ہوئے...

”ہاں، یہ ایک شاہکار ہے۔“

میں نے، نامہ نگار کی آنکھوں میں آنکھیں ڈال کر، لکارتے ہوئے دہرایا۔

لکھنے والوں کا تعارف

یوجین باربو (۱۸۹۵ء-۱۹۶۱ء) رومانیہ سے تعلق ہے۔ بنیادی طور پر شاعر اور فلسفی۔

ہیوگوفان ہوفمنسٹال (۱۸۷۴ء-۱۹۲۹ء) آسٹریا سے تعلق ہے۔ شاعر اور ڈراما نگار کے طور پر اس کا مرتبہ بہت بلند ہے۔ انتخاب میں شامل افسانہ فضا بندی اور شاعرانہ ہنرمندی کا دل فریب نمونہ ہے۔ جزییات کا انتخاب، منظر کشی، کرداروں کا اضطراب، بے یقینی کا عالم، یہ سب مل کر تحیر اور ہیبت کی فضا قائم کرتے ہیں۔

اے آگنر (۱۹۲۱ء-...) جرمن ناول اور افسانہ نگار۔ بطور افسانہ نگار اے کا بڑا نام ہے۔ کافکا اور وراے واقعیت نگاروں سے بہت متاثر رہی ہے۔ افسانے بالعموم خود کلامی، خواب ناک فضا، غنائیت اور ناقابل فہم گرد و پیش میں بیگانہ وار جیسے جانے کی روداد کا آمیزہ ہیں۔ ان پر مبہم ہونے کا الزام لگا ہے۔ ابہام کے باوجود اسلوب کی صفائی حیرت ناک ہے۔ ”الٹی کہانی“ میں موت اور غم ناک کی باوجود انبساط کی جو کیفیت ہے وہ تجزیے سے ماورا ہے۔

کارل چاپک (۱۸۹۰ء-۱۹۳۸ء) چیکو سلوواکیا سے تعلق ہے۔ ڈراموں، ناولوں اور افسانوں کے لیے مشہور ہے۔ فلسفے کی تعلیم حاصل کی۔ صحافی کے طور پر یورپ بھر میں گھوما پھرا۔ ایک نامور اداکارہ سے شادی ہوئی۔ نمونے میں مبتلا ہو کر انتقال کیا۔ چاپک کے ڈراموں کی بڑی شہرت ہے لیکن ادب کے ناقدین کی رائے میں اس کے ناول تخلیقی اعتبار سے زیادہ اہم ہیں۔ ایک trilogy کو خصوصیت سے بہت سراہا گیا ہے۔ افسانوں کی فضا اور مزاج کی گونا گونی بھی کم دلچسپ نہیں۔ لطیف طنز کی لہر، جو ”پانچ روٹیاں“ میں بھی نمایاں ہے، افسانوں کو بہت خواندنی بنادیتی ہے۔

میلووان جیلاس (۱۹۱۱ء-۱۹۹۵ء) سابقہ یوگوسلاویا کے علاقے مونتنیگرو کا رہنے والا تھا۔ دوسری عالمی جنگ میں نازیوں کے خلاف چھاپا مارلڑائیوں میں حصہ لیا۔ مارشل ٹیٹو کا دوست تھا۔ حکومت کا اہم

عہدے دار بنا۔ لیکن جب اس نے یوگوسلاویا کے اشتراکی نظام پر کڑی نکتہ چینی کی تو اسے جیل بھیج دیا گیا۔ ۱۹۶۶ء میں رہائی ملی۔ اس نے متعدد افسانے اور ناول لکھے۔ فلکشن سے زیادہ شہرت اس کی ان دو کتابوں کے حصہ میں آئی۔ ”نیا طبقہ“ اور ”ستارن سے ملاقاتیں اور باتیں“۔

گریس اوگوٹ (۱۹۳۰ء۔...) کینیا سے تعلق ہے۔ کسی اسکول میں تعلیم حاصل نہیں کی۔ نرس کے طور پر خدمات انجام دیتی رہی۔ انگلستان جا کر بی بی سی کے لیے بھی کام کیا۔ شادی کے بعد کینیا واپس آ گئی۔ شوہر مورخ ہے۔ گریس نے صرف افسانے لکھے ہیں یا بچوں کے لیے کتابیں۔

ناڈین گورڈیمر (۱۹۲۳ء۔...) جنوبی افریقہ کی ناول و افسانہ نگار۔ جنوبی افریقہ کے سابقہ عدم رواداری کے نظام میں سفید فام اقوام کی بالادستی اور سیاہ فام لوگوں کی تہی دستی کی سخت مخالف۔ اس نے اپنے فلکشن میں، جذباتیت کے بغیر، بڑی باریکی اور فنکاری سے ملک کی پیچیدہ صورت حال کا جائزہ لیا ہے۔ ۱۹۹۱ء میں ادب کا نوبل انعام دیا گیا۔

کونستانٹن کوفس (۱۸۶۳ء۔۱۹۳۳ء) یونانی شاعر۔ متمول تاجر خاندان سے تعلق تھا۔ جب خاندان کی قسمت نے پلٹا کھایا تو مصر کی تعمیرات عامہ کی وزارت میں ملازم ہو گیا۔ تقریباً تمام عمر اسکندریہ میں بسر کی۔ اس بارے میں عام طور پر اتفاق پایا جاتا ہے کہ وہ جدید یونانی ادب کا سب سے بڑا شاعر ہے۔ بظاہر اس نے بس ایک ہی افسانہ لکھا تھا جس کا ترجمہ انتخاب میں شامل ہے۔ یہ آئیبی کہانی لکھنے کی کوشش نہیں ہے۔ دکھایا گیا ہے کہ جس آدمی کا تخیل فعال ہو وہ اپنا اور دوسروں کا دل بہلانے کے لیے نجی زندگی کو افسانوی رنگ دینے میں کامیاب ہو سکتا ہے۔

لیون ہارڈ فرانک (۱۸۸۲ء۔۱۹۶۱ء) جرمن فلکشن نگار۔ اس کا پہلا ناول جو مشہور ہوا ”ڈاکوؤں کا ٹولا“ تھا۔ امن کا داعی تھا اور جنگ کا سخت مخالف۔ پہلی عالمی جنگ میں جرمنی چھوڑ کر سوئٹزرلینڈ چلا گیا تھا۔ اس نے جنگ کے خلاف ناول بھی لکھا تھا۔ ۱۹۳۳ء میں جب نازیوں نے اس کی تصانیف کو نذر آتش کیا تو وہ ریاستہائے متحدہ امریکہ چلا گیا۔ ”کارل اور اینا“ (۱۹۲۶ء) کو بین الاقوامی شہرت حاصل ہے۔

اُرسلا لے گون (۱۹۲۹ء - ...) امریکی ناول اور افسانہ نگار۔ سائنس فکشن اور fantasy لکھنے کے لیے مشہور۔ لیکن تحریر کی روانی اور فکر کی سنجیدگی نے اس کی تصانیف کو بڑا وقار عطا کیا ہے۔ اس کے ناولوں اور افسانوں میں جن خیالی دنیاؤں کا ذکر ہے ان کی کشیدگیاں اور دب دھے، برنگِ دگر، وہی ہیں جن سے ہم اپنی دنیا میں دو چار رہتے ہیں۔

خوان خو سے ارے اولا (۱۹۱۸ء - ...) میکسکو سے تعلق ہے۔ افسانہ نگار اور ڈراما نگار۔ جو افسانہ ترجمہ کیا گیا ہے اسے پڑھ کر طلسمی واقعیت کا خیال آتا ہے۔ معلوم نہیں وہ اس طرز کے موجدوں میں سے ہے یا بعد میں آنے والوں سے متاثر ہوا۔

اکوتا گادار یونوسو کے (۱۸۹۲-۱۹۲۷ء) جاپانی فکشن نگار۔ بہت کم مدت صحافت اور معلّی کے متعلق رہا۔ باقی عمر ادب سے سروکار رکھا۔ اس کے فکشن کا اہم حصہ وہ ہے جس میں پرانی جاپانی کہانیوں اور روایتوں کو نفسیاتی بصیرت کے ساتھ نئے سانچوں میں ڈھالا گیا ہے۔ اس کا قصہ ”راشومون“ بجا طور پر مشہور ہوا۔ اس نے کوئی ڈیڑھ سو افسانے لکھے۔ اسلوب کی شستگی اور شفافانی قابلِ ذکر ہے۔ خودکشی کر لی۔

آج کی کتابیں

اس نظم میں

میراجی
Rs. 225

ایرانی کہانیاں

انتخاب اور ترتیب
نیر مسعود
Rs. 90

نربدا

اوردوسری کہانیاں
اسد محمد خاں
Rs. 180

عربی کہانیاں

انتخاب اور ترتیب
اجمل کمال
Rs. 180

ای میل

اوردوسری نظمیں
ذی شان ساحل
Rs. 150



آئینہ حیرت

اوردوسری تحریریں
سید رفیق حسین
Rs. 375

ہندی کہانیاں - ۱

انتخاب اور ترتیب
اجمل کمال
Rs. 180

ہندی کہانیاں - ۲

انتخاب اور ترتیب
اجمل کمال
Rs. 180

ہندی کہانیاں - ۳

انتخاب اور ترتیب
اجمل کمال
Rs. 180

قرۃ العین حیدر کے خطوط

ایک دوست کے نام
خالد حسن
Rs. 180

خطِ مرموز

(کہانیاں)
فہمیدہ ریاض
Rs. 100

شب نامہ

اوردوسری نظمیں
ذی شان ساحل
Rs. 150


کہانیاں

سوار
اور دوسرے افسانے
شمس الرحمن فاروقی
Rs. 240



لاٹین
اور دوسری کہانیاں
محمد خالد اختر
Rs. 110

طاؤس چمن کی مینا
نیر مسعود
Rs. 90



عطر کا فور
نیر مسعود
Rs. 80

غصے کی نئی فصل
اسد محمد خاں
Rs. 90

دور کی آواز
فیروز مکر جی
Rs. 150

عاقبت کا توشہ
نکبت حسن
Rs. 85

سوئی بھوک
حسن منظر
Rs. 90

صحرا کی شہزادی
سیکنہ جلوانہ
Rs. 120

ایک اور آدمی
حسن منظر
Rs. 85

آئینہ حیرت
اور دوسری تحریریں
سید رفیق حسین
Rs. 375

نر بد
اور دوسری کہانیاں
اسد محمد خاں
Rs. 180

خطِ مرموز
(کہانیاں)
فہمیدہ ریاض
Rs. 100

ناول

قلب ظلمات

جوزف کونریٹ
انگریزی سے ترجمہ: محمد سلیم الرحمن
Rs. 80

تمس

بھیشم ساہنی
ہندی سے ترجمہ: شہلا نقوی
Rs. 180

بوف کور

صادق ہدایت
فارسی سے ترجمہ: اجمل کمال
Rs. 40

دائرہ

محمد عاصم بٹ
Rs. 100

بیس سو گیارہ

محمد خالد اختر
Rs. 70

نمبردار کا نیلا

سید محمد اشرف
Rs. 60

گنگا جمنی میدان

اختر حامد خاں
Rs. 120

پوئین پھر جا پانڈیٹزا

ناول
قرۃ العین حیدر
Rs. 240

دیمک

شرشید وکھوپا دھیائے
ترجمہ: رفعت سروش
Rs. 70

سلسلہ تعارف

راجندر سنگھ بیدی

وارث علوی

Rs. 50

ڈپٹی نذیر احمد

نور الحسن نقوی

Rs. 44

ولی دکنی

نور الحسن ہاشمی

Rs. 32

یگانہ — احوال و آثار

نیر مسعود

Rs. 60

محمد حسین آزاد

منظر حقی

Rs. 44

جدید افسانہ اور اس کے مسائل

وارث علوی

Rs. 100



شخصیات

گردشِ پا

زبیر رضوی

Rs. 70

قرۃ العین حیدر کے خطوط

ایک دوست کے نام

ترتیب : خالد حسن

Rs. 180

دیواروں کے نیچ

ندافاضلی

Rs. 80

دیواروں کے باہر

ندافاضلی

Rs. 100

میرا بچپن

عذرا عباس

Rs. 80

میری ناکام زندگی

اختر حامد خاں

Rs. 80

چند بزرگ

اختر حامد خاں

Rs. 80

نئے خاکے

اختر حامد خاں

Rs. 80



شاعری

کبیر بانی
(گیت، ترجمہ اور حواشی)
کبیر
مرتبہ : سردار جعفری
Rs. 200

پریم وانی
(گیت، ترجمہ اور فرہنگ)
میر ابائی
مرتبہ : سردار جعفری
Rs. 200

کلیات اختر الایمان
مرتبہ : سلطانہ ایمان، بیدار بخت
Rs. 350

آدمی کی زندگی
فہمیدہ ریاض
Rs. 70

کراچی
اور دوسری نظمیں
ذی شان ساحل
Rs. 100

کھر آلود آسمان
کے ستارے
ذی شان ساحل
Rs. 60

روکو کو اور دوسری دنیا میں
افضال احمد سید
Rs. 50

رات
سعید الدین
Rs. 50

شب نامہ
اور دوسری نظمیں
ذی شان ساحل
Rs. 150

ای میل
اور دوسری نظمیں
ذی شان ساحل
Rs. 150



تنقید و تحقیق

مشرق و مغرب کے نغمے

میراجی

Rs. 180

لکھنؤ اور سرشار کی دنیا

فیروز مگر جی

Rs. 100

فلشن کی تنقید کا المیہ

وارث علوی

Rs. 80

اردو کا ابتدائی زمانہ

ادبیات ہند و تاریخ کے پہلو

شمس الرحمن فاروقی

Rs. 120

شعر شور انگیز

(چار جلدوں میں)

شمس الرحمن فاروقی

Rs. 900

اس نظم میں

میراجی

Rs. 225

حالی، مقدمہ اور ہم

وارث علوی

Rs. 80

خندہ ہائے بے جا

وارث علوی

Rs. 100

شعر، غیر شعر اور نثر

شمس الرحمن فاروقی

Rs. 360

ساحری، شاہی،

صاحب قرانی

داستان امیر حمزہ کا مطالعہ

شمس الرحمن فاروقی

Rs. 270



عالمی ادب سے انتخاب

کارل اور ایما

انتخاب اور ترجمہ
موسلم الرحمن



Cover painting: Rabindranath Tagore

ISBN 969-8379-67-3

Rs.80

